

پیدائش

(جگت ری اُپتی)

The Book of Genesis
(In Marwari-South)

جگت ري شروعات

ايشور رو ڌرتي هان آڪاش ني ناوڻ

¹ سَجُون شون پيل ايشور ڌرتي هان آڪاش ني ناهيو. ² اوئي تيم ڌرتي بي ڊولي هتي هان اوئي تي ڪئين ڪونهي هتو. هان چارئي پاسي پوڻي هان تموم گهڻو آندارو هتو. هان ايشور ري آتما سَجِي پوڻي ماتي جيت ڪيٽ هتي.

پيلڪو ڏن

ايشور رو اُجالِي ني ناوڻ

³ پچي ايشور ڪهيو ڪه، ”اُجالو هووي“ هان اُجالو هويو. ⁴ ايشور ڏينو ڪه اُجالو سُنو هي. پچي ايشور اُجالِي ني آنداري شون ڌار ڪيو. ⁵ ايشور اُجالِي ني ڏن هان آنداري ني رات ڪهيو. پچي شام هوئي ساڪلي هوئي هان اي پيلڪو ڏن هويو.

بيجو ڏن

ايشور رو آڪاش ني ناوڻ

⁶ پچي ايشور ڪهيو ڪه، ”پوڻي ري بچ ۾ ڪالي جگها هووي، ايئي ري ڪري ڪه اُونچلو پوڻي نيچلي پوڻي شون ڌار هووي.“ ⁷ هان ايئوج هويو. ايشور اُونچلي پوڻي هان نيچلي پوڻي ري بچ ۾ ڪالي جگها نائي. ⁸ ايشور ڪالي جگها ني آڪاش ڪهيو. پچي شام هوئي هان ساڪلي هوئي هان اي بيجو ڏن هويو.

تيجو ڏن

ايشور رو سُوڪي ڌرتي، شَمُونڌر هان بَتُون ني ناوڻ

⁹ پچي ايشور ڪهيو ڪه، ”آڪاش رو پوڻي هيڪي جگها پيلو هووي ايئي ري ڪري ڪه سُوڪي جگها ڏيڪيجي.“ هان ايئوج هويو. ¹⁰ هان ايشور سُوڪي جگها ني ڌرتي ڪهيو هان جڪو پوڻي هيڪي جگها پيلو هويو هتو اوئي ني شَمُونڌر ڪهيو. پچي ايشور ڏينو هان اوئي ني سُنو لاگو. ¹¹ پچي ايشور ڪهيو ڪه، ”ڌرتي تي هر نموني رو گاش، بيج آلا بٽيا هان ڦل ڏيوڻ آلا بٽ اُگي، جڪو آپري آپري جنس جهڙا ڦل هان بيج اُگوي.“ هان ايئوج هويو. ¹² تڏي ڌرتي تي گاش هان بيج آلا بٽيا هان ڦل ڏيوڻ آلا بٽ، جڪون را بيج ڌار ڌار

جنس آلا هتا، اگا۔ پچي ايشور ڏينو هان اُوئي ني سُنو لاگو۔¹³ پچي شام هوئي هان ساڪلي هوئي هان آي تيجو ڏن هويو۔

چوٿو ڏن

ايشور رو سُورج، چنڊر هان تارون ني ناوڻ

¹⁴ پچي ايشور ڪهيو ڪه، ”آڪاش ۾ اُجالو ڪرڻ آلي شيون هووي، جڪو ڏن هان رات ني ڌار ڌار ڪري هان جڪي سون ڏنون، مُندون هان برسون ري خبر پڙي۔¹⁵ هان او آڪاش ۾ اُجالو ڏيوڻ ري سارو هووي ايئي ري ڪري ڪه اوئون سون ڌرتي تي اُجالو هووي۔“ هان ايئوج هويو۔¹⁶ ايئي نموني ايشور ڏن ري سارو سُورج ني ناهيو هان رات ري سارو چنڊر ني ناهيو جڪون سون تيم ري خبر پڙي۔ هان اُوئي تارا پي ناهيا۔¹⁷ ايشور اوئون سَجون ني آڪاش ۾ راکيا ايئي ري ڪري ڪه او ڌرتي تي اُجالو ڪري۔¹⁸ اوئون سون ڏن هان رات ري تيم ري خبر پڙي هان اُجالو اَنڌاري سون ڌار هووي۔ ايشور ڏينو هان اُوئي ني سُنو لاگو۔¹⁹ پچي شام هوئي ساڪلي هوئي هان آي چوٿو ڏن هويو۔

پونچوون ڏن

ايشور رو پوٽي را جنار هان پڪيئون ني ناوڻ

²⁰ پچي ايشور ڪهيو ڪه، ”پوٽي تموم گهڻي مچيئون هان پوٽي ۾ ريوڻ آئون جنارون سون پريجي جاوي هان پڪي آڪاش ۾ اُڏي۔“²¹ هان ايشور موتا موتا سُمونڊري جنار، مچي هان نموني نموني را پوٽي آلا نئا موتا جنار اوئون ري جنس جهڙا ناهيا، هان نموني نموني را پڪي اوئون ري جنس جهڙا ناهيا۔ ايشور ڏينو هان اُوئي ني سُنو لاگو۔²² پچي ايشور اوئون ني آشيرواد ڏي ڪهيو ڪه، ”آپري نسل بدائو هان سُمونڊر ري پوٽي ني پري چوڙو هان پڪي ڌرتي تي تموم گهڻا هووي۔“²³ پچي شام هوئي ساڪلي هوئي هان آي پونچوون ڏن هويو۔

چهُون ڏن

ايشور رو ڌرتي را جنار هان انسون ني ناوڻ

²⁴ پچي ايشور ڪهيو ڪه ”ڌرتي تي نموني نموني را جنار پيدا هووي، هر نموني را بينتر، جهنگلي جنار هان نئا موتا سِرڪڻ آلا جنار پيدا هووي۔“ هان ايئوج هويو۔²⁵ هان ايشور هر نموني را بينتر، جهنگلي جنار هان نئا موتا سِرڪڻ آلا جنار ناهيا۔ پچي ايشور ڏينو هان اُوئي ني سُنو لاگو۔²⁶ پڙي ايشور ڪهيو ڪه، ”همي آبي انسون ني آپ جهڙو نائون هان او

مَچِيئون، پڪيئون، بينترون، نموني نموني ري جنارون هان سَجُون نِينون موئون سِرڪڻ آلي جنارون تي هان سَجِي ڌرتي تي حڪومت ڪري۔“²⁷ پچي ايشور انسون ني آپ جهڙو ناهيو هان اوئي ني نر هان ناري ناهيا۔²⁸ هان ايشور اوئون ني ايشوراد ڏيني هان ڪهيو ڪه، ”بڌتا رو هان پوري دنيا ۾ بکري جائو هان سَجُون مائي يعني مچيئون، پڪيئون هان سَجُون جنارون مائي حڪومت ڪرو۔“²⁹ پچي ايشور ڪهيو ڪه، ”هون تونري ڪاوڙ ري شارو هر نموني را ڌون، شاگ هان ڦل ڦروت ڏيون هون۔“³⁰ هان هون سَجُون جنارون ني، يعني سَجو مال هان جهنگ ري جنارون، سَجُون پڪيئون هان ڌرتي تي سِرڪڻ آلا سَجَا جيوو جنارون ني، نموني نموني را بڻ هان گاش ڪاوڙ ري شارو ڏيون هون“ هان ايئوج هيو۔³¹ پچي ايشور جڪو ڪينڪه ناهيو هتو ڏينو هان ڪهيو ڪه تموم گهڻو سَنو هي۔ پچي شام هوئي هان ساڪلي هيو هان اي چُهون ڏن هيو۔

پيدائش اڏيا 2

¹ ايئي نموني ڌرتي هان آڪاش هان هر هيڪ شئي رو نائيجڻ پورو هيو۔² هان ايشور آپرو سَجو ڪوم پورو ڪيو، هان ساتوين ڏن ووندو هيو۔³ ايشور ساتوين ڏن ني ايشوراد ڏيني هان اوئي ني پويتر ڏن ڪهيو، ڪيونڪه اوئي ڏن او آپري سَجِي ڪوم سَنون ووندو هيو هتو۔

سنت آدم هان حوا ني ناوڻ

⁴ اي بات ڌرتي هان آڪاش ري نهيجڻ سَنون پچي ري هي۔ اي بات اوئي تيم شروع هووي هي،⁵ جڏي ڌرتي تي آيون توڻي ڪو پي پوک هان بڻ ڪونهي اڳا هتا، ڪيونڪه ايشور ڌرتي تي مي ڪونهي برسايو هتو هان بني بارو ڪرڻ ري شارو ڪو انسون پي ڪونهي هتو۔⁶ هان ڌرتي سَنون نيم نڪرتي، جڪي سَنون سَجِي بني گيلي هوئي جاوتي۔⁷ پچي ايشور ڌرتي سَنون مٽي لي هان آدمي ني ناهيو هان اوئي ري ناک ۾ حياتي رو ساش ڦوڪيو هان او جيتو جي انسون هيو۔⁸ پچي ايشور جڪي آدمي ني ناهيو هتو اوئي ني هيڪي باگ ۾ راکيو جڪو اوگوڻي پاشي عدن ري ڏس ۾ هتو۔⁹ ايشور باگ ري بني سَنون نموني نموني را بڻ اڳايا، جڪون را ڦل ڦروت ڪاوڙ هان جوئڻ ۾ سنا هتا، هان باگ ري بچ ۾ حياتي رو بڻ هان پلائي هان بچڙائي ري اولڪوڻ رو بڻ پي هتو۔

¹⁰ عدن ري ڏس سَنون هيڪ دريا نڪرتو جڪي سَنون باگ ني پوڻي ملتو۔ اوئي دريا سَنون چار ندي نڪرتي۔¹¹ پيلڪي ندي رو نون فيسون هي، جڪو حويلا ري سَجِي ڏس مئين سَنون بي هي۔ اوئي ڏس ۾ سَنون نڪري هي۔¹² اوئي ڏس رو سَنونو سَقا نچ هي۔ هان اوت

موتی هان عقیق پتر پی ملی هی۔¹³ پیچی ندی رو نون جیحون هی، جکو کوش ری سَجی دس شون بی هی۔¹⁴ تیچی ندی رو نون دجلا هی، جکو اسور ری دس شون اُوگوٹی پاشی شون بی هی۔ هان چوٹی ندی رو نون فرات هی۔

¹⁵ پیچی ایشور اُوئی آدمی نی عدن ری باگ ۾ راکیو ایئی ری کری که او اُوئی ۾ کوم کری هان اُوئی ری سنپال کری۔¹⁶ پیچی ایشور آدمی نی کهیو که، ”تُو ایئی باگ ری سَجون بٹون را قل کائی سگھی هی۔¹⁷ پٹ پلائی هان بچرائی ری اولکوٹ ری بٹ رو قل نی کائی، کیونکه جکی دَن تُو اُوئی رو قل کائیس تُو تُو ضرور مریش۔“

¹⁸ پیچی ایشور شوچو که، ”آدمی رو هیکلو ریوٹ سُنو کونھی، ایئی ری کری هون آدمی ری سارو اُوئی جهتو هیک مددگار نائینس۔“

¹⁹ پیچی ایشور سجا جنار هان پکی جکو اُوئی متی شون ناهیا هتا، اوئون نی آدمی کیدی لی آیو ایئی ری کری او جووی که، آدمی اوئون را نون کی راکي هی۔ پیچی آدمی جکی جنار نی جکو کهیو اوج اُوئی رو نون هوپو۔²⁰ پیچی آدمی، جکی رو نون آدم هتو، اُوئی سَجی جنارون، پکیئون هان جهنگلی جیوو جنارون را نون راکیا، پٹ سنت آدم نی آپ جهتو کو پی سائی کونھی ملیو۔²¹ پیچی ایشور سنت آدم تی تموم گهٹی اُونگ میلی هان جڈی او سُوئی رهيو تڈی ایشور اُوئی ری پاشلیئون مین شون هیک پاشری کادی هان اُوئی جگها تی موش پری چوڑیو۔²² پیچی ایشور اُوئی پاشری شون هیک لگائی نائی هان اُوئی نی سنت آدم کیدی لی لایو۔²³ پیچی سنت آدم کهیو که، ”آی تو مهاري هاڈکیئون مئیلی هاڈکی هان مهاري موش میلو موش هی، ایئی ری کری آی ناری کئیحشی کیونکه آی نر شون نکری هی۔“²⁴ ایئی ری کری آدمی آپری ماتا پتا نی چوڑشی هان آپری لگائی پیلو ریشی هان او بیئی هیک هوشی۔²⁵ سنت آدم هان اُوئی ری لگائی بیئی اگهاڑا هتا پٹ آپت ۾ لاج شرم کونھی آتی۔

پیدائیش اڈیا 3

جگت ۾ پاپ رو آوٹ

انسون رو ایشور ری حکم تی نی بیوٹ

¹ ایشور جترا پی جهنگ را جیت جنار پیدا کیئا اوئون ۾ ناگ تموم گهٹو چالاک هتو۔ اُوئی لگائی نی کهیو که، ”کی شاپیلی ایشور کهیو هی که تی باگ ری کی پی بٹ

رو ڦل ني ڪايا؟“² لڳائي ناگ ني ڪهيو ڪه، ”مهني تو باگ ري سَجُون بَٽُون را ڦل تو ڪائي شگهون هون،³ پڻ ايشور ڪهيو هي ڪه، جڪو بڻ باگ ري بچ ۾ هي اُوئي رو ڦل ني ڪايا هان ني اُوئي ني هاڻ لڳايا، جي تون ايئون ڪيون تو تي مري جاشو.“⁴ تڏي ناگ لڳائي ني ڪهيو ڪه، ”شاچيلي تي ڪڏي پي ڪونهي مرو.“⁵ ايشور اِيئي ري ڪري پاليا هي ڪيونڪه اُوئي ني خبر هي ڪه جڪي ڏن تي او ڪاشو، تو تونِي سَمجھ آشي ري هان تي ايشور آلي ڪار پلائي هان بچڙائي ني اولڪڻ آلا هوشو را.“⁶ لڳائي ڏينو ڪه، اي بڻ ڏڪيجڻ ۾ تو ڦوترو هي هان اُوئي رو ڦل ڪاوڻ ۾ سُنو هوشي. هان اُوئي سوچو ڪه اُوئي ري ڪاوڻ سون سَمجھ پي آشي ري، تو اُوئي بڻ سون ڦل توڙيو هان ڪادو. هان پچي اُوئي آپري ڏي ني پي ڏينو هان اُوئي پي ڪادو.⁷ پچي اُوئون پيئون ني سَمجھ آئي. هان اُوئون ني خبر پڙي ڪه، مهني تو اُگهاڙا هون هان او سَرمائوڻ لاگا. اُوئون اَنجبر ري بڻ ري پونون ني گندي آپ ني ڏڪيو.⁸ پچي شام ري تيم جڏي سنت آدم هان اُوئي ري لڳائي باگ ۾ ايشور ري بيوڻ رو آواز سُنيو، تو او باگ ۾ لڪڻ لاگا.⁹ پڻ ايشور سنت آدم ني هيلو ڪري ڪهيو ڪه، ”آدم، آدم تو ڪيڻ هي؟“¹⁰ اُوئي بلتي ڏيني ڪه، ”مهني باگ ۾ ٿاري اوڻ رو آواز سُنيو تو هون پڻاجو هان لڪيو ڪيونڪه هون اُگهاڙو هتو.“¹¹ ايشور اُوئي ني ڪهيو ڪه، ”تني ڪيڪر خبر پڙي ڪه تو اُگهاڙو هي؟ ڪي تي اُوئي بڻ رو ڦل ڪادو هي، جڪي رو مهني تني پاليو هتو؟“¹² سنت آدم ڪهيو ڪه، ”تي جڪو لڳائي مهني ڏيني هي، اُوئي مهني او ڦل ڏينو هان مهني ڪادو.“¹³ تڏي ايشور لڳائي ني ڪهيو ڪه، ”تي ايئون ڪيون ڪيون؟“ لڳائي بلتي ڏيني ڪه، ”ناگ مهني برگلائي تو مهني او ڦل ڪادو.“

ايشور رو حُڪم ني منڻ ري سزا

¹⁴ ايشور ناگ ني ڪهيو ڪه، ”تي ايئون ڪيون، اِيئي ري ڪري تو سَجُون جيوو هان جهنگلي جنارون ۾ پٽيوڙو هي. تو آپري پيت سون گسڪي هان سَجِي حياتي مٽي ڪائيش.¹⁵ هان هون ٿاري هان لڳائي ري نسل ري بچ ۾ بير گهاتينس. او ٿارو ماڻو چپلشي هان تو اُوئي ري ڪڙي تي چڪ هڻيس.“

¹⁶ پچي ايشور لڳائي ني ڪهيو ڪه، ”هون ٿاري اُميدگاري ري ڏوڪن ني تموم گهڻو بدائينس، هان تو ڏوڪن سون ٻال جڻيس. ٿارو من تو آپري ڏي ڏيما هوشي پڻ تو پي او تي تي حُڪم هلاشي.“

¹⁷ پچي ايشور سنت آدم ني ڪهيو ڪه، ”تي آپري لڳائي ري بات مني هان او ڦل ڪادو جڪي رو مهني تني پاليو هتو. اِيئي ري ڪري ڌرتي ني ٿاري ڪري پت هي، هان اُوئي ري

پوک کاوڻ ري شارو تُو سَجِي حياتي اُوئي ۾ ڏکيائي سَون پورهيو ڪريش. ¹⁸ تاري شارو ٻني مئين سَون نموني نموني را ڪونٽون آلا بڻيا اُگشي. تني ٻني سَون پوک تو مِلشي، ¹⁹ پڻ تني تموم گهڻي مزوري ڪرڻي پڙشي. هان تُو سَجِي حياتي پراشيو بيوڻ سَون پچي ٻاتي ڪائيش، جتري توڻي تُو پاچو متي ۾ ملي ني جاوي، ڪيونڪه تُو متي سَون ناهيو گيو هي هان متي ۾ پاچو جائيش.“

²⁰ سنت آدم آڀري لڳائي رو نون حوا راڪيو جڪي رو مطلب هي ”حياتي“، ڪيونڪه انسون ذات ري بيل اُوئي سَون ٻڌي.

²¹ پچي ايشور پيرڻ ري شارو چوڀڙي را گايا نائي سنت آدم هان اُوئي ري لڳائي ني ڏينا. ²² پچي ايشور سوچو ڪه، ”همي انسون پلائي هان بچڙائي ني اولڪڻ ۾ مهون جهڙو هويو رو. همي ايئون ني هووي ڪه او حياتي ري بڻ رو ڦل توڻي کاوي هان هميشا ايج حالت ۾ جيتو ري.“ ²³ ايئي ڪري ايشور اوتون ني عدن ري باگ سَون ڪاڍي چوڙيا، ايئي ري ڪري ڪه او ٻني ٻارو ڪري جڪي ڌرتي سَون ناهيو گيو هي. ²⁴ اوتون ني ڪاڍڻ سَون پچي ايشور عدن باگ ري اوگوڻي پاشي بي خاص فرشتا اڀاليا هان هيڪ ٻلڻ آلي تلوار پي راڪي جڪو چارئي پاشي ڦرتي، ايئي ري ڪري ڪه ڪو پي حياتي ري بڻ ري پاشي ۾ ني آوي.

پيدائش اڏيا 4

سنت آدم هان حوا را ڏيڪرا قائن هان هابل

¹ سنت آدم آڀري لڳائي حوا ڪڍي گيو هان او اميد سَون هوئي هان اُوئي ني ڏيڪرو جايو. اوتون اُوئي رو نون قائن راڪيو جڪي رو مطلب هي ”مليو“ هان حوا ڪهيو ڪه، ”ايشور سَون مهني هيڪ ڏيڪرو مليو هي.“ ² هان قائن سَون پچي اُوئي هابل ني جنم ڏينو. هابل ريون بڪري چارتو هان قائن هالي هتو. ³ ڪئينڪه ڏنون سَون پچي ايئون هويو ڪه قائن آڀري ٻني ري پوک مئين سَون ڪئينڪه پيتا لي آيو هان ايشور ري نون رو ڏهوپ ڪيو. ⁴ هان هابل پي آڀري ريون بڪريون مئين سَون پيلڪا ڦليا چونڊي، اوتون رو سَنو موش هان شار لي لايو هان اُوئي ايشور ري نون رو ڏهوپ ڪيو. ايشور هابل ني هان اُوئي ري ڏهوپ ني قبول ڪيو. ⁵ پڻ ايشور قائن هان اُوئي ري پيتا ني قبول ڪونهي ڪيو. ايئي تي قائن ني تموم گهڻي ريش آئي هان اُوئي رو مونڌو بگڙي گيو. ⁶ ايئي تي ايشور قائن ني ڪهيو ڪه، ”تو ڪيئون ريش ڪري هي؟ هان تي آڀرو مونڌو ڪيئون بگاڙيو هي؟ ⁷ جي تُو پلا ڪوم

ڪريش تو هُون ٿئي ضرور قبول ڪرينس. پڻ خبردار، جي تُو ڀلا ڪوم ڪونهي ڪري، تو تُو پاڻون ۾ ڦاسي جائيش. تاري من ۾ پاپ ڪرڻ ري مرضي هي پڻ تُو اُوئي تي آپ ني ڪاڻو راڪ.“

⁸ پڇي قائن آپري پائي سنت هابل ني ڪهيو ڪه، ”آ تو آبي بني تي هالون.“ جڏي او پيئي بني تي ڳا تو اوڻ قائن آپري پائي سنت هابل شون پڙهيجو هان اُوئي ني ماري چوڙيو. ⁹ تڏي ايشور قائن ني ڪهيو ڪه، ”تارو پائي هابل ڪيٽ هي؟“ اُوئي ڪهيو ڪه، ”مهني ڪهڙي خبر؟ ڪي هون اُوئي رو ذراڙ هون؟“ ¹⁰ ايشور قائن ني ڪهيو ڪه، ”تي اي ڪي ڪيئو؟ تاري پائي رو لوئي مهني ڌرتي شون نيا ڪرڻ ري مارو هالا ڪري هي. ¹¹ مهاري ٿني پت هي هان تُو ايئي ڏس شون ڪري جا، ڪيونڪه تي ايئي ڌرتي تي آپري پائي رو خون ڪيئو هي. ¹² جڏي تُو بني ڪريش تو ٿني اُوئي ۾ ڪو پي حاصلات ڪونهي هووي. هان تُو ڌرتي تي ايئا اوئا رلتو ريش.“ ¹³ تڏي قائن ايشور ني ڪهيو ڪه، ”مهني اتر موني سزا ني ڏي، جڪو هون شهي ني شگهون. ¹⁴ ايئي شون هون تي شون هان ايئي ڌرتي شون الگو هوئي جائينس رو. هان هون ڌرتي تي ايئا اوئا رلتو ريش هان جڪو پي مهني ڏيڪشي تو او مهني ماري چوڙشي.“ ¹⁵ پڻ ايشور اُوئي ني ڪهيو ڪه، ”نا، ايئون ڪونهي هووي. جي ڪڻ ٿني مارشي تو جڪو سزا مهني ٿني ڏيني هي تو هون اُوئي ني سات گهمرا وڌيڪ سزا ڏينس.“ پڇي ايشور قائن تي هيڪ نشون ڪيئو، ايئي ري ڪري ڪه ڪو پي قائن ني ڏيڪي تو او اُوئي ني ماري ني چوڙي. ¹⁶ پڇي قائن ايشور ڪيڏي شون بوئو گيو هان نوڊ ري ڏس ۾ جائي ريوڻ لاگو، جڪو عدن باگ ري اوگوڻي پاشي هي.

¹⁷ پڇي قائن آپري لگائي ڪيڏي گيو هان او اُميد شون هوئي هان اُوئي ني حنوڪ جايو. قائن هيڪ گون ٺاهيو هان اُوئي گون رو نون آپري ڏيڪري حنوڪ ري نون تي راکيو. ¹⁸ حنوڪ شون پڇي ايراد جايو هان ايراد شون محويا ايل جايو، محويا ايل شون متوسا ايل جايو هان متوسا ايل شون لمڪ جايو.

¹⁹ لمڪ ري بي لگائي هتي هيڪي رو نون عدا هان پيڇي رو نون ضلا هتو. ²⁰ عدا ني هيڪ ڏيڪرو جايو جڪي رو نون يابل راکيو. هان او پيلڪو منڪ هتو، جڪو تنهنون ۾ ريتو هان مال پالتو. ²¹ عدا ني هيڪ پيڇو ڏيڪرو جايو جڪي رو نون يوبل هتو، او پيلڪو منڪ هتو، جڪو بونشملي هان تارون آلا ساز بجاوتو. ²² ضلا ني پي هيڪ ڏيڪرو جايو جڪي رو نون توبلقائن هتو. او پيلڪو منڪ هتو، جڪو پيتل هان لوهر را اوزار ٺاوتو. ضلا ني هيڪ ڏيڪري جائي جڪي رو نون نوما هتو. ²³ لمڪ آپري لگايون ني ڪهيو ڪه، ”شئو عدا

هان ضلا، اي مهاري لڳايون ٿي مهاري بات تي ڏيئون ڏيئو، مهڻي هيڪي منڪ ني ماريو رو جڪي مهڻي گهايل ڪيو هتو.²⁴ جي ڪڻ ڦاڻن ني مارشي تو ايشور اوئي شون سات گهمرا بدلو ليشي، پڻ جي ڪڻ مهڻي نقصون ڏيئي تو هون اوئي شون شتهتر گهمرا بدلو لئس.²⁵ سنت آدم ري لڳائي ني هيڪ پيجو ڏيڪرو جايو، جڪي رو نون اوئي سيت راکيو جڪي رو مطلب هي ”ڏينو.“ هان او ڪهيوڻ لاڳي ڪ، ”ايشور مهڻي هيڪ پيجو ڏيڪرو هابل ري جگها تي ڏينو هي، جڪي ني مهاري ڏيڪري ڦاڻن ماريو هتو.“²⁶ سيت ري گهري پي هيڪ ڏيڪرو جايو، جڪي رو نون اوئي انوس راکيو. اوئي تيم منڪ ايشور رو نون لي پگتي ڪرڻ لاڳا.

پيدائش آڌيا 5

سنت آدم ري اولادون ري پڙهي

¹ سنت آدم ري اولادون ري بات ايئون هي. جڏي ايشور انسون ني ٺاهيو تو اوئي اوئون ني آپ جهڙو ٺاهيو.² اوئي اوئون ني نر هان ناري ٺاهيا هان اوئون ني ايشوراد ڏيني هان انسون ڪهيو.

³ جڏي سنت آدم هيڪ شئو تيش برش رو هويو تو اوئي رو ڏيڪرو جايو جڪو اوئي جهڙو هتو هان اوئي آپري ڏيڪري رو نون سيت راکيو.⁴ اوئي شون پچي سنت آدم وڌيڪ آڻ شئو برش جيتو رهيو هان اوئي ني پيجا ڏيڪرا هان ڏيڪري جائي.⁵ سنت آدم نئو شئو تيش برش ري عمر ۾ شرگ واسي هوئي گيو.

⁶ جڏي سيت هيڪ شئو پونج برش رو هويو تڏي اوئي رو ڏيڪرو انوس جايو.⁷ اوئي شون پچي سيت آڻ شئو سات برش جيتو رهيو هان اوئي ري پچي ڏيڪري هان ڏيڪرا جيا.⁸ سيت نئو شئو ٻارهي برش ري عمر ۾ مري گيو.

⁹ جڏي انوس نوي برش رو هويو تڏي اوئي رو ڏيڪرو قينان جايو.¹⁰ اوئي شون پچي انوس آڻ شئو پندر ري برش جيتو رهيو هان اوئي ري پچي ڏيڪري هان ڏيڪرا جيا.¹¹ انوس نئو شئو پونج برش ري عمر ۾ مري گيو.

¹² جڏي قينان شتر برش رو هويو تڏي اوئي رو ڏيڪرو محلل ايل جايو.¹³ اوئي شون پچي قينان آڻ شئو چائيش برش جيتو رهيو هان اوئي ري پچي ڏيڪري هان ڏيڪرا جيا.¹⁴ قينان نئو شئو ڏس برش ري عمر ۾ مري گيو.

¹⁵ جڏي محلل ايل پنجهڻ برش رو هويو تڏي اوئي رو ڏيڪرو يارد جايو.¹⁶ اوئي شون

پڇي محلل ايل آت سئو تيه برش جيتو رهيو. هان اوئي را پيجا ڏيڪرا هان ڏيڪري جائِي.
17 محلل ايل آت سئو پنجانوي برش ري عمر ۾ مري گيو.

18 جڏي يارد هيڪ سئو ٻاهت برش رو هويو تڏي اوئي رو ڏيڪرو سنت حنوك جايو.

19 اوئي شون پڇي يارد آت سئو برش جيتو رهيو هان اوئي را ڏيڪرا هان ڏيڪري جائِي.
20 يارد نئو سئو ٻاهت برش ري عمر ۾ مري گيو.

21 جڏي سنت حنوك پنجهت برش رو هويو تڏي اوئي رو ڏيڪرو متوسلح جايو. 22 اوئي شون پڇي سنت حنوك تين سئو برشون توڻي ساڇي من شون ايشور ري مارگ تي بيتو رهيو هان اوئي را پيجا ڏيڪرا هان ڏيڪري جائِي. 23 سنت حنوك ري سڃي عمر تين سئو پنجهت برش هتي. 24 سنت حنوك ساڇي من شون ايشور ري مارگ تي بيتو رهيو هان او لوپ هوئي گيو، ڪيونڪه ايشور اوئي ني جيتو آپ ڪڍي اٿايو.

25 جڏي متوسلح هيڪ سئو ستاڻي برش رو هويو تڏي اوئي رو ڏيڪرو لمڪ جايو. 26 اوئي شون پڇي متوسلح سات سئو پياڻي برش جيتو رهيو هان اوئي پيجا ڏيڪرا هان ڏيڪري جائِي. 27 متوسلح نئو سئو اٺهتر برش ري عمر ۾ مري گيو.

28 جڏي لمڪ هيڪ سئو پياڻي برش رو هويو تڏي اوئي رو هيڪ ڏيڪرو جايو. 29 اوئي آڀري ڏيڪري رو نون نوح راڪيو جڪي رو مطلب هي ”آروم“ هان ڪهيو ڪه، ”مهوني ڏڪون شون پورهيو ڪرڻو پڙي هي، ڪيونڪه ايشور ايئي ڌرتي ني پتو هتو، پڻ اي ٻاليو مهوني اوئي ڏڪون شون آروم ڏيشي.“ 30 اوئي شون پڇي لمڪ پونچ سئو پنجانوي برش جيتو رهيو هان اوئي را ڏيڪرا هان ڏيڪري جائِي. 31 لمڪ سات سئو شتهتر برش ري عمر ۾ مري گيو.

32 جڏي سنت نوح ري عمر پونچ سئو برش هتي تو اوئي تيم اوئي رو پيلڪو ڏيڪرو جايو هان اوئي شون پڇي پي پيجا ڏيڪرا جايو. سنت نوح ري ڏيڪرون را نون سم، حام هان يافت هتا.

پيدائش اڏيا 6

سنت نوح هان موٽي بوڏ

1 جڏي سڃي جگت ۾ تموم گهڻا منڪ ٻڌيا تو اوئون ري ڏيڪري جائِي، 2 تڏي طاقت آلي منڪون ري ڏيڪرون عام منڪون ري ڏيڪريئون ني ڏيني ڪه او تو ڦوٽري هي جڪي ني جڪو پسند آئي اوئي، اوئي شون بيان ڪيو. 3 تڏي ايشور ڪهيو ڪه، ”انسون هميش

توڙي جيتو ڪونهي ري ڪيونڪه او فاني هي. همي شون لي انسون هيڪ شئو بيش برش
 شون وڌيڪ جيتو ڪونهي ري،⁴ جڏي طاقت آلي منگون را ڏيڪرا عام منگون ري
 ڏيڪريئون ڪڍي گيا تو اوئون را اولاد هويا جڪو اوئي زموني را جوڏا جوان هئا. اوئي
 زموني ۾ هان اوئي شون پڇي پي ڌرتي تي راکاش آلي ڪار ڪنڌار منڪ ريتا.⁵ ايشور ڏينو
 ڪه، ”ڌرتي تي انسون ري بچڙائي ٻڌي ري هان اوئون ري من را خيال هميشا بچڙائي
 شون پريجوڙا هي.“⁶ ايت ايشور ني من ۾ تموم گهڻو ڏڪ هويو هان پڇتايو هان ڪهيو
 ”مهني انسون ني ڌرتي تي ڪيئون ناهيو؟“⁷ پلي ايشور ڪهيو ڪه، ”انسون جڪي ني مهني
 ناهيو هي ڌرتي شون متائي چوڙينس هان اوئون پيلو ڌرتي تي ريوڻ آلي هر نموني ري نني
 موتي جنارون هان پڪيئون ني ختم ڪرينس، ڪيونڪه اوئون ني مهني ناهيو هان هون پڇتائون
 هون.“⁸ پڻ ايشور سنت نوح شون خوش هتو.⁹ سنت نوح ري بات ايئون هي ڪه، سنت
 نوح اوئي زموني ري منگون ۾ نيڪ منڪ هتو هان ايشور ري مرضي تي بيتو.¹⁰ سنت نوح را
 تين ڏيڪرا هتا جڪون را نون سم، حام هان يافت هتا.¹¹ پڻ پيجا انسون ايشور ري نظر ۾
 بچڙا هتا هان جيڪي ڪي ظلم ئي ظلم هتو.¹² ايشور جگت تي نظر ڪي تو ڏينو ڪه او
 خراب هويو رو، ڪيونڪه اوئون را ڪوم هان ائڻ پيشن تموم گهڻو خراب هي.¹³ پڇي
 ايشور سنت نوح ني ڪهيو ڪه، ”مهني شجون منگون ني ختم ڪرڻ رو فيصلو ڪيو هي،
 ڪيونڪه جگت اوئون ري ظلم شون پريجو رو. ايئي ري ڪري هون انسون ني هان ڌرتي
 تي ريوڻ آلي شجون شاس آئون ني ختم ڪرينس.¹⁴ تو ديال ري لڪڙي شون آپ شارو پيڙو
 ناه، اوئي پيڙي ۾ ڪمرا ناه هان پيڙي ري جوڙون مٿين هان ٻاهر گوند لگائي.¹⁵ پيڙي ني
 ايئي نموني شون نائي ڪه او ساڍي چار شئو ڏيگهو، هان پنجهتر ڦٽ ويڪرو هووي هان
 پنجيتالي ڦٽ اونچائي هووي.¹⁶ پيڙي ري ڇت هيٺا چارئي پاسي ڏوڍ ڏوڍ ڦٽ را روشندان
 نائي. هان پاسي ۾ هيڪ ڌر نائي، پيڙي ۾ تين حصا نائي، هيٺو، بچ هان اونچلو.¹⁷ هون
 ڌرتي تي بوڏ ميلينس، ايئي ري ڪري ڪه شجا انسون ختم هوئي جاوي هان شجا شاس آلا
 جڪو ڌرتي تي هي مري جاوي.¹⁸ پڻ تو بچي جائيش. تو آڀري لگائي، آڀري ڏيڪرون هان
 بوناريئون شوڏو پيڙي ۾ چڙهي هان بوڏ شون پڇي هون ئي شون وچن ڪرينس.¹⁹ تو آپ
 پيلو پيڙي ۾ هر نموني را جنار نر هان مادي لئي ايئي ري ڪري ڪه او پي ٿي پيلا جيتا ري.
²⁰ هر نموني را نيا هان موتا جنار هان پڪيئون را جوڙا ٿي ڪڍي آشي ايئي ري ڪري ڪه او
 جيتا ري.²¹ تو هر نموني ري ڪاوڻ آلي شيون آڀري شارو پيڙي ڪري ڪيونڪه تاري هان
 جنارون شارو آئيج ڪاوڻ ري شارو هوشي.“²² پڇي سنت نوح ايئوج ڪيو جون ايشور اوئي

پيدائش اڏيا 7

¹ ايشور سنت نوح ني ڪهيو ڪه، ”تو آڀري سَجِي پاتيون شُودو ٻيڙي ۾ چڙه، ڪيونڪه مهِي ڏينو هِي ڪه اِيئي زَموني ۾ توج هيڪ شاچو منڪ هِي جڪي را خيال هان ڪوم سُنا هِي.“² تُو سَجَا حلال جِنارون را شات شات جوڙا هان حَروم جِنارون رو هيڪ هيڪ جوڙو يعني نَر هان مادي آپ پيلا لي.³ هان هر نموني ري پڪيون ۾ شات شات جوڙا يعني نَر هان مادي لي اِيئي ري ڪري ڪه اوئون رو بُوڙ بيتو ري.⁴ شاتون ڏنن شون پچي هون چاليس ڏنن توڙي مي برشائينس هان جڪو شاس آلا جيوو جِنار مهِي ناهيا هِي اوئون ني هون ختم ڪري چوڙينس.“⁵ تڏي سنت نوح ايشور ڪيو جُون ايشور اوئي ني حُڪم ڏينو هتو.⁶ جڏي ڌرتي تي هوڏ آئي، اوئي تيم سنت نوح ري عمر چي سئو برس هتي.⁷ سنت نوح، اوئي ري لڳائي اوئي را ڏيڪرا هان اوئي ري بوئاري هوڏ شون بچڻ ري سارو ٻيڙي ۾ چڙهيا.⁸ هر نموني را حلال هان حَروم جِنار، پڪي هان ڌرتي تي سرڪڻ آلا سَجِي جِنارون را جوڙا.⁹ نَر هان مادي سنت نوح پيلا ٻيڙي ۾ چڙهيا، جُون ايشور حُڪم ڪيو هتو.¹⁰ شاتون ڏنن شون پچي ڌرتي تي هوڏ آئي.¹¹ جڏي سنت نوح ري عمر چي سئو برس هتي، اوئي برس پيچي مهڻي ري شتري تاريخ رو پتال ڦوٽا هان آڪاشي در کلي ڪيا.¹² چاليس ڏنن توڙي ڌرتي تي ڏن رات مي برشتو رهيو.¹³ اوئي ڏن سنت نوح آڀري لڳائي، آڀري ڏيڪرون سم، هام، هان يافت هان آڀري تينون بئاريون پيلو ٻيڙي ۾ چڙهيو.¹⁴ هر نموني را نيا موتا پاليولا جِنار هان جهنگ را جِنار هان سرڪڻ آلا جِنار هان هر نموني را پڪي پي اوئون پيلا ٻيڙي ۾ چڙهيا.¹⁵ هر نموني ري جِنارون را جوڙا سنت نوح پيلا ٻيڙي چڙهيا.¹⁶ جڪي نموني ايشور سنت نوح ني ڪهيو هتو، جڪو جِنار ٻيڙي آيا او نَر هان مادي هتي. پچي ايشور ٻيڙي رو در باهر شون بند ڪري چوڙيو.¹⁷ چاليس ڏنن توڙي ڌرتي تي هوڏ رو پوڻي ٻڌتو گيو هان ٻيڙو اونچو اونچو هوتو گيو.¹⁸ پوڻي ڌرتي تي اونچو ٻڌتو گيو هان تموم گهڻو ٻڌتو گيو هان ٻيڙو پوڻي تي ترڻ لاگو.¹⁹ پوڻي ڌرتي تي اترو تو ٻڌيو ڪه ڏنيا را موتا موتا ڏونگر پي هوڏي ڪيا.²⁰ پوڻي ٻڌتو ٻڌتو اوئون ڏونگرون شون شايدا بائيس فُت اونچو هيو.²¹ ڌرتي تي سَجَا ريوڻ آلا شاس آلا هان جيوو جِنار، پڪي هان سَجَا انسُون مري ڪيا.²² جڪو ڪئينڪه ڌرتي تي هتو هان جڪي ۾ شاس هتو مٽي ڪيا.²³ اِيئي نموني ايشور ڌرتي را سَجَا انسُون هان هر نموني را جِنار هان پڪيون ني تباھ هان برباد ڪري چوڙيا، رُگو سنت نوح هان جڪو اوئي پيلا ٻيڙي ۾ هتا او بچي ڪيا.²⁴ پوڻي ڌرتي تي پونچون مهڻون توڙي ٻڌتو گيو.

پيدائش اڏيا 8

¹ ايشور سنت نوح هان سجا جنار جڪو اُوئي پيلا پيڙي ۾ هتا، ڪونهي پونٿريو- ايشور اُونون تي دايا ري نظر ڪي هان ڌرتي تي بائيو ميلو جڪي شون پوڻي گهٽيجتو گيو- ² هان پتال شون نڪرڻ آڻو پوڻي هان مي بند هوئي گيو- ³ هان پوڻي پونچون مهيتون شون پچي ڌرتي تي هلي هلي گهٽيجتو گيو- ⁴ پچي شاتوين مهيتي ري شتري تاريخ رو پيڙو اراراط ري ڏونگرون تي آئي ابي گيو- ⁵ هان پوڻي ڏسون مهيتي توڻي لاگيتو گهٽيجتو گيو هان ڏسون مهيتي ري پيلڪي تاريخ رو ڏونگرون ري چوڻي ڏيڪيجن ۾ آئي- ⁶ هان چاليس ڏنون شون پچي سنت نوح پيڙي رو ڌر ڪوليو، ⁷ هان اُوئي هيڪي هاڏي ني ڌر شون ٻاهر اڏايو، پڻ جتري توڻي ڌرتي تي پوڻي شوڪو ڪونهي تو او ايٺا اونا اڏتو رهيو- ⁸ پچي اُوئي هيڪي گيري ني اڏائي هان جووي ڪه ڌرتي تي پوڻي گهٽيجو هي جون نا- ⁹ پڻ گيري ني ڪيت پي پيشن ري جگها ڪونهي ملي، ڪيونڪه پوري ڌرتي تي آيون توڻي پوڻي هتو- ايني ري ڪري او پاچي پيڙي ۾ آئي، هان سنت نوح اُوئي ني لي پيڙي ۾ پيشائي- ¹⁰ شاتون ڏنون شون پچي اُوئي پلي گيري ني پيڙي شون اڏائي- ¹¹ جڏي گيري شام ري تيم اُوئي ڪي پاچي آئي تو اُوئي ري چونچ ۾ زيتون ري بڻ رو هيڪ تازو پون هتو- اُوئي تيم سنت نوح ني خبر پلي ڪه ڌرتي تي پوڻي گهٽ هويو رو- ¹² شات ڏن پيجا انتظار ڪرڻ شون پچي اُوئي پلي گيري ني اڏائي، تو او اُوئي ڪي پاچي ڪونهي آئي- ¹³ سنت نوح چي شئو هيڪ برس رو هويو، هان نوني شام ري پيلڪي ڏن توڻي ڌرتي تي پوڻي شوڪي گيو- سنت نوح پيڙي ري چت ڪولي هان ڏينو ڪه ڌرتي شوڪي ري- ¹⁴ پيجي مهيتي ري شات تاريخ رو ڌرتي شقا شوڪي گئي- ¹⁵ ايت ايشور سنت نوح ني ڪهيو ڪه، ¹⁶ ”تو آڀري لگائي، ڏيڪرون هان بئاريون شوڏو پيڙي شون هينا اُتري آ، ¹⁷ هان سجا شام آلا هان سجا پڪي هان ننڍي موتي جنارون ني ٻاهر آڀ پيلا لي آ، ايني ري ڪري ڪه او پي آڀرو نسل ٻڌاوي هان پوري ڌرتي تي ايٺا اونا جائي ري-“ ¹⁸ هان سنت نوح آڀري لگائي، ڏيڪرون هان بئاريون شوڏو پيڙي شون ٻاهر نڪري آيو- ¹⁹ هان سجا نيا موتا جنار هان سجا پڪي آڀري آڀري جنس جهڙا پيڙي شون ٻاهر نڪري آيا- ²⁰ پچي سنت نوح ايشور ري شارو ڏوپ ڪرڻ ري جگها نائي هان اوٽ نموني نموني را ڪئينڪه جنار هان حلال پڪي ايشور ري نون تي باشدي ۾ گهاتي اُوئي رو ڏوپ ڪيو- ²¹ هان اُوئي ري باشنا ايشور توڻي پڳي هان ايشور تموم گهڻو راجي هويو، هان اُوئي آڀري من ۾ ڪهيو ڪه، ”انسون ري من را خيال تو بالڪپڻ شون بچڙا هي، تو پي هون انسون ري ڪري ڌرتي تي پلي ڪڏي پي اهڙي نموني ري بوڏ ڪونهي ميلون، هان سجي جنارون ني

اهڙي نموني ڪڏي پي ڪونهي مارون،²² جتري توڻي ڌرتي ريشي، اُترِي توڻي بيج پوڪڻ هان لُڻ، نايوڻ هان اُونوڻ، مِي رِي مُند هان گرمي رِي مُند، ڏن هان رات آڀري آڀري تيم تي هوتا ريشي۔“

پيدائش اڏيا 9

سنت نُوح ني ايشور ري آشير واد

¹ ايشور سنت نُوح هان اُوئي رِي ڏيڪرون ني آي آشير واد ڏيني ڪه ”آڀري بيل ٻڌائو هان سَجِي ڌرتي تي بڪري جائو۔² سَجَا جِنار، پڪي، ڪيلا مڪولا هان مَجِي هُون تُونِي تُونرِي هات ۾ ڪرون هون۔ اُونون سَجُون تي تُونرو بَس هوشي۔³ جڪي نموني سُون مهي ڌون، ساگ، هان ڦل ڦروت ڪاوڻ سارو ڏينا هي، اُوڻج نموني سَجُون جِنارون رو موش تُونِي ڪاوڻ رِي سارو ڏيئون هون۔⁴ تي اُونون جِنارون ني بادهيا هان جتري توڻي اُونون رو لُوئي ني نڪري اُترِي توڻي اُونون رو موش ني ڪايا ڪيونڪه لُوئي زندگي هي۔⁵ پڻ جي ڪي اِنسون ني ڪو بيجو اِنسون جون جِنار ماري تو هون اُوئي رو پلوند ضرور لئينس۔⁶ ڪيونڪه اِنسون ني مهي آپ جهڙو ناهيو هي۔ اِيئي رِي ڪري ڪڻ پي اِنسون ني مارشي تو اُوئي رِي بدلي اُوئي ني ضرور ماريو جاشي۔⁷ بس تي آڀري پيڙهي ٻڌائو هان پوري ڌرتي تي بڪري جائو۔

سنت نُوح سُون ايشور رو وچن

⁸ پلي ايشور سنت نُوح هان اُوئي رِي ڏيڪرون ني ڪهيو ڪه، ”ڏيئون ڏي سُو آج سُون هُون تُون هان تُونرِي پيڙهي سُون¹⁰ هان سَجِي ساش آڻون هان سَجِي جِنارون سُون جڪو تُون پيلا پيڙي ۾ اُتريا هي وچن ڪرون هون۔¹¹ مهارو وچن آي هي ڪه، پلي ڪڏي پي ٻوڏ رِي ڪري سَجَا ساش آلا مري ڪونهي هان ني او ڪڏي ٻوڏ رِي ڪري ختم هووي،¹² آي وچن جڪو مهي تُون سُون هان سَجِي ساش آڻون سُون ڪيو هي، اِيئي رو نشون آي هي ڪه،¹³ هُون آڀرو ڏونگلو ٻاڏئون تي راکينس آي ڏونگلو مهاري هان تُونرِي بچ ۾ وچن رو نشون هوشي۔¹⁴ جڏي پي هُون ڌرتي تي مي ميلينس تو پيچي مهارو ڏونگلو ٻاڏئون تي ڏيڪيجشي۔¹⁵ آي وچن جڪو مهي تُون سُون هان سَجُون جِنارون سُون ڪيو هي اُوئي ني ياد راکينس، هان پلي ڪڏي پي ٻوڏ رِي ڪري سَجَا ساش آلا مري ڪونهي۔¹⁶ ڪيونڪه مهارو ڏونگلو ٻاڏئون ۾ ڏيڪيجشي، هان اُوئي ني جوئي هُون آڀري وچن ني هميش ياد راکينس جڪو مهي سَجُون ساش آڻون سُون ڪيو هي۔¹⁷ آي ڏونگلو اُوئي وچن رو نشون

هي جڪو مهڻي ڌرتي ري سڄي شاس آئون سون ڪيئو هي۔“

سنت نوح رو هيڪي ڏيڪري ني پٽن هان پيڄي ني اشيرواد ڏيوڻ

¹⁸ سنت نوح را ڏيڪرا جڪو پيڙي سون اتريا او سم، حام، هان يافت هتا حام ري گهري هيڪ ڏيڪرو جايو جڪي رو نون ڪنعان راڪيو۔¹⁹ سنت نوح ري تينون ڏيڪرون را اولاد سڄا ڌرتي تي پڪري گيا۔²⁰ سنت نوح بني بارو ڪرتو هان او پيلڪو منڪ هتو جڪي هيڪ انگورون رو باگ پوڪيو۔²¹ هيڪ ڏن اوئي انگورون رو رس پيئو جڪو پڪو هتو، اوئي سون اوئي ني نشو آيو هان او نشي ري حالت ۾ آڀري تنبو ۾ اگهائو شوئي رهيو۔²² اوئي رو ڏيڪرو حام تنبو ۾ گيو هان اوڻ آڀري پتا ني اگهائو ڏينو هان ٻاهر آئي آڀري پايون ني سٽايو۔²³ اوئيچ تيم سم هان يافت هيڪ گاپو ليئو هان اوئي ني آڀري ڪونئي تي راڪيو هان پاچلي پگي بني تنبو ۾ گيا هان آڀري پتا ري اگهال ڏيڪي۔ پٽ اوئون را مونڏا پيڄي پاشي هتا هان او آڀري پتا ري اگهال جوئي ڪونهي سگهيا۔²⁴ جڏي سنت نوح هوش ۾ آيو تو اوئي ني خبر پلي ڪه اوئي ري نئي ڏيڪري حام اوئي ري عزت رو خيال ڪونهي راڪيو۔²⁵ پلي اوئي ڪهيو ڪه، ”حام ري ڏيڪري ڪنعان تي ايشور ري پٽ هووي اوئي ري اولاد آڀري پايون ري غلامون را غلام هووي“²⁶ هان اوئي اي پي ڪهيو ڪه، ”ايشور ري بڪوڻ هووي ڪيونڪه سم ايشور ري مارگ تي بيوڻ آڻو هي۔ ڪنعان ري اولاد سم ري اولاد را غلوم هووي۔²⁷ ايشور يافت ري اولاد ري بيل ٻڌاوي، او سم ري اولاد پيلو هووي۔ ڪنعان را اولاد يافت ري اولاد را پي غلوم هووي۔“²⁸ ٻوڏ شروع هوئڻ سون پيڄي سنت نوح شادي تين سئو برس پيڄي پي جيتو رهيو۔²⁹ سنت نوح شادي نئو سئو برس ري عمر ۾ شرگ واسي هوئي گيو۔

پيدائش اڌيا 10

قومون ري شروعات

¹ ٻوڏ سون پيڄي سنت نوح ري ڏيڪرون، سم، حام، هان يافت را اولاد هويا، جڪون ري پيڙهي اي هي۔

يافت ري پيڙهي

² يافت را ڏيڪرا اي هي۔ جمر، ماجوج، ماد، يوان، توبل، ميسڪ هان تيراس۔

³ جمر را ڏيڪرا اي هي۔ اشڪناز، ريفات هان توجرما۔

⁴ يوان را ڏيڪرا اي هي۔ اليشا، ترسيس، ڪت هان دودان۔

⁵ ايئون را اولاد سموندر ري آشي پاشي بيتون ۾ ريوڻ لاگا، ايئون سون ڌار ڌار قومون هان

قبیلا نهیا هانَ هر هیک ری آپری آپری بولی هانَ دَس هتو.

حام ری پیڑھی

⁶ حام را ڈیکرا آی هَی، کُوش، مصر، فوط هانَ کنعان.

⁷ کُوش را ڈیکرا آی هَی، سِبا، حویلا، سبتا، رعما هانَ سبتکا.

رعما را ڈیکرا آی هَی، شبا هانَ ددان.

⁸ نمروُد بادشاه پی کُوش ری نسل شون هتو، هانَ او هیک جودو جوان هتو. ⁹ او ایشور

ری مرضی شون شنو شکاری هویو. ایئی بات شون آی کیتوٹو نهیو که، ”ایشور تئی

نمروُد آئی کار پلو شکاری ناوی.“ ¹⁰ نمروُد بادشاه ری شروعات سُنعار ملک ری بابل،

ارک، اکاد هانَ کلنی شهر شون هوئی. ¹¹ پچی او اُوئی مُلک شون نکری آسور ملک م

آیا هانَ نینوا شهر، رحبوت شهر هانَ کَلح شهر ناهیو. ¹² اُوئی هیک موتو شهر ناهیو جکی

رو نون رسن راکیو، جکو نینوا هانَ کَلح شهرون ری بچ م هَی.

¹³ مصر را ڈیکرا آی هَی، لود، انعام، لُهاب، نفتوح، ¹⁴ فتروس، کسلُوح هانَ کفتور.

فلستی قوم کسلُوح ری نسل شون هَی.

¹⁵ کنعان را ڈیکرا آی هَی، پیلکو صِدا، پچی حات، ¹⁶ ییوس، آمور، جرجاس، ¹⁷ حو،

عرق، سین، ¹⁸ ارواد، صمار هانَ حمت. کنعانی قوم را قبیلا ایئوج نون شون کهیجا هانَ

ایئا اُوئا پکڑی گیا.

¹⁹ کنعانی قوم ری حد آی هَی، صیدا شهر شون غزا شهر توٹی جکو جرار شهر ری

مارگ تی هَی. پچی اوت شون لسا شهر توٹی جکو صدوم، عمورا، ادما هانَ خیبان شهر

ری مارگ تی هَی. ²⁰ حام ری اولاد شون دار دار قوم هانَ قبیلا هویا هانَ هر هیک رو آپرو

آپرو علائقو هانَ بولی هتی.

سِم ری پیڑھی

²¹ سِم، یافت رو موتو پائی هتو. سِم را اولاد هویا هانَ سِم شَجون عبر ری اولاد یعنی

عبرانی قوم رو ڈاڈو هتو.

²² سِم را اولاد آی هَی، عیلام، اسور، ارفکسد، لُود هانَ آرام.

²³ آرام را ڈیکرا آی هَی، عوض، حُول، جتر هانَ مس.

²⁴ ارفکسد شون سلح جایو هانَ سلح شون عبر جایو. ²⁵ عبر را پی ڈیکرا جایا. هیگی رو

نون فلج، مطلب بکرٹ هانَ پیجی رو نون یُقطان هتو. هانَ او فلج ری دَنون م او مِنک

بلائي جي ڳيا۔

²⁶ يُفطان را ڏيڪرا آي هي، الموداد، سلف، حصارماوت، اراخ، ²⁷ هدرام، اوزال، دفلا،
²⁸ عوبل، ابي مائيل، سبا، ²⁹ اوفير، حويلا هان يوباب۔ ³⁰ يُفطان ري ڏيڪرون ري آبادي ميسا
شهر شون اگوئي ڏونگر ڏس ري سفار شهر توڻي هتي۔ ³¹ سم ري اولاد شون ڌار ڌار قومون
هان قبلا هويا هان هر هڪ رو آڀرو آڀرو علائقو هان ٻولي هتي۔
³² ٻوڏ شون پڇي سنت نوح ري ڏيڪرون ري اولاد شون نموني نموني ري ذاتون قبلا نهيا
جڪو سڄي ڌرتي تي پڪڙجي ڳيا۔

پيدائش آڏيا 11

بابل شهر رو ٿونيو

¹ اوئون ڏنون ۾ سڄي ڌرتي تي هيڪج ٻولي هتي۔ ² هان ايئون هويو ڪه منڪ اگوئي پاشي
شون لڏتا لڏتا ملڪ سنعار ري هيڪي ميدون ۾ آئي ڀڳا هان اوڻج ريوڻ لاڳا۔ ³ اوئون آيت ۾
ڪهيو ڪه، ”آئو تو آبي ايتون نائون هان اوئون ني باشڏي ۾ پڪائون۔“ هان اوئون پتر ري
جگها ايتون هان گاري ري جگها ڌمر استعمال ڪيو۔ ⁴ پڇي اوئون ڪهيو ڪه، ”آئو تو آبي
آپي سارو هيڪ شهر نائون هان اوئي ۾ هيڪ ڏيگهو ٿونيو پي نائون جڪي ري چوڻي
آڪاش توڻي ڀڳي هان اوئي ري ڪري آڀتون نون مشهور هووي هان آبي سڄي ڌرتي تي ايئا
اونا ٿل پڪل هوئي ني جائون۔“ ⁵ ايشور اوئي شهر هان مينار ني جڪو او منڪ ناوتا هتا جوڻ
ري سارو اُتري آيو۔ ⁶ پڇي ايشور ڪهيو ڪه، ”آي سجا منڪ هيڪ هي هان هيڪج ٻولي
هي هان جڪو ڪينڪه ڪري هي آي تو شروعات هي پڻ اوڻ آئي تيم ۾ آي جڪي بات
رو ارادو ڪرشي اوئي ني اور ضرور ڀورو ڪرشي۔“ ⁷ آئو تو آبي اوڻ جائي اوئون ري ٻولي ۾
گل ٻل گهاتون جڪي شون او هيڪي بيڄي ري بات سمجهي ني سگهي۔“ ⁸ ايئي سارو
ايشور اوئون ني ڌرتي تي ڪڻ ڪڻ را ڪري چوڙيا هان اوئون شهر ني ناوڻ چوڙي ڏينو۔
⁹ ايئي ري ڪري اوئي شهر رو نون ”بابل“ هويو، جڪي رو مطلب هي ”گل ٻل۔“
ڪيونڪه ايشور اوڻ سڄي ڌرتي ري ٻولي ۾ گل ٻل گهاتي هان منڪون ني اوڻ شون سڄي
ڌرتي تي ڪڻ ڪڻ را ڪري چوڙيا۔

سم ري سنت ايرائيم توڻي پيڙهي

¹⁰ سم ري پيڙهي آي هي، موٽي ٻوڏ شون بي شال پڇي جڏي سم هيڪ سئو برش رو هويو
تڏي اوئي رو ڏيڪرو ارفڪسد جايو۔ ¹¹ اوئي شون پڇي سم وڌيڪ پونج سئو برش جيتو رهيو

هان اُوئي را پيجا پي ڏيڪرا هان ڏيڪري ڄائي.

¹² جڏي ارفڪسد پنجتي برش رو هويو تو اُوئي رو ڏيڪرو سلح جايو. ¹³ اُوئي شون پچي

ارفڪسد وڌيڪ چار شئو شال جيتو رهيو هان اُوئي را پيجا پي ڏيڪرا هان ڏيڪري ڄائي.

¹⁴ جڏي سلح تيش برش رو هتو تڏي اُوئي رو ڏيڪرو عبر جايو. ¹⁵ اُوئي شون پچي سلح

وڌيڪ چار شئو برش جيتو رهيو هان اُوئي را پيجا پي ڏيڪرا هان ڏيڪري ڄائي.

¹⁶ جڏي عبر چوئي برش رو هويو تڏي اُوئي رو ڏيڪرو فلج جايو. ¹⁷ اُوئي شون پچي عبر

وڌيڪ چار شئو تيش برش توڻي جيتو رهيو هان اُوئي را پيجا پي ڏيڪرا هان ڏيڪري ڄائي.

¹⁸ جڏي فلج تيش برش رو هويو تو اُوئي رو ڏيڪرو رعو جايو. ¹⁹ اُوئي شون پچي فلج

وڌيڪ ٻي شئو نئو برش جيتو رهيو هان اُوئي را پيجا پي ڏيڪرا هان ڏيڪري ڄائي.

²⁰ جڏي رعو ٻئي برش رو هويو تو اُوئي رو ڏيڪرو سروج جايو. ²¹ اُوئي شون پچي رعو

وڌيڪ ٻي شئو سات برش جيتو رهيو هان اُوئي را پيجا ڏيڪرا هان ڏيڪري ڄائي.

²² جڏي سروج تيش برش رو هويو تڏي اُوئي رو ڏيڪرو نحور جايو. ²³ اُوئي شون پچي

سروج وڌيڪ ٻي شئو برش جيتو رهيو هان اُوئي را پيجا ڏيڪرا هان ڏيڪري ڄائي.

²⁴ جڏي نحور اُٿي برش رو هويو تڏي اُوئي رو ڏيڪرو تارح جايو. ²⁵ اُوئي شون پچي نحور

وڌيڪ هيڪ شئو اُٿي برش جيتو رهيو هان اُوئي را پيجا پي ڏيڪرا هان ڏيڪري ڄائي.

²⁶ جڏي تارح ري عمر ستر برش ري هويو تو اُوئي رو پيلڪو ڏيڪرو جايو هان اُوئي شون

پچي ٻي پيجا ڏيڪرا جايا. اُون رو نون ايرائيم، نحور هان حاران هتو.

تارح رو پريوار

²⁷ تارح را تين ڏيڪرا هتا ايرائيم، نحور هان حاران هان تارح رو هيڪ پوترو لوط پي هتو

جڪو حاران رو ڏيڪرو هتو. ²⁸ حاران آڀري پتا تارح ري جيتي جي جيٿ او جنميو هتو يعني

ڪسديون ري شهر اور ۾ دم ڏينو. ²⁹ سنت ايرائيم شاري شون بيان ڪيو هان نحور حاران

ري ڏيڪري ملڪا شون بيان ڪيو. حاران ري هيڪ پيجي پي ڏيڪري هتي، جڪي رو

نون اسڪا هتو. ³⁰ شاري ني ڪو پي اولاد ڪونهي هتو ڪيونڪه او بونجڪي هتي. ³¹ تارح

آڀري شهر اور شون ڪنعان ملڪ ڏيشا جاوڻ شارو بئر هويو. اُوئي آڀري ڏيڪري ايرائيم، هان

بئاري شاري هان آڀري پوتري لوط ني جڪو حاران رو ڏيڪرو هتو، پيلو ليئو. پڻ جڏي او

آڀري ملڪ ني چوڙي حاران شهر پڳا تو اوڻج ريوڻ لاڳا. ³² تارح ٻي شئو پونچ برش ري عمر

۾ حاران شهر ۾ دم ڏينو.

ايشور رو سنت ايرام ني حڪم هان وچن

¹ جڏي سنت ايرام آڀري مُلڪ ۾ هتو تو ايشور اُوئي ني درشن ڏي ڪهيو ڪه،
”تُو آڀري مُلڪ، آڀري عزيزون هان آڀري ماما پتا ري گهر ني چوڙي اُوئي مُلڪ ۾ جا
جڪو هون ٿني بتائينس۔² هون ٿي شون هيڪ موتي قوم نائينس،

هان ٿني تموم گهڻي برڪت ڏئينس،

ٿارو نون تموم گهڻو مشهور ڪرينس،

هان ٿاري ڪري پيجون ني پي برڪت ملشي۔

³ جڪو ٿاري باري ۾ پلو شوچشي هون اُوئي ني آشير واد ڏئينس،

هان جڪو ٿاري باري ۾ برو شوچشي هون اُوئي ني سزا ڏئينس،

هان جگت ري سجي منڪون ني ٿاري ڪري آشير واد ملشي۔“

⁴ تڏي سنت ايرام ايشور ري ڪيوڻ تي حاران شهر ڏيسا بئير هيو۔ اُوئي ٿيم اُوئي ري عمر

پنجهر برش هتي۔ هان لوط پي اُوئي پيلو گيو۔⁵ سنت ايرام آڀري لگائي شاري، آڀري پاتريجي

لوط، هان حاران شهر ۾ پيلو ڪيوڻو مال مڏي هان نوڪر چاڪر پيلا لي ڪنعان مُلڪ

ڏيسا بئير هيو۔ هان او اوٿ پڳو۔⁶ اوئون ڏنون ۾ اُوئي مُلڪ ۾ ڪنعاني منڪ اوٿ ريتا۔

پچي سنت ايرام آڀري منڪون پيلو ڪنعان مُلڪ ۾ ڦرتو ڦرتو سڪم شهر ري هيڪ مورا نون

جگها تي پڳو، جيت هيڪ بلوط نون رو موتو بڻ هتو۔⁷ اوٿج ايشور سنت ايرام ني درشن

ڏي ڪهيو ڪه، ”آي او مُلڪ هي جڪو هون ٿاري اولاد ني ڏئينس۔“ پچي سنت ايرام

اوٿ ايشور شارو پليدون ڪرڻ ري جگها نائي ڪيونڪ ايشور اوٿ اُوئي ني درشن ڏينو هتو۔

⁸ پچي اوٿ شون لڏ پلوڻ ڪري بيت ايل شهر ري اوگوڻي پاشي جبلون ڏيسا گيا هان اوٿ

آڀرا تنبو ڪوڙيا۔ اُوئي ري آٿوڻي ۾ بيت ايل شهر هان اُوئي ري اوگوڻي پاشي عئي شهر هتو،

اوٿ سنت ايرام ايشور شارو پليدون ڪرڻ ري جگها نائي هان اوٿ ايشور ري پگني ڪي۔

⁹ پچي اوٿ شون لڏ پلوڻ ڪري ڪنعان مُلڪ ري ڏڪڻ جو ۾ بدتو گيو۔

¹⁰ ڪنعان مُلڪ ۾ اهڙو ڏڪال پڙيو ڪه او ڪئينڪ ڏنون شارو مصر مُلڪ ۾ ريوڻ شارو

بوئا گيا۔¹¹ جڏي او مصر مُلڪ ۾ داخل هوڻن آلا هتا تو سنت ايرام آڀري لگائي شاري ني

ڪهيو ڪه، ”تُو تو تموم گهڻي ڦوتري هي هان مهني بي هي ڪه¹² مصري منڪ ٿني جوئي

ڪشي ڪه، ”آي تو ايئي ري لگائي هي“ هان او ٿني ليوڻ ري شارو مهني ماري چوڙشي۔

¹³ اِئني كِري تُو كئي كه هُون اِئني ري بين هُون هانَ اَي كيوڻ تي او مهني جيتو چوڙشي هانَ او مهني شون سَنو سلوك كرشي. “

¹⁴ جڏي او مصر مُلك ۾ ڀڳا تو اوڻ ري منگون سنت ايرام ري لڳائي ني ڏيني كه او تو تموم گهڻي ڦوٽري هي. ¹⁵ تو مصر ري بادشاه ري وزيرون جڏي سنت ايرام ري لڳائي ني ڏيني هانَ جائي بادشاه ري آگهي اُوئي ري ٻڌائي كي كه، ”او تموم گهڻي ڦوٽري هي.“

پڇي او اُوئي ني بادشاه ري محلات ۾ لي آيا. ¹⁶ بادشاه سنت ايرام ني شاري رو پائي سمجھي اُوئي رو خيال ڪيو هانَ اُوئي ني ريون، بڪري، ڍور ڍگا، گڏا، اُونٺ، ٻونهي هانَ نوڪر چاڪر ڏينا. ¹⁷ پڻ ايشور سنت ايرام ري لڳائي شاري ري ڪري بادشاه هانَ اُوئي ري پريوار ني تموم گهڻي ڏک ڏيوڻ آلي بيماريون ۾ ڦسايو. ¹⁸ اِئني تي بادشاه سنت ايرام ني آپ ڪيڏي اٿائي ڪهيو كه، ”تي مهني شون اِئون ڪيون ڪيون؟ هانَ تي ڪيون ڪونهي سٿايو كه شاري تاري لڳائي هي؟“ ¹⁹ تي اَي ڪيون ڪهيو كه اَي مهاري بين هي؟ مهني اِئني ني اِئني شارو لي هتي كه هُون اِئني شون بيان ڪرون. پڻ اَي تو تاري لڳائي هي، اِئني ني لي هانَ ايت شون نڪري جا.“ ²⁰ پڇي بادشاه آڀري منگون ني سنت ايرام ري باري ۾ حُڪم ڏينو هانَ اُوئون سنت ايرام ني اُوئي ري لڳائي، منڪ، ڍور هانَ سَجو مال مڌي سُودو مصر مُلك شون ٻاهر ڪاڍي چوڙيو.

پيدائش اڏيا 13

سنت ايرام هانَ لوط رو ڌار هوڻ

¹ سنت ايرام مصر مُلك شون آڀري لڳائي، آڀري پاتريجي لوط هانَ جڪو ڪئينڪه اُوئي ڪيڏي هتو، اُوئي ني پيلو لي ڪنعان مُلك ري ڏکڻ ڏس پاڇو اوڻ لاگو. ² شون چوندي هانَ ڍور ملڻ شون پڇي، سنت ايرام پيل شون وڌيڪ مالوند هوئي گيو. ³ پڇي سنت ايرام ڪنعان ري اُوگوڻي ڏس شون بيتو بيتو پاڇو بيت ايل ڏس ۾ اُوئي جگها آيو جيت پيل بيت ايل شهر هانَ عني شهر ري بچ ۾ اُوئون آڀرا تنبو ڪوڙيا هتا، ⁴ يعني اُوئي جگها جيت اُوئي پيل بليدون ڪرڻ ري جگها ٺائي هتي. اوڻج جائي اُوئي ايشور ري پگتي ڪي.

⁵ لوط پي سنت ايرام پيلو هتو هانَ اُوئي ڪيڏي ريون، بڪري، ڍور ڍگا هانَ تنبو هتا.

⁶ سنت ايرام هانَ لوط ڪيڏي تموم گهڻا ڍور ڍگا هتا هانَ اُوئي ڏس ۾ ڍور چارڻ ري شارو ايترو گاش پي ڪونهي هتو، اِئني ري ڪري او پيلا رئي ڪونهي سگهتا. ⁷ اُوئي ڏنون ۾ اُوئي مُلك ۾ ڪنعاني هانَ فرزي قومون پي ريتي. سنت ايرام هانَ لوط ري ڌنارون ۾ جهيڙو هوڻ

لاگو۔

⁸ سنت ايرام لوط ني كهيو ڪه، ”بچا جو آبي هيڪج رت هون۔ تاري هان مهاري دنارون ۾ جهيڙو ني هوئڻ ڪبي۔ ايئون ني هووي ڪه ايئي بات ري ڪري آبي آبت ۾ پڙهون۔⁹ ايئي شارو آي پلي بات هي ڪه آبي ڌار هون۔ چارئي پاشا جو، آي سڄو ملڪ تاري آگهي هي۔ جي تو ڏڪڻ ڏيسا جائي تو هون اتر ڏيسا جائينس هان جي تو اتر ڏيسا جائيس تو هون ڏڪڻ ڏيسا جائينس۔“¹⁰ تڏي لوط چارئي پاشي جويو هان اوئي يردن دريا ري پاشي آلو سڄو ڏس پسند ڪيو، جڪو ضغر شهر توڻي هتو۔ ضغر شهر سدوم شهر هان عمورا شهر ري نيڪو هتو، برباد هوئڻ شون پيل آي ڏس عدن ري باگ هان مصر ملڪ آلي ڪار ساوڪ آلو هتو۔¹¹ ايئي ري ڪري لوط يردن دريا ري پاشي آلو سڄو ڏس آپ شارو چونديو جڪو ڏڪڻ ڏيسا هتو۔ پچي او آپري ڏس ڏيسا بئير هويو هان او پئي هيڪي پچي شون ڌار هويا۔¹² سنت ايرام ڪنعان ملڪ ري اتر ۾ رهيو پڻ لوط يردن دريا ري پاشي آلي شهرن ري نيڪو ريتو ريتو، نيٺ سدوم شهر ري نيلا آرا تنبو لگايا۔¹³ سدوم شهر را منڪ ايشور ري نظر ۾ تموم گهڻا بچڙا هان پايي هتا۔

¹⁴ لوط ري ڌار هوئڻ شون پچي ايشور سنت ايرام ني كهيو ڪه، ”جيت تو اڻو هي اوت شون چارئي پاشي جو۔“¹⁵ ڪيونڪه آي سڄو ملڪ جڪو تو ڏيڪي هي هون ٿئي هان تاري اولاد ني هميشا ري شارو ڏينس۔¹⁶ هون ٿئي اتر تو اولاد ڏينس ڪه او بيلو آلي ڪار هوشي جڪي ني ڪڻ پي ڪڻي ڪونهي سگهي۔¹⁷ جا هان سڄي ملڪ را چارئي پاشا ڦر، ڪيونڪه آي ملڪ هون ٿئي ڏينس۔“¹⁸ پچي سنت ايرام آرا تنبو اڪوليا هان جائي ممرې ري بني تي بلوطون ري بٿون ري پاشي ۾ ريوڻ لاگو جڪو حبرون شهر ري نيڪو هي، هان اوت ايشور شارو بليدون ري جگها نائي۔

پيدائش باب 14

سنت ايرام رو لوط ني چوڙاڻ

¹ اوئي ڏنن ۾ سنعار ملڪ رو بادشاه امراڻ هتو، الاسر ملڪ رو بادشاه اريوڪ هتو، عيلام ملڪ رو بادشاه ڪدرلا عمر هتو هان جوئيم ملڪ رو بادشاه تدعال هتو۔² ايئون چارئي موتي بادشاهون اوئون پونج شهرن ري بادشاهون شون جنگ ڪي جڪي ري نيڪو لوط ريتو، يعني سدوم شهر رو بادشاه برع، عمورا شهر رو بادشاه برشع، ادما شهر رو بادشاه سني آب، ضبوئيم شهر رو بادشاه شمبير هان بالڪ شهر رو بادشاه جڪي شهر ني ضغر شهر

پي ڪي هي. ³ آي پونچئي بادشاهه آڀري آڀري فوج شوڏا سدڀم ري ميدون ۾ پيلا هويا. (جيت هٿون هيڪ موتي ڊنڊ هي جڪي ني لوڻ ري ڊنڊ ڪي هي.) ⁴ او پونچئي بادشاهه ٻارهون سالون توڻي ڪڍرلا عمر بادشاهه رو مجبوري شون حڪم متا رهيا پڻ تيروين برس اوئون اوئي رو حڪم ڪونهي منيو هان اوئي ري خلاف هويا. ⁵ ايني ري ڪري چئوڏوين سال ڪڍرلا عمر بادشاهه هان اوئي را تين پيجا بادشاهه جنگ ڪرڻ شارو بئر هويا هان ڀرڊن دريا ري اوگوڻي پاشي ري شجون قومون هان شهرون تي قبضو ڪيو. ايئوج اوئون اتر شون ڏڪڻ ڏيسما ٻڌتا ٻڌتا رفائي قوم ني عستارات قرينم شهر ۾، زوزي قوم ني هام شهر ۾، ايمي قوم ني سوي قرتيم ري شهر ۾ ⁶ هان حوري قوم ني شعير ري جبل ري ڏس ۾ هرايو هان ايل فاران شهر ني جيتي هان فاران ري رڻ پت توڻي ڀڳا. ⁷ پچي اوڻ شون آڻوڻي پاشي ڪيا جيت اوئون پونچون بادشاهون تي گهرو ڪيو جڪو ڪڍرلا عمر بادشاهه ري خلاف هويا هتا. اوئون پيل يعني عين مصفات يعني قانس شهر جائي عماليقي قوم ري شجي ڏس ني جيتو هان پچي حيصيصون تمر شهر ۾ پاچي بلتي اوڻ ريوڻ آلي اموري قوم ني پي جيتو. ⁸ ايئوج او چارئي بادشاهه اوئون پونچ شهرون ري نيلا ڀڳا يعني سدوم شهر، عمورا شهر، ادما شهر، ضبوئيم شهر هان بالع يعني صغر شهر. پچي او پونچ شهر را بادشاهه انيا هان سدڀم ري ميدون ۾ آڀري آڀري فوج پيلي ڪي. ⁹ هان او چارئي موتا بادشاهه، هان عيلام ملڪ رو بادشاهه ڪڍرلا عمر، جوئيم ملڪ رو بادشاهه تدعال، سنعار ملڪ رو بادشاهه امرافل هان الاسر ملڪ رو بادشاهه اريوڪ اوئون پونچ بادشاهون شون جنگ ڪرڻ شارو آڀري آڀري فوج پيلي ڪي. ¹⁰ سدڀم ري اوئي ميدون ۾ ڏمر را تموم موتا موتا ڪڏا هتا. جڏي سدوم هان عمورا شهر ري بادشاهون اوئون موتي بادشاهون ري فوج ني ڏيني تو او آڀري آڀري فوج ني پيلو جنگ ري ميدون شون نانا هان تموم گهڻا فوجي اوئون ڪڏون ۾ ڪريا هان جڪو بچيا او جبلون ڏيسما ناشي ڪيا. ¹¹ پچي او چارئي بادشاهه سدوم شهر هان عمورا شهر ۾ ڏن مال هان ڪاوڻ پيڻ رو شجو سيمون ڪوشي بوئا ڪيا. ¹² اوئي تيم سنت ايرام رو پاتريجو لوڻ سدوم شهر ۾ ريتو. هان اوئي ني پي پيچون منڪون پيلو اوئي ني اوئي ري مال مڏي شوڏو لي ڪيا. ¹³ پڻ نائوئي منڪون مٿين شون هيڪ منڪ آڀري جان بچائي سنت ايرام ڪڍي آيو هان اوئي لوڻ ري باري ۾ سڻايو. اوئي تيم سنت ايرام بلوط ري بڻ ري پاشي ۾ ريتو جڪو ممري نون ري منڪ ري بني هتي. سنت ايرام جڪو عبروني قوم شون هتو ممري هان اوئي را پائي اشڪال هان عانير جڪو اموري قوم را هتا، اوئون آڀت ۾ هيڪ پچي رو سات ڏيوڻ رو وچن ڪيو هتو. ¹⁴ جڏي سنت ايرام آي بات سڻي ڪه ڪڍرلا عمر بادشاهه هان اوئي را

مینک پاتریجی لوط نی جهالی گیا ہی تو سنت ایرام آپرا تین سئو ایداری جنگ بڑھن را کاریگر منک هان تین اموری پائی هان اوئون را منک پیلا لی بئیر هویو۔ اوئون تی بیجی مارگ شون حملو کرٹ شارو بیتا بیتا جائی دان شهر ری نیژکا پگا۔¹⁵ هان رات رو سنت ایرام آپری منگون نی دار دار تولیون م کری اوئون تی حملو کیئو هان اوئون نی هرایو هان دمشق شهر ری اتر ڈیما خوبا ری ڈس توٹی اوئون رو لارو کیئو۔¹⁶ هان سنت ایرام آپری پاتریجی لوط نی هان بیجی سَجی منگون هان لگایون نی اوئون ری دن مال شُودو چوژائی پاچو لایو۔

¹⁷ جڈی سنت ایرام کدرلا عمر بادشاه هان اوئی را منک بیجی بادشاهون نی هرائی پاچا آیا تو سدوم رو بادشاه سوی ری میدون یعنی بادشاهی میدون توٹی اوئی نی بدائی ڈیوٹ آیو۔¹⁸ هان سالیم شهر رو بادشاه ملک صدق کادو هان انگورون رو رس لایو۔ او ایشور رو خاص پوجاری هتو۔¹⁹ ملک صدق بادشاه سنت ایرام نی کھیو که، ”آکاش هان درتی ری مالک ایشور ری برکت تی تی هووی۔“²⁰ هان ایشور ری بدائی هووی جگی تاري دشمنون نی هراوٹ م تاري مدد کی۔“ تڈی سنت ایرام سَجون شیون م ڈهون حصو ملک صدق بادشاه نی ڈینو۔²¹ پچی سدوم ری بادشاه سنت ایرام نی کھیو که، ”سجا دن مال تو آپ شارو راک پٹ مهنی مهارا منک پاچا ڈی۔“²² تڈی سنت ایرام سدوم ری بادشاه نی کھیو که، ”مهی آکاش هان درتی ری مالک ایشور رو شونس لیئو هی۔“²³ که هون تاري کو پی شئی اتری توٹی که هیک کک پی کونھی لیئون، ایئی ری کری که تو ایئون نی کی که، مهی سنت ایرام نی دن آلو کیئو هی۔²⁴ هون آپ شارو کئین کونھی لیئون اوئی شون تال جکو مهاري منگون کئیکه کادو هی۔ پٹ عانیر، اشکال هان ممري آپری آپری پتی لی ری کیونکه او مهی پیلا جنگ م هتا۔“

پیدائش اڈیا 15

سنت ایرام شون ایشور رو وچن

¹ اوئون باتون شون پچی ایشور سنت ایرام نی شپنی م کھیو که، ”ایرام تو نی بیٹاج، هون تاري رکالی کرینش هان تئی تموم گهٹی برکت ڈئینش۔“² ایئی تی سنت ایرام کھیو که، ”ایشور هون اهڑی برکت نی کی کرینش، کیونکه هون تو بی اولاد مری جائینش هان مهاري گهر رو مالک مهارو خاص نوکر الیعرز هوشی جکو دمشق شهر رو هی۔“³ جو ٹی مهنی کو پی اولاد کونھی ڈینو ایئی ری شارو مهارو نوکر مهاري گهر رو

وارث هوشي۔“⁴ تڏي ايشور ڪهيو ڪه، ”اليعزر ٿاري گهر رو مالڪ ڪونهي هووي پڻ ٿارو آپروج ڏيڪرو ٿاري گهر رو وارث هوشي۔“⁵ پڇي ايشور سنت ايرام ني ٻاهر لي گيو هان ڪهيو ڪه، ”همي آڪاش ڏيما جو هان جي ٿو تارون ني گئي سگهي هي تو گڻ، ٿاري اولاد پي ايئون تارون جتري هوشي۔“⁶ هان سنت ايرام ايشور ري ايئي بات رو وشواس ڪيو، هان ايشور اوئي ني پلون منڪون ۾ گڏيو۔

⁷ ايشور اوئي ني ڪهيو ڪه، ”هونج ايشور هون جڪو ٿني ڪسديون ري شهر اور شون ڪاڍي لايو هون ايئي ري ڪري ڪه ٿني ايئي ملڪ رو ڌڻي ڪرون۔“⁸ تڏي سنت ايرام ڪهيو ڪه، ”اي ايشور مهني ڪيڪر خبر پڙشي ڪه هون ايئي ملڪ رو ڌڻي هوئيس؟“⁹ ايشور اوئي ني ڪهيو ڪه، ”مهاري شارو هيڪ توگهڙو، هيڪ ٻڪري هان هيڪ گهيتو جڪو تين تين شال را هووي هان هيڪ ڪبوتر رو ٻچيو هان هيڪ گيري لي آ۔“¹⁰ سنت ايرام اوئون سجون ني لي آيو هان پڪيون شون ٿال پيجون جنارون را ٻچ شون بي حصا ڪيئا هان اوئون ني اوما شوما راڪيا ايئي ري ڪري ايشور شونش ليوڻ ري شارو اوئون ري ٻچ مئين شون هوئي جاوي۔¹¹ تڏي گرینجون اوئون جنارون ري ٽڪڙون ني ڪاوڻ شارو آئي پڻ سنت ايرام اوئون ني اڏاتو رهيو۔

¹² ڏن آئون ري تيم سنت ايرام ني تموم گهڻي اونغ آئي هان اونغ ۾ ايئون لاگو ڪه اوئي ري اونڪيون آڏو تموم گهڻو آندارو هي۔¹³ هان ايشور سنت ايرام ني ڪهيو ڪه، ”ٿاري نسل ڌارئي ملڪ ۾ پرديسي هوشي، اوئون ني غلوم ناهيا جاشي هان او چار شئو برش توڻي ڏڪ ڏيڪشي۔ پڻ ٿو ايئي بات رو وشواس ڪر ڪه¹⁴ هون اوئي قوم ني سزا ڏينس جڪو اوئون ني آڀرا غلوم ناشي هان جڏي او اوئي ڌارئي ملڪ مئين شون نڪرشي تو تموم گهڻو دن مال لي آشي۔¹⁵ ٿو موتي عمر آڻو هوئيس هان پلي موت مري دفن هوئيس هان آڀري بويئون شون جائي مليس۔¹⁶ چار شئو شال شون پڇي ٿاري نسل ايئي ملڪ ۾ پاڇي آشي۔ اُتر تي توڻي ڪه اموري قوم را پاپ اتر ابدي گيا هوشي ڪه هون ٿاري نسل شون اوئون ني سزا ڏيرائينس۔“

¹⁷ پڇي ڏن آئون شون پڇي جڏي آندارو هويو تو هيڪ تندور ظاهر هويو جڪي ۾ ڏوئون نڪرتو پڙيو هان هيڪ ٻلتو ڏيو پي ڏيڪيجڻ ۾ آيو۔ پڇي ايشور ايئي نموني اوئون جنارون ري حصون ري ٻچ مئين شون لنگهي گيو هان شونش ليئو۔¹⁸ اوئي ڏن ايشور سنت ايرام شون وچن ڪيو ڪه مصر ري دريا شون لي موتي دريا فرات توڻي سجو ملڪ¹⁹ يعني قبيني، قنزي، قدموني،²⁰ حتي، فرزي، رفائي،²¹ اموري، ڪنعاني، جرجاسي هان بيوسي، ايئون

سَجُونِ قَوْمُونِ رِي دَسُونِ هُونِ تَارِي نَسْلِ نِي دَئِينَسِ-

پيدائش آڌيا 16

سنت ايرام ري پيچي لگائي هاجرون شون اسماعيل رو جنم

¹ سنت ايرام ري لگائي شاري ني آجون توڻي ڪو پي اولاد ڪونهي هويو. شاري ري هيڪ بونهي هتي جڪي رو نون هاجرا هتو، او مصر ملڪ ري هتي. ² شاري سنت ايرام ني ڪهيو ڪه، ”جو ايشور مهني اولاد تو ڪونهي ڏينو، ايئي ڪري تو مهاري بونهي شون بيٺان ڪر هوني شگهي ڪه اوئي شون آڻي شارو اولاد هويو.“ هان سنت ايرام شاري ري اي بات مني-

³ پيچي ايئون هويو ڪه سنت ايرام آڻي لگائي شاري ري ڪيوڻ تي آڻي مصري بونهي هاجرا شون بيٺان ڪيو. اوئي تيم سنت ايرام ني ڪنعان ملڪ ۾ ريتي ڏس برش هويا هتا. ⁴ پيچي سنت ايرام هاجرا ڪڍي گيو هان او اُميد شون هوني. جڏي هاجرا ني خبر پلي ڪه او اُميد شون هي تو او آڻي مالڪيوڻي شاري ني آڻ شون گهت سمجهڻ لاڳي. ⁵ تڏي شاري سنت ايرام ني ڪهيو ڪه، ”اي سَجو تارو ڏوه هي ڪه مهاري بونهي هاجرا مهني گهت سمجهي هي. اوئي ني تو مهني آڻ تني ڏيني هتي پڻ جڏي او اُميد شون هوني هي تڏي شون لي او مهني گهت سمجهي هي. همي ايشورج آڻون نيئا ڪري ڪه آڻون ۾ ڪڻ حق تي هي.“ ⁶ سنت ايرام شاري ني ڪهيو ڪه، ”تاري بونهي تو تاري هات ۾ هي، جون تاري مرضي پڙي ايئوج اوئي شون ڪر.“ پيچي شاري هاجرا شون تموم گهڻو ڪروڌ ڪيو ايئي ري ڪري او اوئي شون ناشي گئي.

⁷ پيچي رڻ پت ۾ ايشور ري فريشتي هاجرا ني اوئي پوڻي ري ڪوه ڪڍي درشن ڏينو جڪو شور ڏس ري مارگ تي هي. ⁸ ايشور اوئي ني ڪهيو ڪه، ”شاري ري بونهي هاجرا، ڪيت شون آئي هي هان ڪيت جاوي هي؟“ هاجرا ڪهيو ڪه، ”هون آڻي مالڪيوڻي شاري شون ناشي آئي هون.“ ⁹ ايشور ري فريشتي اوئي ني ڪهيو ڪه، ”تو آڻي مالڪيوڻي ڪڍي پاچي جا هان اوئي ري بات من. ¹⁰ هون تاري نسل ني اتر تي تو بدائينس ڪه ڪڻ پي اوئي ني گئي ڪونهي شگهي-

¹¹ تو اُميد شون هي هان تني ڏيڪرو جاشي

تو اوئي رو نون اسماعيل راڪي جڪي رو مطلب هي ايشور سُڻي هي ڪيونڪه مهني تارو ڏڪ سُڻيو هي.

¹² جَوْن جَهَنگلي گَدُو آزاد هِي اِيئي نَمُونِي تارو دِيڪرو پِي آزاد هوشي هان آپري مرضي شون ريشي.

او سَجُون رِي خِلاف هان سَجَا اُوئي رِي خِلاف هوشي.

هان او سَجِي حياتي آپري سَجِي پايون رو دُشمن هوشي.

¹³ پِچي هاجرا ايشور رو درشن ڪرڻ شون پِچي اُوئي رو نون ايل رُوئي راڪيو جڪي رو مطلب هِي ”ايشور جڪو سَجو ڪئينڪه دِيڪي هِي“ اُوئي آپري مَن ۾ ڪهيو ڪه، ”هل، ڪڏي موٽي بات هِي ڪه ايشور جڪو سَجو ڪئينڪه دِيڪي هِي اُوئي مهني درشن دِينو هِي.“ ¹⁴ اِيئي شارو منڪ اُوئي ڪوه ني، جڪو قادم هان برد شهر ري بچ ۾ هِي، سَجو ڪئينڪه دِيڪڻ آلي ايشور رو ڪوه ڪي هِي.

¹⁵ پِچي هاجرا ني هيڪ دِيڪرو جايو هان سنت ايرام اُوئي رو نون اسماعيل راڪيو. ¹⁶ اُوئي تيم سنت ايرام ري عمر چاشي برش هتي.

پيدائش آڏيا 17

ايشور رو سنت ايرام رو نون بدلاوڻ

¹ جڏي سنت ايرام نوانوي شال رو هتو، تو ايشور سنت ايرام ني درشن ڏي ڪهيو ڪه، ”هُون قُدرت آلو ايشور هون. تُو مهاري ڪيوڻ تي بي هِي هان سُنا ڪوم ڪرتو ري.“ ² جي تُو ايئون ڪريئس تو هون تي شون وچن ڪرون هون ڪه هون تاري نسل ني تموم گهڻي بدائينس. ³ تڏي سنت ايرام ايشور آگهي نيمو. پِچي ايشور اُوئي ني ڪهيو ڪه، ⁴ ”جو، مهارو تي شون آي وچن هِي ڪه تُو تموم گهڻي قومون رو ڏاڏو هوئيس. ⁵ آج شون تارو نون ايرام نا پڻ ايرائيم هوشي جڪي رو مطلب هِي ’قومون رو ڏاڏو‘ ڪيونڪه هون ٿني تموم گهڻي قومون رو ڏاڏو نائينس. ⁶ هون ٿني تموم گهڻي اولاد ڏينس هان هون اوئون مئين شون تموم گهڻي قومون نائينس هان اوئون ۾ تموم گهڻا بادشاه هوشي. ⁷ مهارو آي وچن تي شون هان تي شون ٿال تاري اولاد شون هان اوئون ري سَجِي پيڙهي شون هميشا توڻي بيتو ريشي هان هون تارو هان تاري اولاد رو ايشور هوئيس. ⁸ هون ڪنعان رو آي سَجو مُلڪ جڪي ۾ تُو پرديسي هِي، ٿني هان تي شون پِچي تاري اولاد ني هميشا ري شارو ڏي چوڙينس هان هون اُوئي رو ايشور هوئيس.“

ڪتنو ڪراوڻ وچن پورو ڪرڻ رو نشون

⁹ پِچي ايشور سنت ايرائيم ني ڪهيو ڪه، ”تُو هان تارا اولاد سَجِي پيڙهي توڻي آي وچن

پورو ڪرتا ري. ¹⁰ جڪو وچن مهاري هان تاري بچ ۾ هي هان تي سون پڇي تاري اولاد ري بچ ۾ هوشي، جڪي ني تي هميشا منتا رهيا، اوني رو اي نشون هي ڪه تون ۾ هر هيڪ مڙد رو کتنو ڪيئو جاوي. ¹¹ تون ۾ هر هيڪ مڙد آڀرو کتنو ڪراوي جڪو مهاري هان تاري بچ ۾ اوني وچن رو نشون هوشي. ¹² آج سون لي هر هيڪ چوڪرو جڏي او انون ڏنون رو هووي تو اوني رو کتنو ڪيئو جاوي. ايئون ۾ تارا غلوم پي پيلا هي پلي او تاري غلومون مئين سون جايا هووي جون او مول را ليئوڙا هووي. ¹³ هر هيڪ چوڪري رو کتنو ضرور ڪيئو جاوي، اي هميشا ري شارو جسموني نشون هوشي جڪي سون خبر پڙشي ڪه تون ۾ هر هيڪ ري شارو مهارو اي وچن هميشا ري شارو هي. ¹⁴ هان او مڙد جڪي رو کتنو ني هوپوڙو هووي اوني ني آڀري منڪون مئين سون باهر ڪاڍي چوڙيا ڪيونڪه اوني مهارو وچن پورو ڪونهي ڪيئو.

اضحاق ري جنم رو وچن

¹⁵ پڇي ايشور سنت ايرائيم ني ڪهيو ڪه، ”آج سون لي تاري لگائي رو نون شاري نا پڻ ’شارون‘ هوشي، جڪي رو مطلب هي ’روڻي‘. ¹⁶ هان هون اوني ني برڪت ڏينس هان اوني سون تارو ڏيڪرو هوشي هان او قومون ري ڏاڏي هوشي هان اوني ري اولاد مئين سون قومون را بادشاه هوشي.“ ¹⁷ تڏي سنت ايرائيم ايشور آگهي پيسرڪو نيمو هان هسي من ۾ ڪيوڻ لاگو ڪه، ”ڪي سئو سال ري ڏوڪري هان نوي برش ري ڏوڪري ني ڏيڪرو هوشي؟“ ¹⁸ سنت ايرائيم ايشور ني ڪهيو ڪه، ”جي هوئي شگهي تو، تو اسماعيل ني مهاري گهر رو وارث ڪر.“ ¹⁹ پڻ ايشور ڪهيو ڪه، ”نا، ايئون ڪونهي هووي پڻ تاري لگائي شارون سون تارو ڏيڪرو ضرور هوشي هان تو اوني رو نون اضحاق راڪي، جڪي رو مطلب هي ’هاسن‘ مهارو وچن اضحاق سون هان اوني ري اولاد سون هميشا توڻي هوشي.“ ²⁰ همي رئي اسماعيل ري بات تو اوني ري شارو پي مهني تاري منت سڻي ري. هون اوني ني برڪت ڏينس هان اوني ري تموم گهڻي اولاد هوشي. اوني ري اولاد ۾ بارهي سردار هوشي هان هون اوني ني هيڪ موڻي قوم نائينس. ²¹ پڻ مهارو خاص وچن اضحاق سون هوشي. هيڪي برش سون پڇي ايئوج ڏنون ۾ شارون ني اضحاق پيدا هوشي.“ ²² جڏي ايشور سنت ايرائيم سون باتون ڪري هئو ڪيئو تو پڇي او الوب هوئي گيو. ²³ پڇي اوني ڏن سنت ايرائيم ايشور ري حڪم تي آڀري ڏيڪري اسماعيل هان سڄي بونهون شوتو سڄون چوڪرون رو کتنو ڪيئو، پلي او اوني ري غلومون مئين سون جايا هتا جون او مول را ليئوڙا هتا. ²⁴ جڏي سنت ايرائيم رو کتنو هوپو تو اوني ري عمر نوانوي برش هتي، ²⁵ هان جڏي اسماعيل رو کتنو

هويو تو اُوئي ري عُمر تيرِي برش هتي. ²⁶ سنت ايرائيم هان اُوئي ري ذِڪرِي اِسْماعيل رو کتنو هيڪ ئي ڏن هويو، ²⁷ هان اُوئي ري غُلومون شون جايوڙا هان مول ري ليئوڙي شجون بونھون رو کتنو ائيج ڏن هويو.

پيدائش اڏيا 18

ايشور هان فريشتا اِنسون ري رُوپ ۾ سنت ايرائيم را ميموڻ هوڻ

¹ هيڪ ڏن ايشور سنت ايرائيم ني درشن ڏينو هان اُوئي تيم سنت ايرائيم بلوط ري بڻون هيٺا پينو هتو جڪو ممرِي نون ري منڪ ري بني تي هتا هان او پيار رو تيم هتو هان اُوئي بلا او آپري تنبو ري در تي پينو هتو. ² پچي سنت ايرائيم ڏينو ڪه اُوئي آگهي تين منڪ اُپا هي، تو او اُوئون ني جوئي چيڪو چيڪو اُوئون شون ملڻ ري شارو گيو هان اُوئون ري پگي پلي ڪيڪر باجي ڪي. ³ پچي اُوئي اُوئون مئين شون هيڪي ني منٽ ڪري ڪهيو ڪه، ”مهاري مالڪون مهربوني ڪري مهاري گهري هالو هان مهني ٿونري شيوا ڪرڻ ري بلا ڏيو. ⁴ هون پوئي لائون هون، تي اپرا هات پگ ڌوئي بڻ هيٺا اَروم ڪرو. ⁵ تي مهاري گهري آيا هان مهني عزت ڏيني ايئي شارو همي مهني ٿونري شيوا ڪرڻ ڏيو. هون ٻاڻي لائون هون تي ٻاڻي ڪائي ڪئينڪه اَروم ڪرو هان پچي آگهي جائو. پچي اُوئون ڪهيو ڪه، ”جون ٿاري مرضي.“ ⁶ پچي سنت ايرائيم چيڪو چيڪو تنبو ۾ گيو هان آپري لڳائي شارا ني ڪهيو ڪه، ”چيڪي هو آتو گو هان تينون منڪون ري ٻاڻي گهڙ.“ ⁷ پچي سنت ايرائيم چيڪو چيڪو آپري مال ڏيسا گيو هان شجون شون پلو توگهڙو لائي نوڪر ني ڏينو هان اُوئي چيڪو هوئي اُوئي ني رد پچا ڪيو. ⁸ پچي سنت ايرائيم ڏي، ڏوڏ هان موش لائي ميموڻون آگهي راڪيو هان جتري توڻي اُوئون ٻاڻي ڪاڏي اُتري توڻي سنت ايرائيم اُوئون ري شيوا ۾ بڻ هيٺا اُپو رهيو. ⁹ پچي اُوئون سنت ايرائيم شون پوچيو ڪه، ”تاري گهر آلي شاري ڪيٽ هي؟“ اُوئي ڪهيو ڪه، ”او تنبو ۾ هي.“ ¹⁰ تڏي اُوئون ميموڻون مئين شون هيڪ جڪو ايشور هتو ڪهيو ڪه، ”هون اوڻ آلي شال پلي آئينش هان اُوئون ڏون ۾ تاري لڳائي شاري ني ذِڪرو هوشي“ شارون تنبو ري در ڪيڏي ميموڻون لاري پيني هتي هان اُوئون ري باتون سُٽي رئي. ¹¹ سنت ايرائيم هان شاري پئي بُوڊا هتا هان شاري ري عُمر بال جڻڻ جهڙي ڪونهي هتي. ¹² تڏي شاري آپري من ۾ هاشي هان شوچو ڪه ”همي تو هون ڏوڪري هون هان مهارو ڏي پي ڏوڪرو هي. ڪي همي مهني او خوشي ملي شگهي هي؟“ ¹³ تڏي ايشور سنت ايرائيم ني ڪهيو ڪه، ”شاري آپري من ۾ ڪيون هاشي هان ڪهيو ڪه ڪي مهني جهڙي

ڌوڪري سَون پي ڏيڪرو جاشي؟“¹⁴ هُون تو ايشور هُون مهي سارو ڪو پي بات ڏڪي ڪونهي جون مهي ڪهيو، هُون اوڻ آلي ايڇ برش ضرور آئينس هان ٿاري گهر آلي ساري ني ايڇوڇ ڏنون ۾ ڏيڪرو جاشي.“¹⁵ اي بات سُڻي ساري پيئاجي هان اوئي نا ڪري ڪهيو ڪه، ”هون تو ڪونهي هاشي“ پڻ ايشور ڪهيو ڪه، ”نا تو ساجيلي هاشي هي.“

سنت ايرائيم ري پارت هان ايشور ري دايا

¹⁶ پچي او ميموڻ اُنيا هان سنت ايرائيم اوئون سون موڪلاوڻ ري سارو اوئون پيلو گيو هان او ميموڻ سدوم شهر ڏينما ٻوئا گيا. ¹⁷ هان ايشور آپري من ۾ ڪهيو ڪه، ”جڪو ڪئينڪه هون ڪرڻ آڻو هون او هون ايرائيم ني سُٿائينس. ¹⁸ ڪيونڪه ايرائيم سون هيڪ موتي هان طاقت آلي قوم پيدا هوشي هان ڌرتي ري سَجِي منڪون ني ايرائيم ري ڪري برڪت ملشي. ¹⁹ مهي اوئي ني ايئي ري ڪري چونديو هي ڪه، او آپري سَجِي اولاد ني شيڪاوي ڪه او سچائي هان نيئا سون مهاري ڪيوڻ تي بيتا ري. جي او ايئون ڪرشي تو هون ايرائيم سون ڪيوڙا آپرا واعدو ضرور پورا ڪرينس.“²⁰ پچي ايشور سنت ايرائيم ني ڪهيو ڪه، ”مهي سُٿيو هي ڪه سدوم هان عمورا را منڪ حد سون وڌيڪ ڏلمي هي هان اوئون را پاپ ٻڌي گيا هي. ²¹ ايئي ري ڪري هون اوٽ جائي جوئينس ڪه جون مهي سُٿيو هي او ساجي بات هي جون نا.“

²² پچي اوئون ميموڻون مئين سون بي سدوم شهر ڏينما گيا پڻ ايشور سنت ايرائيم پيلو ايو رهيو. ²³ تڏي سنت ايرائيم ايشور سون پوچيو ڪه، ”ڪي ساجيلي تو پلون منڪون ني پونڌون پيلو متائي چوڙينس؟“²⁴ جي اوئي شهر ۾ پچاش پلا منڪ هووي تو ڪي پچي ٿي سَجِي شهر ني برباد ڪري چوڙشو؟ ڪي ٿي اوئون پچاش پلون منڪون ري ڪري اوئون ني معاف ڪونهي ڪرو؟²⁵ اي هوئي ڪونهي سگهتو ڪه ٿي پلون منڪون ني بچڙون منڪون پيلا مارو. جي ٿي ايئون ڪرشو تو پلون هان بچڙون ۾ ڪهڙو فرق ريشي؟ ٿي جڪو پوري دنيا رو نيئا ڪرڻ آلا هو، تو پچي ڪي ٿي ايئي بات رو نيئا ڪونهي ڪرو؟“²⁶ ايشور بلتي ڏي ڪهيو ڪه، ”جي سدوم شهر ۾ پچاش پلا منڪ هويا تو پي هون اوئون ري ڪري سَجِي شهر ني معاف ڪري چوڙينس.“

²⁷ پچي سنت ايرائيم ايشور ني منت ڪري ڪهيو ڪه، ”اي ايشور مهني معاف ڪريا ڪيونڪه مهي متي هان راک هوتي ٿون سون بات ڪرڻ ري همت ڪي.“²⁸ هوئي سگهي هي ڪه اوئي شهر ۾ پنجيتالي پلا منڪ هووي، تو ڪي ٿي پونچ منڪ گهت هوڻ ري ڪري سَجِي شهر ني برباد ڪري چوڙشو؟“ ايشور بلتي ڏيني ڪه، ”جي اوٽ پنجيتالي پلا

منڪ هويا تو پي هُون سَجِي شهر ني برباد ڪونهي ڪرون.“²⁹ سنت ايرائيم پيشرڪي منت ڪري ڪهيو ڪه، ”هونئي سگهي هي ڪه اوت رگو چاليس پلا منڪ هووي.“ ايشور بلتي ڏيني ڪه، ”جي اوت چاليس پلا منڪ هويا تو پي هُون سَجِي شهر ني برباد ڪونهي ڪرون.“³⁰ سنت ايرائيم منت ڪري ڪهيو ڪه، ”اي مالڪ جي ٿي ناراض ني هونو تو هُون ڪئينڪه ڪونه. جي اوت تيس پلا منڪ هووي تو؟“ ايشور بلتي ڏيني ڪه، ”جي اوت تيس پلا منڪ هويا تو هُون ايئون ڪونهي ڪرون.“³¹ سنت ايرائيم پلي منت ڪي ڪه، ”اي مالڪ مهني معاف ڪرو ڪه مهني ٿون شون بات ڪرڻ ري همت ڪي. جي اوت رگو بيش پلا منڪ هووي تو؟“ پلي ايشور بلتي ڏيني ڪه جي اوت بيش پلا منڪ هويا تو هُون ايئون ڪونهي ڪرون.“³² سنت ايرائيم پلي منت ڪري ڪهيو ڪه، ”اي مالڪ جي ٿي ناراض ني هونو تو هيڪ گهمرو پلي هُون ڪئينڪه ڪونه. هونئي سگهي ڪه اوت رگو ڏس پلا منڪ ملي. ايشور جواب ڏينو ڪه جي اکر ڏس پلا منڪ مليا تو پي هُون اوني ني برباد ڪونهي ڪرون.“³³ پچي جڏي ايشور سنت ايرائيم شون باتون ڪري هئو ڪيئو تو او اوت شون ٿوئو گيو هان سنت ايرائيم آڀري گهري پاڇو آيو.

پيدائش اڏيا 19

سڌوم هان عمورا شهرن ري بربادي

¹ او پيئي فريشتا جڪو ايشور پيلا سنت ايرائيم ري گهري ميموڻ هونئي آيا هتا، شام ري تيم سڌوم شهر ۾ آيا. اوني تيم سنت ايرائيم رو پيچو لوط شهر ري در ڪڍي پينو هتو جيت پنچائيت را فيصلو هوتا. لوط ائون ميموڻون ني ڏيڪي ائون شون ملڻ ري شارو گيو هان نيمي ائون ني ڪيڪر باجي ڪي. ² پچي لوط ائون ني ڪهيو ڪه، ”اي مهاري مالڪون، ٿي مهاري گهري هالو، آڀا هات پگ توئو هان مهاري گهري رات رو، هان پچي ساڪلي تارهي پلي ٿوئا جيا.“ پڻ ائون ڪهيو ڪه، ”نا، مهني تو رات رو چئوڪ تي ئي ريشون.“³ لوط ري گهڻي منتون ري ڪري او اوني پيلا اوني ري گهري آيا هان اوني ائون ري شارو شنو طعوم تيار ڪرايو هان ائون باٿي ڪاڏي. ⁴ ائون ري شوئڻ شون پيل سڌوم شهر را سجا جوان هان ڏوڪرا آيا هان ائون لوط ري گهر ني چارئي پاشي گهيو ڪيئو. ⁵ ائون لوط ني هيلو ڪري ڪهيو ڪه ”جڪو منڪ آڃ رات تاري گهري آيا هي او ڪيٿ هي؟ ائون ني مهون ڪڍي ٻاهر لي آ، تو مهني ائون شون پوندائي ڪرون.“⁶ لوط ائون شون بات ڪرڻ ري شارو گهر شون ٻاهر نڪريو هان در بند ڪري چوڙيو. ⁷ لوط اوني ني ڪهيو ڪه،

”پايون مهاري بات سُٿو۔ هُون هاتا جوڙي ڪري تون سون منت ڪرون هون ڪه ٿي ايئون ني ڪرو۔“⁸ اي مهاري گهري آيا هي هان مهارا ميموٽ هي هان مهارو سَجون سون موتو فرض هي ڪه هون اوئون ري رُڪائي ڪرون۔ جوٿو، جي ٿي ايترو مجبور ڪرو هو تو مهاري بي ڏيڪري هي جڪو آيون توڙي ڪناري هي۔ هون اوئون ني ٻاهر لائي ٿوني ڏيئون هون، پڇي جون ٿوني پلو لاڳي او ڪرو پڻ مهاري ميموٽون ني ڪئين ني ڪو۔“⁹ اوئون لوٽ ني ڪهيو ڪه، ”مهوري مارگ سون پرهو هو۔ ٿو پرديسي هوئي مهون ڪيڏي آيو هان همي ٿو مهوني سُٿائيس ڪه مهوني ڪي ڪرڻو هي؟ مهني اوئون ميموٽون سون پي وڌيڪ ٿاري حالت خراب ڪرئون۔“ تڏي او لوٽ ني ڏڪو ڏي ڌر ني ڪولڻ ري سارو آگهي ٻڌيا۔¹⁰ پڻ اوئون ميموٽون چيڪائي ڪري لوٽ ني گهر ۾ چڪي ليئو هان گهر رو ڌر بند ڪري چوڙيو۔¹¹ هان اوئون ٻاهرئون سَجون منڪون ني اونڌا ڪري چوڙيا، ايئي ري ڪري ڪه او ڌر ني جوئي ني سگهي۔

¹² تڏي اوئون ميموٽون لوٽ ني ڪهيو ڪه، ”ڪي ٿارو ايت ڪو پيجو پي هي؟ ڏيڪرا، ڏيڪري، جوئين، جون ڪو پيجا عزيز جڪو ايئي شهر ۾ ري هي۔ سَجون ني ايئي شهر سون ٻاهر ڪاڍي جا۔¹³ ڪيونڪه مهني ايئي ڏس ني برباد ڪرئون، ڪيونڪه ايشور ري نظر ۾ ايت ري منڪون رو ظلم تموم گهڻو ٻڌي گيو هي هان اوئي مهوني ايئي شهر ني برباد ڪرڻ هان منڪون ني سزا ڏيوڻ ري سارو مليا هي۔“¹⁴ تڏي لوٽ ٻاهر نڪريو هان آڀري جويون ڪيڏي گيو جڪون سون اوئي ري ڏيڪريون را سڳيٽ هوپوڙا هتا اوئي آڀري جويون ني ڪهيو ڪه، ”چيڪائي ڪرو هان ايت سون نڪرو ڪيونڪه ايشور ايئي شهر ني برباد ڪرڻ آڻو هي“ پڻ اوئي ري جويون سمجهو ڪه او مهون سون هاشا ڪري هي۔

¹⁵ ڏن اڳڻ سون پيل فريشتون لوٽ ني چيڪائي ڪرائي هان ڪهيو ڪه، ”چيڪو هو آڀري لڳائي هان آڀري بيئي ڏيڪري ايت سون لي نڪري جا۔ ايئون ني هووي ڪه شهر برباد هوتي بلا ٿي پي مري جائو۔“¹⁶ لوٽ تو پي دير ڪرتو رهيو پڻ ايشور لوٽ تي مهرون هتو۔ ايئي ري ڪري فريشتون لوٽ، اوئي ري لڳائي هان اوئي ري بيئون ڏيڪريون را هات جهالي اوئون ني شهر سون ٻاهر ڪاڍي لايا۔¹⁷ اوئون ني شهر سون ٻاهر ڪاڍڻ سون پڇي هيڪي فريشتي ڪهيو ڪه، ”آڀري حياتي بچاوڻ ري سارو ايت سون ناشي جائو۔ لاري پاچل قوري ني جويا هان ني ايئي تل ۾ ريا پڻ اوئون جبلون ڏيما ناشي جائو ايئي ري ڪري ڪه ايئي آفت ۾ مرڻ سون بچي جائو۔“¹⁸ لوٽ اوئي ني ڪهيو ڪه، ”اي مهاري مالڪون ايئون ني ڪرو۔“¹⁹ ٿون مهاري حياتي بچائي مهني تي موٽي مهروني ڪي هي۔ پڻ او جبل تو تموم گهڻا الڳا هي۔

ايئون ني هووي كه اوئون توڻي ڀڳڻ سون پيل او آقت مهني تي آئي پلي هان هون مري جائون. ²⁰ او جوئو، نيلڪو هيڪ شهر هي جڪو تموم گهڻو نيو هي هان اوٽ هون چيڪو ناشي ڀڳينس رو. جي موڪل ڏيئو تو هون اوٽ ناشي جائون. ايئي نموني هون بچي جائينس. ²¹ ”فريشتي كهيو كه، ”نيڪ هي، هون ٿاري آي بات پي منون هون. هون اوئي شهر ني برباد ڪونهي ڪرون. ²² پڻ همي جترو چيڪو هووي اوٽ جا ڪيونڪه هون اٿري توڻي ڪئين ڪونهي ڪري شگهتو جتري توڻي ٿو اوٽ ڪونهي ڀڳتو.“ اوئي ڏن اوئي شهر رو نون ضغر هويو، جڪي رو مطلب هي ’نيو‘ ڪيونڪه لوط اوئي ني نيو كهيو هتو. ²³ ڏن اڪڻ سون پيل لوط ضغر شهر ۾ ڀڳو. ²⁴ پچي ايشور سدوم هان عمورا شهرن تي آڪاش سون گندرف رو باسدئي برسايو، ²⁵ جڪي سون او شهر، آشي پاسي رو سجو ڏس هان اوٽ را سجا منڪ هان زمين سون اڪڻ آي سجي شيون پلي راک هوئي گئي. ²⁶ پڻ لوط ري لگائي ابي ري هان لاري پاچل قوري جويو هان او اوئي آقت ۾ لوڻ رو ٽوپو هوئي گئي. ²⁷ سنت ايرائيم ساڪلي تارهي ائي جبل تي اوئي جگها گيو جيٽ هيڪ ڏن پيل اوئي ايشور سون باتون ڪئي هتي. ²⁸ اوئي جگها سون سنت ايرائيم سدوم هان عمورا پيئون شهرن ري آشي پاسي ڏينو كه اوٽ تو ايئون ڪالشمون نڪري پلي جون بني سون ڏونهو. ²⁹ جڏي ايشور اوئي ڏس ري شهرن ني برباد ڪيئا، جيٽ پيل لوط ريتو، تو اوئي سنت ايرائيم ني ياد ڪري لوط ني اوئي آقت سون بچايو.

لوط هان اوئي ري ڏيڪري

³⁰ لوط ضغر شهر ۾ ريوڻ سون ٻٽياجتو، ايئي ري ڪري او هان اوئي ري پيئي ڏيڪري اوئي شهر سون نڪري جبلون ڏيما گيا هان هيڪي چر ۾ ريوڻ لاگا. ³¹ هيڪ ڏن موتي بين نڪي بين ني كهيو كه، ”آپئون ابا تو ڏوڪرو هوتو جاوي پڙيو هان آپي آشي پاسي بچو ڪو پي مڙد ڪونهي جڪو آيون سون بيٺان ڪري هان آپئا اولاد هووي. ³² ايئي ري ڪري آ تو آبي آپي ابا ني انگورون رو رس پيالون هان اوئي پيلي شوئون جڪي سون آپئا اولاد هووي. ³³ اوئون اوئي رات آپري ٻاپ ني انگورون رو رس پيالو هان موتي ڏيڪري اوئي پيلي شوتي پڻ لوط ني اترو تو نشو هويو كه اوئي ني ايئي بات ري ڪو پي خبر ڪونهي ري كه اوئي سون ڪي هويو. ³⁴ پچي ڏن موتي بين نڪي بين ني كهيو كه، ”ڪالهي راتي هون آپي ابا پيلي شوتي هتي هان آج رات پي آبي اوئي ني انگورون رو رس پيالون هان تو اوئي پيلي شوتي ايئي ري ڪري كه اوئي سون آيون پيئون را اولاد هووي.“ ³⁵ ايئوج اوئون اوئي رات آپري ٻاپ ني انگورون رو رس پيالو هان نڪي ڏيڪري جائي آپري ٻاپ پيلي شوتي، پڻ لوط ني

نشو هوئڻ رِي ڪري اُوئي نِي ڪو پِي خبر ڪونهي رِي ڪه ڪي هويو هِي. ³⁶ اِيئي نمُونِي شون لوط رِي ٻيئي ڏيڪري آڀري ٻاپ شون اُميد شون هوئي. ³⁷ موتي ڏيڪري نِي هيڪ ڏيڪرو جايو هان اُوئي آڀري ڏيڪري رو نون مواب راکيو. اُوئي رِي نسل نِي موابي قوم ڪي هِي جڪو آج ڏن توڻي موجود هِي. ³⁸ هان ننڪي ڏيڪري نِي پي ڏيڪرو جايو هان اُوئي آڀري ڏيڪري رو نون بن عمي راکيو. اُوئي رِي نسل نِي عموني قوم ڪي هِي جڪو آج ڏن توڻي موجود هِي.

پيدائش اڌيا 20

سنت ايرائيم هان ايملڪ بادشاه

¹ پڇي سنت ايرائيم ممرِي رِي ٻني مئين لاگوڙي بلوط رِي بئون ڪيڍي شون ڪنعان ملڪ رِي ڏڪڻ ڏيما گيو، هان بيتو بيتو قادم هان شور رِي ڏس رِي بچ ۾ آيو هان جرار شهر رِي نيلڪو ريوڻ لاگو. ² اوت اُوئي آڀري لڳائي شاري رِي باري ۾ ڪهيو ڪه، ”آي مهاري بين هِي.“ تڏي جرار رِي بادشاه ايملڪ شاري نِي بيٺان ڪرڻ رِي شارو آڀري محلات ۾ اٿائي. ³ پڻ هيڪ رات ايشور ايملڪ بادشاه نِي شپني ۾ آئي ڪهيو ڪه، ”جڪي لڳائي نِي ٿي اٿائي هِي اُوئي رِي ڪري تُو مريش رو، ڪيونڪه او تو پرڻيوڙي هِي.“ ⁴ پڻ آيون توڻي ايملڪ بادشاه شاري نِي هات پي ڪونهي لڳايو. اِيئي رِي ڪري اُوئي ڪهيو ڪه، ”اي مالڪ مهارو ڪو پي ڏوه ڪونهي. ڪي ٿي مهني هان مهاري بي ڏوهي منڪون نِي ماري چوڙشو؟ ⁵ ايرائيم آپ مهني ڪهيو هتو ڪه او تو مهاري بين هِي هان اُوئي رِي لڳائي آپ ڪهيو هتو ڪه، او مهارو پائي هِي، اِيئي ۾ مهارو ڪو پي ڏوه ڪونهي. مهني تو اُوئي نِي شني نيت شون بيٺان ڪرڻ رِي شارو اٿائي هتي.“ ⁶ ايشور اُوئي نِي شپني ۾ ڪهيو ڪه، ”هاوي، مهني خبر هِي ڪه ٿي آي ڪوم نيك نيت شون ڪيو هِي، اِيئي رِي ڪري مهني ٿني پاليو ڪه تُو ٻاپ ني ڪر هان اُوئي نِي هات پي ني لگا، اِيئي رِي ڪري ڪه مهاري خلاف ٻاپ ني ڪري.“ ⁷ همي تُو ايرائيم نِي اُوئي رِي لڳائي پاڇي ڏي، ڪيونڪه او مهارو خاص منڪ هِي. او ٿاري شارو پراٿا ڪرشي هان تُو ڪونهي مري. جي ٿي ايتون ني ڪيو تو پڇي پڪ هِي ڪه تُو هان ٿارا سجا منڪ ضرور مرسو.“

⁸ پڇي ايملڪ بادشاه ساڪلي تارهي اُنيو هان آڀري سڄي وزيرون نِي اٿايا هان اوتون نِي سڄي بات سُٿائي. اِيئي تي او تموم گهڻا پيئاجا. ⁹ پڇي ايملڪ بادشاه سنت ايرائيم نِي

اٿائي پوڇيو ڪه، ”تي مهون سون آي ڪي ڪيو هي؟ مهني تارو ڪهڙو ڏوه ڪيو هتو جڪو تي مهني تي هان مهاري بادشاهي تي اترو موتو پاپ رو الزوم لگايو هي. جڪو ڪينڪه تي مهني سون ڪيو هي، ايئون ني ڪرڻو هتو.¹⁰ تي اهڙو ڪوم ڪيون ڪيو؟“¹¹ سنت ايرائيم بلتي ڏي ڪهيو ڪه، ”مهني شوچو ڪه ايت ڪيني پي ايشور رو پي ڪونهي هي هان او مهاري لگائي ني ڪوشڻ ري سارو مهني ماري چوڙشي.¹² اي بات شاجي هي ڪه او مهاري لگائي هي، پڻ او مهاري بين پي هي ڪيونڪه مهورو پتا هيڪ هي پڻ مهوري مائون ڌار ڌار هي.¹³ ايئي سارو جڏي ايشور مهني ڪهيو ڪه آپري پتا رو گهر چوڙي پرديس ۾ جا، اوئي ڏن سون مهني آپري لگائي ني سمجھائي هتي ڪه مهروني ڪري جيت جيت آبي هالون اوڻ مهاري ڪري آي ڪئي ڪه آي مهارو پائي هي.“¹⁴ پڇي ايملڪ بادشاه سنت ايرائيم ني ريون پڪري، ڍور ڍگا، بونهي هان نوڪر چاڪر ڏينا هان اوئي ري لگائي پي اوئي ني پاڇي ڏيني.¹⁵ هان ايملڪ بادشاه آي پي ڪهيو ڪه، ”جو مهارو ملڪ تاري سارو ڪليوڙو هي، جيت پي ٿني پلو لاڳي اوڻ جائي ري.“¹⁶ پڇي اوئي ساري ني ڪهيو ڪه، ”مهني الڻ سمجھ ۾ ايو ڪيو تو پي مهني تاري پائي ني ڏند ۾ چوندي را هيڪ هزار سڪا ڏينا هي، ايئي ري ڪري ڪه جڪو منڪ تي پيلا هي اوئون سجون آگهي آي ٿاوتي هووي ڪه ٿو آچي اچلي پويتر هي.“¹⁷ پڇي سنت ايرائيم ايشور سون پرائنا ڪي هان ايشور ايملڪ بادشاه ني معاف ڪيو هان اوئي ري لگائي هان اوئي ري بونهيون ني شاجي ڪئي هان اوئون را پيسرڪا اولاد هوڻ لاگا.¹⁸ ايئي سون پيل ايشور ايملڪ بادشاه ني سزا ڏيني هتي ڪه اوئي ري محل ۾ ريوڻ آلي سجي لگايون را ٻال هوڻ بند هوئي ڳيا هتا، ڪيونڪه اوئي سنت ايرائيم ري لگائي ساري سون بيٺان ڪرڻ ري سارو آپري محل ۾ راڪي هتي.

پيدائش آڌيا 21

سنت ايرائيم ري ڏيڪري اِضحاق رو جنم

¹ ايشور جون ڪهيو هتو ايشور ساري تي مهروني ڪي هان آپري وچن ني پورو ڪيو.
² ساري اُميد سون هوئي هان ايشور ري بتايوئي تيم تي سنت ايرائيم ري بويدي ۾ ساري سون هيڪ ڏيڪرو جايو.³ سنت ايرائيم آپري ڏيڪري رو نون اِضحاق راڪيو. جڪي رو مطلب هي ’هسڻ‘⁴ جڏي سنت اِضحاق آئون ڏنون رو هويو، تو سنت ايرائيم ايشور ري حڪم تي سنت اِضحاق رو ڪننو ڪيو.⁵ جڏي سنت اِضحاق جايو، تو اوئي تيم سنت ايرائيم سٺو

برس رو هتو. ⁶ شاري كهوڻ لاگي كه، ”ايشور مهني ايئي عمر ۾ خوشي ڏي هسايو هان شينگ شُٽن آلا آي بات شُٽي مهني پيلا همنشي. ⁷ مهاري ڏڻي ني ڪڻ ڪئي شگهتو كه، ڪڏي شاري آپري ٻائون ني ڏوڏ پيئالشي پڻ تو پي اوئي ني پيري ۾ مهني هيڪ ڏيڪرو جايو هي.“

سنت ايرائيم رو هاجرا هان اسماعيل ني گهرون شون ڪاڍڻ

⁸ جڏي سنت اِضحاق ڪئينڪه موتو هويو تو اوئي رو ڏوڏ چولايو گيو هان اوئي ڏن سنت ايرائيم خوشي ۾ هيڪ موتي دعوت ڪي. ⁹ اوئي ڏن شاري ڏينو كه هاجرا رو ڏيڪرو اسماعيل جڪو سنت ايرائيم شون جنميو هتو، او شاري ري ڏيڪري سنت اِضحاق ني چلاوڻ لاگو. ¹⁰ تڏي شاري سنت ايرائيم ني كهيو كه، ”ايئي نوڪروڻي هان اوئي ري ڏيڪري ني گهر شون ڪاڍي چول ڪيونڪه ايئي نوڪروڻي رو ڏيڪرو مهاري ڏيڪري اِضحاق پيلو تاري ملڪيت رو وارث ڪونهي هوي.“ ¹¹ ايئي بات رو سنت ايرائيم ني تموم گهڻو ڏڪ هويو، ڪيونڪه اسماعيل پي اوئي رو آپرو ڏيڪرو هتو. ¹² پڻ ايشور سنت ايرائيم ني كهيو كه، ”تو آپري ڏيڪري هان آپري نوڪروڻي ري ڪري فڪر ني ڪر. جون شاري ٿني ڪي هي ايئوج ڪر ڪيونڪه جڪو وچن مهني ٿي شون ڪيئو هتو او اِضحاق ري پيڙهي ۾ پورو هوشي. ¹³ هون ايئي نوڪروڻي ري ڏيڪري اسماعيل شون پي هيڪ قوم نائينس ڪيونڪه او پي تارو ڏيڪرو هي.“

¹⁴ پيچي ڏن ساڪلي تارهي سنت ايرائيم ٻاتي هان پوڻي ري ڏيلي هاجرا ري ڪوئي تي راڪي هان اسماعيل ني پي اوئي پيلو بئير ڪيئو هان او اوٽ شون بئي گئي هان بيرسبح ري رڻ پت ۾ ايئا اوئا پتڪتي رئي. ¹⁵ جڏي ڏيلي رو پوڻي ختم هويو تو هاجرا اسماعيل ني هيڪي بڻ نيچا شونائي چوڙيو ¹⁶ هان آپ اوٽ شون ٿولي پيرا جائي پيشي رئي هان آپري من ۾ كهوڻ لاگي كه، ”هون ايئي ٻال ني مرتو جوئي ڪونهي شگتي.“ پيچي اوٽ او زور زور شون روئڻ لاگي. ¹⁷ هان چوڪرو پي ڏڪ هان تڪليف ري ڪري روتو هتو، جڏي ايشور اوئي چوڪري ري روئڻ رو هاڪو شُٽيو هان هيڪي فريشتي هاجرا ني آڪاش شون هيلو ڪري كهيو كه، ”هاجرا هاجرا، ٿني ڪي هويو هي؟ پيئاج ني، ڪيونڪه ايشور چوڪري رو روئڻ شُٽيو هي. ¹⁸ همي اُئي هان آپري ڏيڪري ني ڪڻ هان اوئي ني شنيال ڪيونڪه ايشور اوئي شون هيڪ موتي قوم ناشي.“ ¹⁹ پيچي ايشور ري مهربوني شون هاجرا ني هيڪ ڪوه ڏيڪيجڻ ۾ آيو. هان او اوٽ شون ڏيلي پوڻي ري پري لائي هان آپري ڏيڪري ني پيئالو. ²⁰ ايشور اسماعيل پيلو هتو. او رڻ پت ۾ رئي موتو هويو گيو هان تير هلاوڻ رو ڪاريگر

هيوو۔²¹ جڏي او فارانَ رِي رڻ پَت ۾ ريتو، تو اُوئي تيم اُوئي رِي ما مصر مُلڪ رِي هيڪي
چو ڪري شون اُوئي رو بيٺان ڪرايو۔

سنت ايرائيم هان ايملڪ بادشاه رِي بچ ۾ وچن۔

²² اُوئي ڏنن ۾ ايئون هيوو ڪه اُوئي مُلڪ رو بادشاه ايملڪ آڀري فوج رِي سردار فيڪل
پيلو سنت ايرائيم ڪيڏي آيو هان اُوئي ني ڪهيو ڪه، ”تاري شينگ ڪوم ڪار ۾ ايشور تي
پيلو هي۔²³ ايئي رِي شارو همي تُو مهِي شون ايشور رو شونش لي ڪه تُو ني مهِي شون ني
مهاري اولاد شون هان ني مهاري نسل شون دگا ڪريش، پڻ جڪي نموني شون مهِي تي
شون شون سلوڪ ڪري آڀرو فرض پورو ڪيو هي اُوئي نموني تُو پي آڀرو فرض پورو ڪري
مهِي شون هان ايئي مُلڪ شون، جڪي ۾ تُو پرديسي هي، وفادار هوئيش۔“²⁴ تڏي سنت
ايرائيم ڪهيو ڪه، ”هُون شونش ليئون هون۔“²⁵ پچي سنت ايرائيم ني ايملڪ بادشاه
هيڪي ڪوه رِي باري ۾ ميار ڏيني جڪي ني ايملڪ بادشاه رِي نوڪرون زوري ڪوشي ليو
هتو۔²⁶ ايملڪ بادشاه ڪهيو، ”مهني تو خبر ڪونهي ڪه ڪي آي ڪوم ڪيو هي هان
تي پي مهني ڪونهي شٽايو۔ هون تو آج پيلڪو گهمرو تي شون آي بات شون پليو۔“
²⁷ پچي سنت ايرائيم هان ايملڪ هيڪي بچي شون شونش ليو هان سنت ايرائيم اُوئي
شونش رِي نشوني شارو ايملڪ بادشاه ني ريون پڪري هان دور ڏينا۔²⁸ سنت ايرائيم مال
مئين شون ريون رِي شات مادي قليون ني ڌار ڪري چوڙيا۔²⁹ ايملڪ بادشاه اُوئي شون
پوچيو ڪه، ”ريون رِي ايئي شات مادي قليون ني ڌار ڪرڻ رو ٿارو ڪي مطلب هي۔؟“
³⁰ سنت ايرائيم بلتي ڏيني ڪه، ”تُو ريون را شات مادي قليا مهِي شون لي جڪو ايئي بات
ري گواهي هوشي ڪه ايئي ڪوه ني مهِي ڪوتريو هي۔“³¹ ايئي رِي ڪري اُوئي جگها رو
نون بيري سبح پڙيو جڪي رو مطلب هي ”شونش رو ڪوه“ ڪيونڪه اُوئون پئون اوڻ
شونش ليو هتو۔

³² بيرسبح رِي رڻ پَت ۾ شونش ليوڻ شون پچي ايملڪ بادشاه هان اُوئي رِي فوج رو
سردار فيڪل آڀري فلسطين رِي مُلڪ رِي حد شون پاچا بونا ڪيا۔³³ سنت ايرائيم اوڻ لوي
رو هيڪ بڻ پوڪيو هان ايشور شون پراٽنا ڪي، جڪو شروع شون لي آيون توڻي هي۔
³⁴ سنت ايرائيم تموم گهڻا ڏن فلسطين رِي مُلڪ ۾ رهيو۔

پيدائش آڏيا 22

ايشور رو سنت ايرائيم ني آزماوڻ

¹ ڪئينڪه ڏنُون سُون پڇي ايشور سنت ايرائيم ني آزمايو هان اوئي ني ڪهيو ڪه، ”ايرائيم ايرائيم“ اوئي بلتي ڏيني ڪه، ”مالڪ هون حاضر هون.“² تڏي ايشور ڪهيو ڪه، ”تو آڀري پياري ڏيڪري اِضحاق ني، جڪو ٿارو هيڪج وارث هي اوئي ني آپ پيلو لي مورياه ري ڏس ۾ جا هان اوٿ ري جبلون ۾ هيڪ جبل هون ٿني بتائينس، اوٿ اوئي ني شير بائي مهاري شارو ٻاڻن بليدون ڪر.“

³ پڇي ڏن ساڪلي تارهي سنت ايرائيم اُنيو هان آڀري ڏيڪري سنت اِضحاق هان بيئون نوڪرون ني پيلو ليئو هان ٻاڻن آلي بليدون ني ڪرڻ ري شارو لڪڙي بدائي گڏي تي سٿائي اوئي جگها ڏيشما بئير هويو جڪو ايشور اوئي ني سٿائي هتي.⁴ بيتي بيتي تيجي ڏن سنت ايرائيم ني او جبل الگي پونه سون ڏيڪيجڻ ۾ آيو.⁵ تڏي سنت ايرائيم آڀري نوڪر ني ڪهيو ڪه، ”تو ايتج گڏي ڪيڏي آپ مهني پئي ٻاپ ڏيڪرو اوٿ جائي ايشور ري پوجا پات ڪري پلي ٿون ڪيڏي پاڇا آئون هون.“

⁶ پڇي سنت ايرائيم بليدون ڪرڻ ري شارو لڪڙي آڀري ڏيڪري ني ڪٿائي هان آپ باشڏي ٻاڻن ري شارو ڪيٿالا هان چري هات ۾ لي هان پئي بئير هويا.⁷ پڇي سنت اِضحاق آڀري پتا سنت ايرائيم سون پوچيو ڪه، ”آبا“ اوئي بلتي ڏيني ڪه، ”ڏيڪرا ڪي بات هي؟“ اوئي ڪهيو ڪه، باشڏي هان لڪڙي تو هي، پڻ بليدون ڪرڻ ري شارو گهيتو ڪيٿ هي؟“⁸ سنت ايرائيم ڪهيو ڪه، ”ڏيڪرا ايشور آڇ بليدون ڪرڻ ري شارو گهيتي رو بندوبست ڪرشي.“ هان او پئي آگهي بيتا گيا.⁹ جڏي او اوئي جگها پگا جڪو ايشور اوئي ني بتائي هتي، تڏي سنت ايرائيم اوٿ بليدون ڪرڻ ري جگها ٺائي هان اوئي تي لڪڙي راڪي پڇي آڀري ڏيڪري سنت اِضحاق ني بوندي بليدون ڪرڻ ري شارو لڪڙيون ري ماڻي راڪيو.¹⁰ پڇي سنت ايرائيم چري لي هان آڀري ڏيڪري ني بليدون ڪرڻ ري شارو آڀرو هات بلايو.¹¹ تڏي آڪاش سون ايشور ري طرفون هيلو هويو ڪه، ”ايرائيم او ايرائيم“ اوئي بلتي ڏيني ڪه مالڪ هون حاضر هون.“¹² پڇي اوئي ڪهيو ڪه، ”تو آڀري ڏيڪري ني بليدون ني ڪر. هان اوئي ني ڪئين ني ڪر. ڪيونڪه همي مهني خبر هي ڪه تو مهني سون پيئاجي هي، ايني ري ڪري ٿي آڀري پياري ڏيڪري ني جڪو ٿارو هيڪج وارث هي اوئي ني مهني سون وڌيڪ ڪونهي شمجهو.“¹³ پڇي سنت ايرائيم لاري پاچل قوري تو هيڪ گهيتو ڏيڪيجڻ ۾ آيو، جڪي را سينگ ڊينگهرون ۾ ڦاٿولا هتا. تڏي اوئي جائي اوئي گهيتي ني جهاليو هان آڀري ڏيڪري ري جگها بليدون ڪيو.¹⁴ سنت ايرائيم اوئي جگها رو نون ايشور بندوبست ڪري هي، راڪيو ايني ري شارو آڇ ڏن توڻي اي ڪيتوٽون مشهور هي

که، ”ایشور آپري جبل تي بندوبست کړشي.“

¹⁵ پچي پلي آکاش شون ايشور ري طرفون سنت ايرائيم ني هيلو هويو هان کهيو که،
¹⁶ ”تو مهارو حکم مني هي هان آپري ډيکري ني جکو تارو پيارو هي مهې شون وديک
کونهي سمجهو، ايي ري کري مهې پي آپ شون شونش ليئو هي که،¹⁷ هون ثني
برکت ډينش هان تاري بيل بدائي آکاش ري تارون هان شوندر ري بيلو آلي کار کرينش
هان تاري اولاد آپري دشمنون ني هراشي هان اوئون ري شهرون تي قبضو کړشي¹⁸ هان
تاري اولاد ري وسيلي شون درتي ري سينگون منگون ني برکت ملشي، کيونکه تي مهارو
حکم منيو هي.“¹⁹ پچي سنت ايرائيم هان سنت اضحاق آپري نوکرون کيډي پاچا آيا
هان او پيلا هوئي بيرسبح ري رڼ پت ډيسا گيا هان اوټ جائي ريوټ لاگا.

سنت ايرائيم ري پائي نخور را اولاد

²⁰ کئينکه ډنون شون پچي سنت ايرائيم ني خبر پلي که اوئي ري پائي نخور ني آپري
لگائي ملکاھ شون ډيکرا جايا هي.²¹ نخور ري پيلکي ډيکري رو نون عوض هتو، پيجي
ډيکري رو نون بوز هان تيجي ډيکري رو نون قموایل هتو جکو ارام رو پتا هتو.²² نخور
ري پيجون ډيکرون را نون آي هي، کسد، جزو، فلداس، ادلاف، بيتوايل.²³ اي آئيي
سنت ايرائيم ري پائي نخور را ډيکرا هتا جکو اوئي ري لگائي ملکاھ شون جايا. بيتوايل
ري هيک ډيکري هتي جکي رو نون ربقا هتو.²⁴ نخور پيجو بيټان آپري بونهي شون کيئو
جکي رو نون روما هتو. اوئي مئين شون ډيکرا جايا. اوئون را نون طبع، جاحم، تخص هان
محکا هتو.

پيدائش آډيا 23

شاري ري موت هان سنت ايرائيم رو مکوم ري شارو بني ليوټ

¹ شاري هيک شئو ستاوي برش توټي جيتي ري.² هان او کنعان ملک ري شهر اربع،
مطلب حبرون شهر ري نيټکو شرگ واسط هوئي. سنت ايرائيم ني آپري لگائي ري ډ روتو
رهيو.³ پچي سنت ايرائيم آپري لگائي ري لاش شون ائي شهر ډيسا جتي قوم ري پنچائت
کيډي گيو هان اوئون ني کهيو که،⁴ ”هون ټون کيډي پرديسي هون، مهني مکوم ري
شارو کئينکه بني ډيو ايي ري کري که هون آپري لگائي ني بورون.“⁵ جتي قوم ري
منگون سنت ايرائيم ني بلتي ډيني که،⁶ ”مالکون، مهوري بات شئو. تي هيک موټا سردار
هو، مهوري مکومون مئين جکو پي سينگون شون شني جگها هووي اوټ تي آپري لگائي

نِي بُورِو- مهون ۾ ڪُڻ پي ٿونِي ڪونهي پالي-“

⁷ تڏي سنٽ ايرائيم اُنيو هانَ جتي قوم ري منڪون ني نوڻي اوئون را ٿورا منيا. ⁸ هانَ اوئون ني ڪهيو ڪه، ”جي ٿونري ايئون مرضي هي ڪه هون آڀري لڳائي ني ايت ٻورون تو ٿي ضحر ري ڏيڪري عفرون ني مهاري پارت ڪرو ⁹ ڪه او آڀري مڪفليا نون آڻي چُر جڪو بني ري مُد ۾ هي، او مهني سينگون ري روبرو پوري مول شون ڏي، ايئي ري ڪري ڪه او جگها مهوري مڪومون ري هووي-“ ¹⁰ اوئي بلا عفرون آڀري جتي قوم ري پنچائت پيلو شهر ري گهتي تي پينو هتو- اوئي اوئون سينگون ري روبرو سنٽ ايرائيم ني ڪهيو ڪه، ¹¹ ”سائين مهاري بات سُڻو، مول ري ڪوئي بات ڪونهي، هون او بني هانَ چُر ٿني مهاري قوم ري پنچائت ري روبرو ايڇ ڏيون هون- جا هانَ آڀري لڳائي رو لاش ٻور-“

¹² تڏي سنٽ ايرائيم پيمرڪو اوئون منڪون ري آگهي نوڙيو هانَ اوئون را ٿورا منيا. ¹³ هانَ اوئي پنچائت ري روبرو عفرون ني ڪهيو ڪه، ”مهرو عرض سُڻ، هون ٿني ايئي رو پورو مول ڏيون هون- او مهني شون لي رو تڏي جائي هون آڀري لڳائي رو لاش ٻورينش-“

¹⁴ عفرون سنٽ ايرائيم ني ڪهيو ڪه، ¹⁵ ”مهاري مالڪون، مهاري بات سُڻو، ايئي بني رو مول تو رڱو چار سُڻو تولا چوندي هي، پڻ مهوري بچ ۾ مول ري ڪوئي بات ڪونهي- ايئي ري ڪري ٿو جا هانَ آڀري لڳائي ني ٻور-“ ¹⁶ سنٽ ايرائيم عفرون ري بات مني هانَ پنچائت ري روبرو عفرون ني چار سُڻو تولا چوندي تولي ڏيني جڪو اوئي ٿيم رو رواج هتو-

¹⁷ ايئي نموني شون عفرون ري او بني جڪو مڪفليا نون ري چُر هتي او هانَ سينگ بڻ جڪو بني ۾ هتا- ¹⁸ او سينگ سنٽ ايرائيم ري ملڪيت هويا- جتي قوم را پنچ جڪو شهر ري ڌر تي هتا اوئي را گواه هويا- ¹⁹ پڇي سنٽ ايرائيم آڀري لڳائي شاري ني مڪفليا نون ري چُر ۾ ٻوري جڪو ڪنعان مُلڪ ري شومهن هانَ حبرون شهر ري نيلڪو هي- ²⁰ ايئي نموني او بني هانَ چُر جتي قوم ري پنچون ري طرفون مڪوم ري شارو سنٽ ايرائيم ري ملڪيت هوئي-

پيدائش آڏيا 24

سنٽ اِضحاق ري شارو موگ جوڻ

¹ سنٽ ايرائيم تموم گهڻو ٻوڍو هوڀو هانَ ايشور اوئي ني تموم گهڻي برڪت ڏيني- ² هيڪ ڏن سنٽ ايرائيم آڀري خاص نوڪر ني اٿايو جڪو اوئي ري سينگ ملڪيت ني سنپالتو اوئي ني ڪهيو ڪه، ”مهوري ريت هي ڪه ٿو مهاري اولاد ري پلائي شارو مهاري ساڻل تي آڀرو

هاٺ راک،³ هان ايشور رو شونس لي جڪو آڪاش هان ڌرتي رو ڌڻي هي ڪه ٿو مهاري ڏيڪري رو بيٺان ڪنعاني قوم ۾ ڪڏي پي ڪونهي ڪراوي.⁴ پڻ مهاري وطن هان مهاري آپري مائيترون ۾ جائي مهاري ڏيڪري اِضحاق ري شارو لڳائي لي آئي.“⁵ نوڪر اوئي شون پوچيو ڪه، ”جي ڪوئي چوڪري مهني پيلي اوڻ ري شارو راجي ني هووي، تو پچي هون ڪي ڪرون؟ ڪي هون تاري ڏيڪري ني آپ پيلو اوئي ملڪ ۾ لي جائون جيت شون ٿي آيا هو؟“⁶ سنت ايرائيم ڪهيو ڪه، ”ايئي بات ني ياد راکي ڪه ٿو مهاري ڏيڪري ني ڪڏي پي اوڻ ني لي جائي.“⁷ آڪاشي ايشور جڪو مهني آپري پتا ري گهر شون هان وطن شون ڪاڍي لايو هان جڪي مهني شون باتون ڪئي هان وچن ڪري ڪهيو ڪه، ’هون تاري اولاد ني اي ملڪ ڏينس.“ اوج ايشور اوڻ پڳڻ شون پيل ٿارو بندوبست ڪرشي. هان آپرو فريشتو ميلشي ايئي ري ڪري ڪه ٿو اوڻ شون مهاري ڏيڪري ري شارو لڳائي لي آوي.⁸ جي او ٿي پيلي اوڻ ري شارو راجي ني هووي تو پچي ٿو ايئي وچن شون چوتلو هي. پڻ مهاري ڏيڪري ني اوڻ ني لي جائي.“⁹ پچي اوئي نوڪر آپرو هات آپري مالڪ سنت ايرائيم ري ساٿل تي راکيو هان وچن ڪيو ڪه، ”هون ايئوج ڪرينس.“¹⁰ تڏي اوئي نوڪر آپري مالڪ سنت ايرائيم ري ڏينولي شني شني بشتون ليئي هان آپري مالڪ ري اوننون مئين شون ڏشون اوننون تي رکائي هان بيجون نوڪرون ني آپ پيلا لي، ارام نحران ري ڏس ۾ اوئي شهر ۾ گيو جيت سنت ايرائيم رو پائي نحر ريتو.¹¹ جڏي او اوئي شهر ري نيلڪو پڳو تو اوئي شهر ري باهر هيڪ ڪوه ري نيڙو آپري اوننون ني پيماليا. او شام ري بلا هتي جڏي لڳائي ڪوه تي پوڻي پرڻ آوي.¹² تڏي اوئي پراٿنا ڪي ڪه، ”او ايشور، مهاري مالڪ سنت ايرائيم را ايشور، آج مهني ڪامياب ڪري هان مهاري مالڪ تي مهربون هوئي.“¹³ هون ايئي ڪوه ڪيڍي ايو هون هان شهر ري چوڪري پوڻي پرڻ آشي.¹⁴ جي ايئون هووي هان جڏي هون ڪي چوڪري ني ڪونه ڪه، ”آپرو گهلو اُتار تو هون پوڻي پيئون. هان او ڪشي ڪه، ’لي پي هان هون تاري اوننون ني پي پيٿائينس‘ تو او چوڪري جڪي ني ٿي آپري بونهي اِضحاق ري شارو چڱي هي. جي ايئون هويو تو مهني خبر پلشي ڪه ٿو مهاري مالڪ تي مهربون هي.“¹⁵ او اي پراٿنا مونگتوئي هتو ڪه هيڪ چوڪري آئي جڪي رو نون ربقا هتو او آپرو گهلو لي آئي. او بيتوايل ري ڏيڪري هتي، بيتوايل سنت ايرائيم ري پائي نحر رو ڏيڪرو هتو جڪو ملڪا شون جايو هتو.¹⁶ او چوڪري تموم گهڻي ڦوڙي هان آيو توڻي ڪناري هتي. او ڪوه تي پوڻي پرڻ آئي هان آپرو گهلو پري پاچي جاوڻ لاڳي.¹⁷ تڏي او نوڪر هلي ڪاڍي اوئي چوڪري ڪيڍي گيو هان اوئي ني ڪهيو ڪه، ”مهربوني ڪري

مهني آپري گهلي شون ٿو ٿيو پوئي پيٺال۔“¹⁸ تڏي اُوئي چوڪري بلتي ڏيني ڪه، ”ليئو پوئي پيئو۔“ هان اُوئي چوڪري آپري گهلي شون اُوئي ني پوئي پيٺاليو۔¹⁹ جڏي او پوئي پيٺالي رئي تو اُوئي چوڪري ڪهيو ڪه، ”هُون ٿونري اونئون ري شارو پوئي پري پري لائينس جتري توڻي او پوئي پيئي ڏنو ني ڪري۔“²⁰ اُوئي چيڪائي ڪري آپري گهلي رو پوئي ناڍي ۾ نويو هان چيڪي چيڪي ڪوه شون پوئي پري، اُوئي ري سينگون اونئون ني پيٺاليو۔²¹ سنت ايرائيم رو نوڪر چپ چاپ اُوئي ني جوتو رهيو هان آپري من ۾ شوچڻ لاگو ڪه، ”ايشور مهارو پينڌو ڪامياب ڪيئو هي جون نا؟“

²² جڏي اونئون پوئي پيئي هئو ڪيئو تو اُوئي نوڪر آڏي تولي شوني ري نٿ هان ڏس تولا شوني ري بي چوٽڪي ڪاڏئي،²³ هان اُوئي ربقا شون پوچيو ڪه، ”تو ڪيري ڏيڪري هي؟ ڪي ٿون ڪيڏي مهوري ريوڻ ري ڪئينڪه جگها هي؟۔“²⁴ اُوئي بلتي ڏيني ڪه، ”مهاري ابا رو نون بيتوايل هي هان مهاري ڏاڏي رو نون نحور هي هان مهاري ڏاڏي رو نون ملڪا هي۔“²⁵ مهون ڪيڏي ٿونري ريوڻ شارو جگها پي هي هان ٿونري اونئون ري شارو بوھ هان گاش پي هي۔“²⁶ تڏي اُوئي منڪ ايشور رو شڪر ڪيئو۔²⁷ هان ڪهيو ڪه، ”ايشور، مهاري مالڪ سنت ايرائيم ري ايشور ري بڪوڻ هووي، جڪو مهاري مالڪ شون ديالو هان وفادار رهيو۔ جڪي مهاري مالڪ ري مائيترون ۾ اوڻ ۾ مهاري مدد ڪي۔“

²⁸ پچي او چوڪري چيڪي چيڪي آپري گهري گئي هان آپري ما هان آپري شينگ گهر ري پاتيون ني سٽايو۔²⁹ ربقا رو هيڪ پائي هتو جڪي رو نون لابن هتو۔³⁰ جڏي اُوئي آپري بين ني نٿ هان چوٽڪي پريولي ڏيني هان اي شينگ بات سٽي تو او ناشتو ڪوه ڏيما گيو هان جويو ڪه سنت ايرائيم رو نوڪر آپري اونئون شودو آيون توڻي ايو هي۔³¹ لابن اُوئي ني ڪهيو ڪه، ”ايشور ٿوني برڪت ڏيني هي۔ ٿي ايت ڪيئون اڀا هو، سائين گهري هالو۔ مهوري گهر ۾ ٿونري شارو هان ٿونري اونئون ري شارو تموم گهڻي جگها هي۔“³² سنت ايرائيم رو نوڪر لابن پيلو اُوئي ري گهري گيو هان لابن اُوئي ري اونئون شون سيمون اُتاريو هان اوئون ني گاش بيجو ڏنو۔ پچي سنت ايرائيم ري نوڪر ني هان پيلي آيوئي منڪون ني هات مونڏا ڌوئڻ ري شارو پوئي لائي ڏينو۔³³ پچي اُوئي ٻائي لائي ڏيني، پڻ سنت ايرائيم ري نوڪر ڪهيو ڪه، ”جتري توڻي هون آپري اوڻ ري خير خبر ني سٽائون اُتري توڻي هون ٻائي ڪونهي ڪائون۔ لابن ڪهيو ڪه، ”پلي بات هي، ٿي سٽائو“³⁴ تڏي اُوئي ڪهيو ڪه، ”هُون سنت ايرائيم رو نوڪر هون۔“³⁵ ايشور مهاري مالڪ ني تموم گهڻي برڪت ڏيني هي، او تموم موتو امير منڪ هوئي گيو هي۔ هان ايشور اُوئي ني ريڏون پڪري هان ڍور ڍگا،

شَوَن، چوندِي هانَ نوڪر چاڪر ڏنا هِي. ³⁶ مهاري مالڪ رو هيڪ ڏيڪرو هِي جڪو اُوئي ني بُودايي ۾ اُوئي ري لڳائي ساري شون جايو هانَ مهاري مالڪ آڀري شينگ مال ملڪيت آڀري ڏيڪري ني ڏي چولي هِي. ³⁷ مهاري مالڪ مهني وچن ڏينو هِي ڪه، ”مهاري ڏيڪري رو بيٺان ڪنعاني منڪون ۾ ني ڪرائي جڪون ري ملڪ ۾ مهني رُون هون. ³⁸ پڻ تُو مهاري پتا ري مائيترون هانَ مهاري عزيزون ڪڍي جائي هانَ مهاري ڏيڪري ري شارو لڳائي لي آئي.“ ³⁹ تڏي مهني آڀري مالڪ شون پوچيو ڪه، ”جي او چوڪري مهني پيلي ني آوي تو؟“ ⁴⁰ ايت اُوئي بلتي ڏيني ڪه، ”ايشور جڪي لاري هون بيتو رهيو هون، او آڀرو فريشتو ٿي پيلو ميلشي هانَ او تاري پينڏي ني ڪامياب ڪرشي. تُو مهاري پتا ري پريوار هانَ مهاري عزيزون ۾ مهاري ڏيڪري ري شارو لڳائي لي آئي. ⁴¹ جڏي تُو مهاري پريوار ۾ پڳيس هانَ جي او منڪ چوڪري ڏيوڻ شون نا ڪري، تو پچي تُو مهاري وچن شون چوتلو هِي.“ ⁴² جڏي هون گوھ ري نيلڪو پڳون تو مهني ايشور شون پرائنا ڪي ڪه، ”او ايشور، مهاري مالڪ سنت ايرائيم را ايشور مهاري پينڏي ني ڪامياب ڪرو. ⁴³ هون ايئي گوھ ڪڍي اُو هون هانَ جي ڪوئي چوڪري پوڻي پرڻ آوي هانَ هون اُوئي ني ڪونه ڪه، مهني آڀري گهلي شون پوڻي پيٺال. ⁴⁴ هانَ او مهني ڪي ڪه، ’ليئو پوڻي پيو هانَ هون تونري اوننون ني پي پوڻي پيٺالينس‘، تو او چوڪري جڪي ني ايشور مهاري مالڪ ري چوڪري ري شارو چڱي هِي، ⁴⁵ هون من ۾ اي پرائنا ڪرتوئي هتو تو تونري ۾ ربقا آڀرو گهلو لي آئي هانَ گوھ شون پوڻي پرڻ ڀريو. تڏي مهني اُوئي ني ڪهيو ڪه، ’مهربي شون مهني ٿوليو پوڻي پيٺال.‘ ⁴⁶ اُوئي گهلو راڪي مهني ڪهيو ڪه، ’ليئو پوڻي پيو هانَ هون تونري اوننون ني پي پوڻي پيٺالينس.‘ مهني پوڻي پيو هانَ اُوئي مهاري اوننون ني پي پوڻي پيٺاليو. ⁴⁷ پچي مهني اُوئي شون پوچيو ڪه، ”تُو ڪيري ڏيڪري هِي؟“ اُوئي بلتي ڏيني ڪه، ’مهاري ابا رو نون بيتوايل هِي، مهاري ڏاڏي رو نون نحور هِي هانَ مهاري ڏاڏي رو نون ملڪا هِي.‘ پچي مهني اُوئي ري ناک ۾ نٽ هانَ هاڻون ۾ چوڻڪي پرائي. ⁴⁸ پچي مهني ايشور ني نمسڪار ڪيو هانَ آڀري مالڪ سنت ايرائيم ري ايشور ري ٻڌائي ڪي جڪو مهني صحيح مارگ شون لي آيو ايئي ري ڪري ڪه، ”مهاري مالڪ ري پائي ري پوتري ني اِضحاق شون بيٺان ڪراوڻ ري شارو لي جائون. ⁴⁹ همي جي ٿي مهاري مالڪ ري پايي ني راڪو تو اُوئي تي مهربي ڪرو هانَ شُٽائو، جي نا تو هون ڪيت بيجڻ جائي ٻال ري جانچ ڪرون.“ ⁵⁰ تڏي لابن هانَ بيتوايل ڪهيو ڪه، ”اي بات تو ايشور ري طرفون هِي ايئي ري شارو مهني نا ڪونهي ڪري سگهتا. ⁵¹ پلي ٿي ربقا ني آپ پيلي لي جايا هانَ جون ايشور ڪهيو هِي، آڀري مالڪ ري

ڏيکري سون اوئي رو بيان ڪرايا۔“⁵² تڏي سنت ايرائيم ري نوڪر اوئون ري اي باتون سُڻي تو اوئي ايشور رو شڪر ڪيو هان اوئي ني نمسڪار ڪيو۔⁵³ پڇي اوئي ربقا ني سوني، چوندي را گيٽا هان گايا ڏينا هان اوئي ري پائي هان ما ني پي قيمتي شوڪلي ڏيني۔⁵⁴ سنت ايرائيم ري نوڪر هان اوئي پيلا آيوئي مينڪون ٻائي کاڌي هان رات اوڻج رهيا۔ جڏي ڏن اگو تو سنت ايرائيم ري نوڪر ڪهيو ڪه، ”همي مهني مهاري مالڪ ڪيڍي پاڇو جاوڻ ڏيو۔“⁵⁵ پڻ ربقا ري پائي هان ما اوئي نوڪر ني ڪهيو ڪه، ”ربقا ني گهٽ ۾ گهٽ ڏس ڏن مهون ڪيڍي ريوڻ ڏيو هان اوئي سون پڇي پلي ٿي آپ پيلي لي جايا“⁵⁶ نوڪر ڪهيو ڪه، ”مهني ني پالو ڪيونڪه ايشور مهارو پيندو ڪامياب ڪيو هي ايئي ري ڪري هتون مهني مهاري مالڪ ڪيڍي جاوڻ ڏيو۔“⁵⁷ اوئون ڪهيو ڪه، ”مهني چوڪري ني اٿائي پوڇون هون ڪه، اوئي ري ڪي مرضي هي؟۔“⁵⁸ پڇي اوئون ربقا ني اٿائي اوئي سون پوڇيو ڪه، ”ڪي تُو هتون ايئون پيلي جائيس؟“ اوئي بلتي ڏيني ڪه، ”هاوي، جون ٿوري مرضي۔“⁵⁹ پڇي اوئون ربقا ني هان اوئي ري ٻونهي ني جڪو اوئي ري اگي سون شيوا چاڪري ڪرتي، جاوڻ ري موڪل ڏيني۔⁶⁰ هان اوئون ربقا ني اي آشير واد ڏيني ڪه، ”ٻائي، تُو سدائين سُڪي ري، ٿاري تموم گهڻي اولاد هووي هان ٿاري اولاد آڀري دشمنون تي بادشاهي ڪري۔“⁶¹ پڇي ربقا آڀري ٻونهيون پيلي اونون تي پيني هان سنت ايرائيم ري نوڪر پيلي بئير هوئي۔

⁶² اوئي ڏنون ۾ سنت اِضحاق اوئي جگها تي آيو جڪي ني ”شينگ ڪئينڪه ڏيڪڻ آلي ايشور رو ڪوه“ ڪي هي۔ سنت اِضحاق ڪنعان مُلڪ ري ڏڪڻ ۾ ريتو۔⁶³ هيڪ ڏن او شام رو شوچ بيچار ڪرڻ ري شارو ٻني ڏيسا گيو هان جڏي اوئي شومهو ڏينو تو اوئي ني اونون ري قطار ڏيڪيجڻ ۾ آئي۔⁶⁴ هان جڏي ربقا سنت اِضحاق ني ڏينو تو او اونٽ سون نيچا اُتري⁶⁵ هان نوڪر سون پوڇيو ڪه، ”ٻني ۾ او ڪڻ هي جڪو آڀون ني جوڻ ري شارو آوي پڙيو؟“ نوڪر بلتي ڏيني ڪه، ”او مهاري مالڪ رو ڏيڪرو هي۔“ تڏي ربقا گونگنو ڪايو۔⁶⁶ پڇي اوئي نوڪر شينگ خبر چار سنت اِضحاق ني سُڻائي۔⁶⁷ پڇي سنت اِضحاق ربقا ني آڀري ما شاري ري تنبو ۾ لي گيو هان اوئي سون بيان ڪيو۔ سنت اِضحاق ربقا سون پريم ڪرڻ لاگو هان او آڀري ما ري مرڻ رو ڏڪ پونٿري گيو۔

پيدائش آڏيا 25

سنت ايرائيم ري موت هان ايشور رو سنت اِضحاق ني برڪت ڏيوڻ۔

¹ سنت ایرائیم هیک پیجو بیان آپری بونهی شون کئیو جکی رو نون قطورا هتو. ² قطورا شون آی ڏیکرا جایا، زمران، یقسان، مدان، مدیان، اسباق هان شوخ. ³ یقسان را بی ڏیکرا آی هئی، سبا، ددان، ددان را ڏیکرا آی هئی، اسوری، لطوسی هان لومی. جکی شون اسوری، لطوسی، هان لومی قومون هوئی. ⁴ مدیان را ڏیکرا آی هئی، عیفا، عفر، حنوک، ایداع هان الدوعا. آی شینگ قطورا ری اولاد هتی.

⁵ سنت ایرائیم کیدی جکو بی ملکیت هتی، اوئی او شینگ آپری ڏیکری سنت اِضحاق نی ڏینی.

⁶ پٽ سنت ایرائیم را او ڏیکرا جکو اوئی ری بونهیون شون هويا، اوئون نی پی گهٽو کئینکه ڏینو هان آپری جیتی جی اوئون نی آپری ڏیکری سنت اِضحاق شون ڌار کری کنعان مُلک ری اوگوٽی پاشی بیئر کری چوٽیا.

⁷ سنت ایرائیم ری شینگ عمر هیک شئو پنجهتر برش هتی. ⁸ هان او تموم گهٽو بویدو هويو هان موتی جمار ۾ شرگ واسی هويو هان آپرون پاپ ڏاڏون شون جائی ملیو. ⁹ اوئی ری ڏیکرون سنت اِضحاق هان اسماعیل اوئی نی مکفلیا نون ری هیکی چُر ۾ بوریو جکو ممری نون ری منک ری بنی ری نیلکو صوحر حتی ری ڏیکری عفرون ری بنی ۾ هئی. ¹⁰ آی او بنی هئی جکو سنت ایرائیم حتی قوم شون مول لی هتی. اوٽج سنت ایرائیم هان شاری نی بُوریا. ¹¹ سنت ایرائیم ری مرٽ شون پچی ایشور اوئی ری ڏیکری سنت اِضحاق نی تموم گهٽی برکت ڏینی هان او اوئی جگها تی ریوٽ لاگو جکی نی شینگ کئینکه ڏیکڻ آلی ایشور رو کوه، کئی هئی.

اسماعیل را اولاد

¹² آی بات سنت ایرائیم ری ڏیکری اسماعیل ری باری ۾ هئی، جکو شاری ری بونهی هاجرا شون جایو هتو، جکو مصر مُلک ری هتی. ¹³ اسماعیل را بارهی ڏیکرا هتا جکون را نون ترتیب شون ایئون هئی، نبایوت، قیدار، ادبئیل، مبسام، ¹⁴ مشماع، ڏوما، مسا، ¹⁵ حدد، تیما، یطور، نفیس هان قدما. ¹⁶ اسماعیل را ایچ بارهی ڏیکرا آپری آپری قبیلی را سردار هويا هان جیت جیت او ریا اوئون جگهائون را نون اوئون ری نون تی راکیا گیا. ¹⁷ اسماعیل ری شینگ عمر هیک شئو ستنی برش هتی تڏی او مری گیو هان آپرون پاپ ڏاڏون شون جائی ملیو. ¹⁸ اسماعیل را اولاد حویلا شون شور ری بچ آلی ڏس ۾ ریتا، جکو اسور مُلک ڏیشا جاوڻ آلی مارگ تی مصر مُلک ری حد توٽی هتی. اسماعیل را اولاد مُخالفت ری کری سنت اِضحاق ری اولاد شون ڌار ریتا.

سنت اِضحاق رِي دِيڪرون عيسو هان يعقوب رو جنم

¹⁹ آي بات سنت اِپرائيم رِي دِيڪري اِضحاق رِي باري ۾ هي، اِضحاق سنت اِپرائيم رو دِيڪرو هتو. ²⁰ سنت اِضحاق جڏي چاليس برش رو هتو تو اُوئي رو بيٺان ربقا نون رِي چوڪري سون هويو، ربقا بيتوايل رِي دِيڪري هان لابن رِي بين هتي. هان او پيئي ارامي قوم سون هتا هان فدان ارام رِي دس ۾ ريوڻ آلا هتا. ²¹ سنت اِضحاق رِي لُگائي ربقا بونجڪي هتي. اُوئي رِي اولاد رِي شارو سنت اِضحاق ايشور سون پراٺا ڪي، ايشور اُوئي رِي پراٺا سُڻي هان اُوئي رِي لُگائي ربقا اُميد سون هوي. ²² جنم ديوڻ سون پيل ربقا ني ايئون لاگتو هتو ڪه اُوئي رِي پيت ۾ بي ٻال آپت ۾ بلهيجي پليا. تڏي اُوئي ڪهيو ڪه، ”جي مهِي سون ايئوج هوڻڻ آڻو هتو تو هون اُميد سون ڪيئون هوي؟“ هان پچي اُوئي ايئي بات رِي باري ۾ ايشور سون پراٺا ڪي ڪه، ”مهِي سون ايئون ڪيئون هوي وو.“ ²³ تڏي ايشور اُوئي ني ڪهيو ڪه،

”تاري پيت ۾ بي دِيڪرا هي،

هان اوئون بيئون دِيڪرون سون بي قومون جنم لشي.

هيك قوم بيچي قوم سون طاقت آلي هوشي.

موئي دِيڪري رِي قوم ننڍي دِيڪري رِي قوم رِي شيوا ڪرشي.“

²⁴ جڏي ٻال جڙڻ رو تيم آيو تو ربقا پيلو دِيڪرون رو جڙيو. ²⁵ جڪو دِيڪرو پيل جايو اُوئي رو رنگ راتو هتو هان اُوئي رِي سڄي ڏيل تي ٻال ئي ٻال هتا، ايئي رِي ڪري اُوئي رو نون عيسو راڪيو، جڪي رو مطلب هي ’ٻالون آڻو‘. ²⁶ اُوئي سون پچي بيچو دِيڪرو جايو تو اُوئي عيسو رِي کڻي ني جهالي، ايئي رِي ڪري اُوئي رو نون يعقوب راڪيو، جڪي رو مطلب هي ’کڻي جهالڻ آڻو‘ جڏي سنت اِضحاق را پيئي دِيڪرا جايا تو اُوئي تيم اُوئي رِي عمر سن برش هتي.

عيسو رو آپري موئي هوڻڻ رو حق ڏال رِي بدلي يعقوب ني ديوڻ

²⁷ پچي او چوڪرا موتا هويا. اوئون ۾ عيسو موتو شڪاري هويو هان اُوئي ني جهنگ هان رڻ پت ۾ ريوڻ وٺو. پڻ يعقوب اهڙو ڪونهي هتو، اُوئي ني تنهو ۾ ريوڻ وٺو. ²⁸ سنت اِضحاق عيسو سون پريم ڪرتو ڪيونڪه او اُوئي ني شڪار رو مونس ڪلاوتو، پڻ ربقا عيسو سون وڌيڪ يعقوب ني پريم ڪرتي.

²⁹ هيك ڏن يعقوب مسور رِي ڏال روندتو هتو هان عيسو شڪار سون نالي هات پاچو آيو هان اُوئي ني تموم گهڻي بؤڪ لاگوئي هتي. ³⁰ عيسو، يعقوب ني ڪهيو ڪه، ”پائي ايئي

راتي راتي شاگ مئين شون ڪئينڪه مهني پي ڏي ڪيونڪه بُوڪ شون مهارو شاش نڪري هي۔“ ايئي ري شارو عيسو رو نون اڏوما هويو جڪي رو مطلب هي ’راتو۔‘³¹ تڏي يعقوب عيسو ني ڪهيو ڪه، پلي بات هي ايئي ري بدلي ’پيل تو آڀري موٽي هوئڻ رو حق مهني ڏي چوڻ۔‘³² عيسو ڪهيو ڪه، ’جو ادا، هون تو بُوڪ شون مروڻ هون هان موٽي هوئڻ رو حق مهاري ڪهڙي ڪوم آشي؟‘³³ تڏي يعقوب ڪهيو ڪه، ’پيل تو شونش لي‘ هان عيسو شونش ليئو هان آڀري موٽي هوئڻ رو حق يعقوب ني ڏي چوڙيو۔³⁴ پڇي يعقوب عيسو ني ٻائي هان مسور ري ڏال ڪاوڙ ري شارو ڏيني، او ڪائي پيئي ائي بوهو گيو۔ اهڙي نموني شون عيسو آڀري موٽي هوئڻ ري حق رو قدر ڪونهي ڪيو۔

پيدائش آڏيا 26

سنت اِضحاق رو جرار شهر لڏي جاوڻ

¹ جون سنت ايرائيم ري تيم ڪال پڙيو هتو، ايتوج بيسرڪو اوئي ڏس ۾ ڏڪال پڙيو۔ تڏي سنت اِضحاق فلسطين ملڪ ري بادشاهه ايمملڪ ڪڍي جرار شهر ۾ گيو۔² ايشور سنت اِضحاق ني درشن ڏي ڪهيو ڪه، ’تو مصر ملڪ ڏيسا ني جائي پڻ جون هون ٿي ڪونه ايتوج ڪر۔³ تو ايئي ڏس ۾ ڪئينڪه تيم ري۔ هون ٿي پيلو هون هان ٿي برڪت ڏينس۔ هون ٿي هان ٿاري پيڙهي ني اي شينگ ملڪ ڏينس هان مهني جڪو شونش ٿاري پتا ايرائيم شون ليئو هتو اوئي ني پورو ڪرينس۔⁴ هون ٿي اتر تو اولاد ڏينس، جتر آڪاش ۾ تارا هي۔ هون اي شينگ ملڪ ٿاري نسل ني ڏينس هان ڌرتي را شينگ منڪ ٿاري نسل ري وسيلي شون برڪت حاصل ڪرشي۔⁵ هون اي شينگ ٿاري پتا ايرائيم ري ڪري ڪرينس، ڪيونڪه اوئي مهاري باٽون مني هان مهارو ڪيوڻ ڪيو۔‘⁶ ايئي نموني شون سنت اِضحاق جرار شهر ۾ ريوڻ لاگو۔⁷ هان جڏي اوت ري منڪون سنت اِضحاق شون ربعا ري باري ۾ پوڇيو تو اوئي ڪهيو ڪه، ’او مهاري بين هي‘ او ربعا ني آڀري بين ڪيوڻ شون پيئاجو ڪه ڪيت اوئي ري ڪري منڪ مهني ماري ني چوڻي، ڪيونڪه ربعا تموم گهڻي ڦوڙي هتي۔

⁸ جڏي سنت اِضحاق ني اوت ريتي تموم گهڻا ڏن هويا تو هيڪ ڏن ايتون هويو ڪه فلسطي قوم ري بادشاهه ايمملڪ آڀري محلات ري دري مئين گلو ڪاڍي جويو ڪه سنت اِضحاق هان ربعا ڏي لڳائي پيئي آڀت ۾ ڪت پت ڪري رهيا هي۔⁹ تڏي ايمملڪ بادشاهه سنت اِضحاق ني اڻائي ڪهيو ڪه، ’جڪي لڳائي ني تو آڀري بين ڪيتو او تو ٿاري لڳائي

هي. ٿي ڪيئون مهڻي شون ڪوڙ ٻوليو؟“ سنت اِضحاق بلتي ڏيني ڪه، ’ڪيونڪه مهڻي پي هتو ڪه ڪيت اِئي رِي ڪري منڪ مهڻي ماري ني چوڻي.“¹⁰ اَيمَلڪ بادشاه ڪهيو ڪه، ”ٿي مهون شون اِئون ڪيئون ڪيئو؟ ڪيونڪه ڪيئي پي اي خبر ڪونهي ڪه اي ٿاري لڳائي هي جي ڪوئي ٿاري لڳائي شون بچڙائي ڪرون تو، تو پچي ٿاري اِئي غلطي رِي ڪري مهڻي ڏوهي هوونتو؟“¹¹ اِئي شون پچي اَيمَلڪ بادشاه اي پڙهو ڏياريو ڪه، ”جڪو پي سنت اِضحاق جون اوئي ري لڳائي ني هات لگاشي، تو اوئي ني موت ري گهات اُتاريو جاشي.“

¹² اوئي برش سنت اِضحاق اوئي مُلڪ ۾ بني ڪي هان ايشور اوئي ني تموم گهڻي برڪت ڏيني هان اوئي رو فصل تموم گهڻو سُنو هويو. ¹³ اوئي رو ڏن مال بدتو گيو هان او موتو امير منڪ هوئي گيو. ¹⁴ اوئي ڪيڍي ريون پڪري هان ڊگي ڊگا هان تموم گهڻا نوڪر چاڪر هتا. اِئي ري ڪري فلسطي قوم را منڪ اوئي شون سال ڪرڻ لاگا. ¹⁵ او شينگ ڪوه جڪو اوئي ري پتا سنت اِيرائيم آپري نوڪرون شون ڪوترايا هتا، اوئون ني فلسطي قوم ري منڪون متي شون بُوري بند ڪري چوڙيا. ¹⁶ پچي اَيمَلڪ بادشاه سنت اِضحاق ني ڪهيو ڪه، ”تو ايت شون جا رو ڪيونڪه تُو مهون شون ڏاڍو هويو رو.“¹⁷ پچي سنت اِضحاق اوٽ شون بئير هويو هان جرار ري ميدون ۾ جائي آرا تنبو لگايا هان اوٽج ريوڻ لاگو.

¹⁸ سنت اِضحاق اوئون ڪوهون ني پيشرڪا ڪوترايا جڪو اوئي ري پتا سنت اِيرائيم ري ڏنون ۾ ڪوترايا هتا هان جڪون ني فلسطي قوم ري منڪون سنت اِيرائيم ري موت شون پچي بُورائي چوڙيا هتا هان اوئي را اوج نون راکيا جڪو اوئي ري پتا سنت اِيرائيم راکيا هتا. ¹⁹ جڏي سنت اِضحاق را نوڪر اوئي ميدون ۾ پوڻي ري شارو ڪوه ڪوترا هتا تو اوئون ني اوٽ پوڻي ري تلامي لادي. ²⁰ نڌي جرار شهر ري ڌنارون سنت اِضحاق ري ڌنارون شون جهيڙو ڪيئو هان ڪهيو ڪه، ”اي ڪوه تو مهورو هي“ اِئي ري ڪري سنت اِضحاق اوئي ڪوه رو نون ’عسق رو ڪوه‘ راکيو، جڪي رو مطلب هي ’جهيڙي رو ڪوه‘. ²¹ پچي پڙي سنت اِضحاق ري نوڪرون هيڪ پيجو ڪوه ڪوتريو، پڻ او اوئي ڪوه ري اوٽ را ڌنارون جهيڻو ڪرڻ لاگا. اِئي ري ڪري سنت اِضحاق اوئي رو نون ستنا رو ڪوه راکيو، جڪي رو مطلب هي ”ڏشميني رو ڪوه.“²² پچي سنت اِضحاق اوٽ شون پچي جگها تي بُهو گيو هان اوٽ جائي هيڪ پيجو ڪوه ڪوترايو، جڪي تي اوٽ ري ڌنارون ڪوئي جهيڙو ڪونهي ڪيئو. اِئي ري ڪري سنت اِضحاق اوئي رو نون رحوبوت رو ڪوه راکيو جڪي رو مطلب هي ’ڪلي جگها رو ڪوه‘ هان اوئي ڪهيو ڪه، ”ايشور همي مهوني ريوڻ ري شارو جگها

ڏيئي هي هان مهني ايني ملڪ ۾ بدتا جاشون۔“

ايشور رو پلي سنت اِضحاق شون برکت رو وچن

²³ سنت اِضحاق اوت شون بيرسبح شهر ڏيسا بُوئو گيو۔²⁴ ايشور اوتج رات اوئي ني درشن ڏينو هان ڪهيو ڪه، ”هُون تاري پتا ايرائيم رو ايشور هون۔ تُو ني بيٺاج، ڪيونڪه هون تاري پيلو هون۔ هون تني برکت ڏينس هان آپري پونهي ايرائيم ري ڪري تاري بيل بدائينس۔“²⁵ تڏي سنت اِضحاق پليدون ري شارو اوت هيڪ جگها نائي هان ايشور ري پوجا پات ڪي۔ پچي اوئي آپرو تنبو اوتج لگايو هان آپري نوڪرون شون هيڪ ڪوه ڪوترايو۔

ايملڪ بادشاه رو سنت اِضحاق شون ناھ

²⁶ ايملڪ بادشاه آپري خاص وزير اخوزت هان آپري فوج ري سردار فيڪل ني پيلو لي جرار شهر شون سنت اِضحاق ڪي آيو۔²⁷ سنت اِضحاق اوئي شون پوچيو ڪه، ”تُو تو مهني شون دشمني راڪي هي هان تني مهني آپري ڏس شون پي ڪاڏي چوڙيو هتو، همي تُو مهني ڪي ڪيئون آيو هي۔؟“²⁸ ايملڪ بادشاه بلتي ڏيئي ڪه، ”مهوني خبر پلي هي ڪه ايشور تني پيلو هي۔ ايني ري ڪري مهورو خيال هي ڪه ڪيئون ني مهني تني شون شونس لي وچن ڪرون²⁹ ڪيونڪه مهون تني شون شون سلوڪ ڪيئو هان صحيح سلامت بئير ڪيئو هان همي ايشور تني تموم گهڻي برکت ڏيئي هي۔ همي آبي ڪيئون ني آي ناھ ڪرون ڪه جڪي نموني شون مهون تني ڪوئي نقصون ڪونهي ڏينو، اوئيج نموني تُو پي مهورو ڪوئي نقصون ڪونهي ڪري۔“³⁰ پچي سنت اِضحاق اوئون ري ميموڻي ڪي هان اوئون ڪاڏو پيئو۔³¹ پچي ڏن او شاڪلي تارهي اُنيا هان هيڪي پيجي شون شونس ليئا هان پچي سنت اِضحاق اوئون ني اوت شون موڪل ڏي بئير ڪيئا هان او خيريت شون بونا گيا۔³² اوئيج ڏن سنت اِضحاق آپري نوڪرون ني ڪهيو ڪه، ”جڪو ڪوه مهون ڪوتريو هتو، اوئي ۾ پوڻي نڪريو هي۔“³³ تڏي سنت اِضحاق اوئي ڪوه رو نون بيرسبح راڪيو جڪي رو مطلب هي ’شونس رو ڪوه‘ هان پچي جڏي اوت شهر نهيو تو اوئي شهر رو نون آج ڏن توڻي بيرسبح هي۔

سنت اِضحاق ري موڻي ڏيڪري عيسو رو ڌاري قوم ۾ بيٺان ڪرڻ

³⁴ جڏي عيسو چاليس برش رو هويو تو اوئي جتي قوم ري پيئون چوڪريون شون بيٺان ڪيئا۔ هيڪ بيرن نون ري منڪ ري ڏيڪري يودت هان پيجي ايلون ري ڏيڪري بشامت شون بيٺان ڪيئو۔³⁵ عيسو رو جتي قوم ري چوڪريون شون بيٺان ڪرڻ ري ڪري اوئي ري

ماتا پتا سنتِ اِضحاق هانَ ربقا نيَ تموم گهڻو ڏک مليو.

پيدائش آڌيا 27

سنتِ اِضحاق رو يعقوب نيَ آشيش ڏيوڻ

¹ جڏي سنتِ اِضحاق بُوڊهو هويو تو اُوئي ري نظر اِترِي تو ڪمزور هوئي ڪه او جوئي ڪونهي سگهتو. هيڪ ڏنَ اُوئي آڀري موٽي ڏيڪري عيسو نيَ اٿايو هانَ اُوئي نيَ ڪهيو ڪه، ”ڏيڪرا“ اُوئي بلتي ڏيني ڪه ”جي ابا“، ² سنتِ اِضحاق ڪهيو ڪه، ”جو ڏيڪرا هون تو ڏوڪرو هون هانَ ڪوئي خبر ڪونهي ڪه ڪڏي مهارو شاس نڪرشي.“ ³ اِئي ري ڪري تُو آڀرو تير ڪموڻ لي جهنگ ۾ جا هانَ مهاري سارو شڪار ڪري آ. ⁴ هانَ مهاري پسند رو سُنو طعوم تيار ڪر ڪه ڪاٿون هانَ مرڻ سون پيل دل سون ٿني آشيش ڏيون.“ ⁵ پڇي عيسو جهنگ ۾ گيو ڪه او شڪار ڪري آيو. جڏي سنتِ اِضحاق عيسو سون باتون ڪرتو هتو تو ربقا اوئون سينگون باتون نيَ سُٽي پلي.

⁶ پڇي ربقا آڀري ڏيڪري يعقوب نيَ ڪهيو ڪه، ”ڏيون ڏي سُن ڏيڪرا، مهِي تاري پتا نيَ تاري پائي عيسو نيَ آي ڪيتي سُٽيو هون ڪه، ⁷ ”مهارِي سارو شڪار ڪري سُنو طعوم تيار ڪر ڪه هون ڪاٿون هانَ مرڻ سون پيل دل سون ٿني آشيش ڏيون.“ ⁸ همي مهارا ڏيڪرا جون هون ٿني ڪونه ايتوج ڪر. ⁹ تُو چيڪائي ڪري ڏڻ مئين سون بڪري را بي پلا ڦليا لائي مهني ڏي هانَ هون اُوئي ري مونش مئين تاري پتا ري پسند رو طعوم تيار ڪرون. ¹⁰ تُو اُوئي نيَ آڀري پتا ڪڍي لي جائي، ڪه او ڪاوي هانَ مرڻ سون پيل ٿني آشيش ڏي.“ ¹¹ تڏي يعقوب آڀري ما نيَ ڪهيو ڪه، ”مهارِي پائي عيسو ري ڏيل تي تو بال هي پڻ مهاري ڏيل تي اِترا بال تو ڪونهي.“ ¹² جي ابا مهاري ڏيل تي هات ڦيري هانَ اُوئي نيَ خبر پڙي ڪه هون اُوئي نيَ ڏوڪو ڏيون پڙيو تو مهني آشيش نا پڻ پت ملشي.“ ¹³ اُوئي ري ما اُوئي نيَ ڪهيو ڪه، ”مهارا ڏيڪرا، او پت مهِي تي آئي. تُو رگو مهاري بات من هانَ جائي بڪري را ڦليا مهني لائي ڏي.“ ¹⁴ پڇي يعقوب گيو هانَ بڪري را ڦليا آڀري ما نيَ لائي ڏينا هانَ ربقا اهڙوج طعوم ٺاهيو جڪو سنتِ اِضحاق نيَ پسند هتو. ¹⁵ پڇي ربقا آڀري موٽي ڏيڪري عيسو را سُنا گاپا جڪو گهر ۾ هتا لائي آڀري نئي ڏيڪري يعقوب نيَ پيرڻ ري سارو ڏينا. ¹⁶ هانَ بڪري ري ڦليون ري ڪال اُوئي ري ٻوهيون هانَ ڪوئي تي جيت بال ڪونهي هتا بيٺي چولي. ¹⁷ پڇي ربقا مونش هانَ شاگ هانَ بائي يعقوب ري هاتون سنتِ اِضحاق نيَ ڏيرائي ميلي.

18 پچي يعقوب آپري پتا ڪڍي ڳيو هان اُوئي ني ڪهيو ڪه، ”آبا“ اِئي تي سنت اِضحاق پوچيو ڪه، تُو ڪُڻ هي ڏيڪرا؟“ 19 يعقوب آپري پتا ني ڪهيو ڪه، ”هُون تارو مويي عيسو هون هان جون تي ڪهيو هي ايتوج مهِي ڪيئو هي. همي تُو اُئي پيش هان جڪو شڪار هون ڪري آيو هون اُوئي رو مونس ڪا هان من شون مهني آشيس ڏي.“ 20 سنت اِضحاق آپري ڏيڪري شون پوچيو ڪه، ”ڏيڪرا، تني شڪار ايترو چيڪو ڪيڪر مليو؟“ اُوئي بلتي ڏيني ڪه، ايشور مهاري مدد ڪي.“ 21 تڏي سنت اِضحاق يعقوب ني ڪهيو ڪه، ”ڏيڪرا، تويو نيلڪو آ تو هون تني هات لگائي جوئون ڪه تُو شاچي عيسو هي جون نا؟“ 22 تڏي يعقوب آپري پتا ري پاشي ۾ ڳيو هان اُوئي اُوئي ني هات لگايو هان ڪهيو ڪه، ”بولڻ تو يعقوب رو هي پڻ هات تو عيسو را هي.“ 23 سنت اِضحاق، يعقوب ني ڪونهي اولڪيو، ڪيونڪه اُوئي ري هاتون تي عيسو آلي ڪار بال هتا اِئي ري ڪري سنت اِضحاق اُوئي ني آشيس ڏيوڻ رو ارادو ڪيئو 24 هان پوچيو ڪه، ”شاچي تُو مهارو ڏيڪرو عيسو هي؟“ اُوئي بلتي ڏيني ڪه ”هاوي، هونج هون“ 25 تڏي سنت اِضحاق ڪهيو ڪه، ”بائي مهِي ڪڍي لي آ، ڪه هون تاري ڪيئولي شڪار شون ڪائون هان تني من شون آشيس ڏيون.“ تڏي يعقوب طعوم هان انگورون رو رس لائي آپري پتا سنت اِضحاق ني ڏينو هان اُوئي ڪادو پيو. 26 اُوئي شون پچي سنت اِضحاق آپري ڏيڪري يعقوب ني ڪهيو ڪه، ”ڏيڪرا نيلڪو آ هان مهاري گلي لاگ.“ 27 يعقوب نيلڪو جائي آپري پتا ري گلي لاگو تو سنت اِضحاق ني اُوئي ري ڳايون شون سُري ڏپ آئي. تڏي اُوئي آشيس ڏي ڪهيو ڪه،

”مهاري ڏيڪري ري سُري ڏپ اُوئي بني ري سُري ڏپ جيڙي هي

جڪي ني ايشور برڪت ڏيني هووي.

28 ايشور تني آڪاش ري ماڪ،

شاوي بني، تموم گهڻو ڏون

هان انگورون رو رس ڏي

29 ايشور ڪري ڪه، قومون تاري شيوا ڪري

هان شينگ قبلا تاري آگهي نمي

تُو آپري پايون رو پتيل هووي

هان او تاري آگهي نمي.

جڪو تني پتشي اوتون تي لعنت هووي

”هان جڪو تني آشيس ڏيشي، اُوئي ني برڪت ملشي.“

عيسو رو آپري پتا سون آسيش ليون شارو منت ڪرڻ

³⁰ سنت اِضحاق سون آسيش ليون سون پيحي يعقوب ٻاهر نڪرتوئي هتو ڪه اوني رو پائي عيسو شڪار ڪري پاڇو آيو. ³¹ اوني پي سونو طعوم تيار ڪيو هان آپري پتا ڪڍي لي آيو هان آپري پتا ني ڪهيو ڪه، ”آبا، اُني بيسو هان مهاري ڪيئوئي شڪار رو مونس ڪائو هان مهني من سون آسيش ڏيون.“ ³² سنت اِضحاق پوڇيو ڪه، ”تو ڪٿ هتي؟“ ”اوني بلتي ڏيني ڪه، ”هون تارو موتو ڏيڪرو عيسو هون.“ ³³ اي سُڻي سنت اِضحاق پي سون تموم گهڻو ڪوٺڻ لاڳو هان ڪهيو، ”پيحي او ڪٿ هتو جڪو تاري اوڻ سون پيل مهني شڪار رو مونس ڪلايو؟ مهني اوني ني خاص آسيش ڏيني ري. همي تو ايشور ري خاص برڪت اوني ني ملتي ريشي.“ ³⁴ جڏي عيسو آپري پتا ري بات سُڻي، تو اوني ني تموم گهڻو ڏک هيو هان او زور زور سون رڻي ڪري آپري پتا ني ڪهڻو لاڳو ڪه، ”آبا، مهني پي خاص آسيش ڏي.“ ³⁵ تڏي سنت اِضحاق ڪهيو ڪه، ”جڪو آسيش هون تني ڏيون آڻو هتو او تو مهني سون تارو پائي ڏوڪي سون لي گيو رو.“ ³⁶ تڏي عيسو ڪهيو ڪه، ”ڪي اوني رو نون يعقوب صحيح ڪونهي راکيو گيو؟ ڪيونڪه اوني مهني پيشرڪو ڏوڪو ڏينو. اوني مهني سون مويي هون رو حق پيل سون ليئو رو هان همي جو، او مهاري آسيش پي لي گيو. ڪي همي تي ڪڍي مهاري شارو ڪوئي آسيش باقي بچوئي هتي؟“ ³⁷ سنت اِضحاق يعقوب ني ڪهيو ڪه، ”جو مهني اوني ني تارو پٽيل چونديو هتي هان اوني را شينگ پائي اوني ري شيوا ڪرشي. مهني آسيش ڏيني هتي ڪه ايشور ڏون هان انگورون رو رس اوني ني ڏي. ڏيڪرا، همي تني ڪي ڏيون؟“ ³⁸ تڏي عيسو آپري پتا ني ڪهيو ڪه، ”آبا، ڪي تني ڪڍي رگو آئج آسيش هتي؟ مهني پي آسيش ڏي.“ پيحي عيسو زور زور سون روڻ لاڳو. ³⁹ تڏي اوني ري پتا سنت اِضحاق اوني ني ڪهيو ڪه،

”شاوي بني هان آڪاش ري ماڪ تو تني ڪونهي ملي.“

⁴⁰ پٽ تو آپري تلوار سون گذارو ڪريش.

تو آپري پائي ري شيوا ڪريش

هان جڏي تو تنگ هوئيش،

تو آپري پائي سون جند چولائي آزاد هوئي جائيش.“

عيسو رو آپري پائي يعقوب سون ريشاجڻ

⁴¹ عيسو يعقوب شون شال ڪرڻ لاڳو ڪيونڪه ائون ري پتا سنت اِضحاق آپري نئي ڏيڪري يعقوب ني خاص آئيش ڏيني هتي. عيسو آپري من ۾ ڪهيو ڪه، ”آبا ري مرڻ رو تيم نيٺڪو هي، اوي شون پچي آپري پائي يعقوب ني ماري چولينس.“⁴² جڏي ربقا ني آپري موٽي ڏيڪري عيسو ري باري ۾ خبر پلي، تو اوي آپري نئي ڏيڪري يعقوب ني اٿايو هان ڪهيو، ”جو ڏيڪرا، تارو پائي عيسو ايئي تال ۾ هي ڪه او آپرو بدلو ليون ري شارو ٿني ماري چولي.“⁴³ ايئي ري ڪري ٿو مهاري بات من. سنڀر هان حاران شهر ۾ مهاري پائي لابن ڪيڏي ناشي جا⁴⁴ هان جتري توڻي ٿاري پائي ري ريش ني اٿري، اٿري توڻي ٿو اوتج ري. ⁴⁵ جڏي ٿاري پائي ري ريش گهت ني هووي هان جڪو ڪينڪه ٿي اوي شون ڪيو هي او پونٿري ني، تو پچي هون ٿني اوٿ شون پاچو اٿائينس رو. هون ڪيون هيڪي ڏن ۾ ٿون پئون ني گمائون؟“

يعقوب رو آپري مومي لابن ڏيما ناشي جاوڻ

⁴⁶ پچي ربقا آپري ڏني سنت اِضحاق ني ڪهيو ڪه، ”عيسو ري بي لڳائي جڪو جتي قوم شون هي، هون ائون ڌاري قوم ري چوڪريون ري ڪري آپري زندگي شون تنگ هوئي ري، جي يعقوب ڪي ايئي ملڪ ري جتي قوم ري چوڪريون شون بيٺان ڪيو تو ايئي شون پلو هي ڪه هون مري جائون.“

پيدائش اڏيا 28

¹ تڏي سنت اِضحاق آپري ڏيڪري يعقوب ني اٿايو هان اوي ري شارو پراٿنا ڪي هان سمجهايو ڪه، ”تو ايت ڪڏي پي ڪنعان ملڪ ري ڪي پي ڌاري قوم ري چوڪري شون بيٺان ني ڪري² پڻ فدان ارام ري ڏس ۾ آپري نوني بيتوايل ري گهري جائي هان اوتج آپري مومي لابن ري ڏيڪريون مئين شون ڪي پي هيڪي چوڪري شون بيٺان ڪري.³ ايشور جڪو قدرت آلو هي، ٿني برڪت ڏي هان ٿاري اولاد اٿري گهڻي هووي ڪه اوي شون تموم گهڻي قبيلون آلي هيڪ موٽي قوم هووي.⁴ ايشور جڪو برڪت ٿاري ڏاڏي سنت ايرائيم ني ڏيني هتي اوج برڪت ٿني هان ٿاري شينگ اولاد ني ڏي ڪه، اي ملڪ جڪو ايشور سنت ايرائيم ني ڏينو هتو هان جڪي ۾ تو پرديسي هي ٿاري ملڪيت هووي.“⁵ پچي سنت اِضحاق، آپري ڏيڪري يعقوب ني بيئر ڪيو هان او فدان ارام ري ڏس ۾ آپري مومي لابن ڪيڏي گيو. لابن ارامي قوم شون هتو. هان او بيتوايل رو ڏيڪرو هتو. هان عيسو هان يعقوب ري ما ربقا رو پائي هتو.

⁶ جڏي عيسو ني آپري پائي يعقوب ري باري ۾ اي خبر پلي ڪه اونون ري پتا اِضحاق يعقوب ني دُعا ڪري فدان ارام ري ڏس ۾ ميلو هي ڪه اوٽ سون آپري شارو لڳائي لي آي. هان اي پي خبر پلي ڪه ابا اوئي ري پائي ني اي پي سمجهايو هي ڪه او ڪنعان ملڪ ۾ ڪي پي ڌاري قوم ۾ بيٺان ني ڪري. ⁷ هان اوئي ني اي پي خبر پلي ڪه يعقوب آپري ما ري بات مني فدان ارام ري ڏس ڪيو هي. ⁸ ايئي بات سون عيسو سمجھي ڪيو ڪه ’مهاري پتا ني ڪنعان ملڪ ۾ ڌاري قوم ري چوڪري سني ڪونهي لاگتي. ⁹ ايئي ري ڪري عيسو آپري ڏاڏي سنت ايرائيم ري ڏيڪري آپري ڪاڪي اسماعيل ڪي ڪيو هي. هان عيسو اسماعيل ري ڏيڪري محلت سون تيجو بيٺان ڪيو هان اوئي ني آپري گهري لي آيو. محلت ري موٽي پائي رو نون نياوت هتو.

ايشور رو سنت يعقوب ني درشن ڏي وچن ڪرڻ

¹⁰ سنت يعقوب بيرسبح شهر سون حاران شهر ڏيسا بئر هيو. ¹¹ بيتي بيتي او هيڪي جگها تي ابي رهيو ڪيونڪه اوٽ رات هوئي. اوٽج هيڪ پتر سرويئي ڏي شوئي رهيو. ¹² تڏي اوئي سڀنو ڏينو ڪه ڌرتي سون آڪاش توڻي هيڪ چاڙهي ابي هي هان ايشور را فريشتا اوئي تي چڙهي هان اُنري هي. ¹³ پڇي اوئي ڏينو ڪه ايشور اوئي چاڙهي تي ايو هي هان ڪي رهيو هي ڪه، ’هُون اوج ايشور هون جڪي ٿاري ڏاڏي ايرائيم هان پتا اِضحاق سون وچن ڪيو هتو. هان همي هون اوج وچن ٿي سون پي ڪرون هون. اي ملڪ، جڪي ري ڌرتي تي تو شوتو پڙيو هي ٿي هان ٿاري پڙهي ني ڏينس. ¹⁴ ٿاري پڙهي بيٺو جهڙي نڪي نڪي تموم گهڙي هوشي هان او چارئي پاشي بدتي رشي هان ڌرتي ري شينگ قومون ني ٿاري هان ٿاري پڙهي ري وسيلي سون اونون ني برڪت ملشي. ¹⁵ وشواس راک، جيت پي تو جائيش هون ٿاري پيلو رينس هان ٿاري رڪالي ڪرينس. هون ٿي پيسرڪو ايئي ملڪ ۾ لي آينس. فڪر ني ڪر هون هميش ٿي پيلو رينس هان هون آيو وچن ضرور پورو ڪرينس.‘

¹⁶ پڇي سنت يعقوب اُونگ سون جاگيو هان بيٺاڄڻ لاگو هان شوچڻ لاگو ڪه، ’شاچي ايشور ايئي جگها تي هي پڻ مهني تو ايئي بات ري خبر پي ڪونهي هتي. ¹⁷ اي تو پويتر هان اتم جگها هي. اي ضرور ايشور رو گهر هان آڪاشي ڌر هي.‘

¹⁸ پڇي سنت يعقوب ساڪلي تارهي اُنيو هان پتر ليئو جڪو اوئي آپري سرويئي راکيو هتو هان اوئي يادگيري شارو اوئي پتر ني سڌو اُپاليو هان اوئي تي تيل ڍولي اوئي ني ايشور ري نون رو ڪيو. ¹⁹ سنت يعقوب اوئي جگها رو نون بيت ايل راکيو جڪي رو مطلب هي ’ايشور رو گهر.‘ اوئي سون پيل اوئي جگها رو نون لوز هتو. ²⁰ پڇي سنت يعقوب اوٽ باش باشي هان

ڪهيو ڪه، ”جي تُو مهَي پيلو رَئِش هانَ جَڪو پيندو هُون ڪرون هُون اِئي ۾ مهاري رُڪالِي راکئيش هانَ مهني ڪاوڻ سارو ٻاڻي هانَ پيرڻ سارو گايا ڏئيش²¹ هانَ تُو مهني آپري پتا ري گهري ساجو سُورو پاڇو لائيش تو پچي هُون آپري زندگي ٿاري نون ڪرينس.²² هانَ آي جگها، جيت آي پتر هي جَڪو مهَي يادگيري سارو اُيو ڪيئو هي، ايت تارو گهر هوشي هانَ جَڪو ڪئينڪه تي مهني ڏيشو اُوئي رو ڏهون حصو ضرور ٿي ڏيتو رئينس.

پيدائش آڏيا 29

سنت يعقوب رو آپري مومي لابن ري گهري پڳڻ

¹ سنت يعقوب پيندو ڪرتو ڪرتو ڪنعان مُلڪ ري اُوگوڻي پاشي ريوڻ آلي منڪون ۾ آيو. ² اوڻ اُوئي ڏينو ڪه رڻ پت ۾ هيڪ ڪوه هي. اُوئي ڪوه ري نيڪو ريون هانَ ٻڪريون را تين ڏڻ پينا هي ڪيونڪه رڍار اِئي ڪوه سون ڏڻ ني پوڻي پيئالتا. اُوئي ڪوه ري موڏي تي هيڪ موتو پتر راڪيولو هتو. ³ جڏي سينگ ڏڻ اوڻ پيلو هتو تو رڍار اُوئي پتر ني ڪوه ري موڏي سون پرهو ڪرتا هانَ ريون هانَ ٻڪريون ني پوڻي پيئالي پيسرڪو پتر ني ڪوه ري موڏي تي راڪي چولتا.

⁴ تڏي سنت يعقوب اُوئون سون پوچيو ڪه، پايون، ٿي ڪيت را هو؟“ اُوئون بلتي ڏيني ڪه، ”مهَي حاران را هون.“ ⁵ پچي اُوئي پوچيو ڪه، ”ڪي ٿي لابن ني اولڪو هو جَڪو نحور رو پوترو هي؟“ اُوئون بلتي ڏيني ڪه، ”هاوي مهَي اولڪون هون.“ ⁶ اُوئي پيسرڪو پوچيو ڪه، ”ڪي او ساجو سُورو هي؟“ اُوئون ڪهيو ڪه، ”هاوي او ساجو سُورو هي هانَ او جوئو اُوئي ري ڏيڪري راخِل ريون هانَ ٻڪريون ني هاڪلتي آوي پلي.“ ⁷ سنت يعقوب اُوئون ني ڪهيو ڪه، ”سُئو، همي تو تموم گهڻو ڏن اُيو هي هانَ ڏڻ ني پيشاڻن رو تيم پي ڪونهي. ٿي ريون هانَ ٻڪريون ني پوڻي پيئالي پيسرڪي چارڻ ري سارو ڪيئون ڪونهي لي جاوتا؟“ ⁸ اُوئون ڪهيو ڪه، ”مهَي اِئون ڪونهي ڪري شگهتا، سينگ ڏڻ پيلو هوڻ سون پچي اُوئي پتر ني ڪوه ري موڏي سون پرهو ڪرون هون هانَ ريون هانَ ٻڪريون ني پوڻي پيئالون هون.“

⁹ سنت يعقوب دنارون سون باتون ڪرتوئي هتو ڪه راخِل آپري پتا ري ريون هانَ ٻڪريون ني لي اُوئي ڪوه تي پڳي ڪيونڪه او اُوئي ڏڻ ني چارتي. ¹⁰ جڏي سنت يعقوب آپري مومي لابن ري ڏيڪري راخِل ني هانَ آپري مومي ري ڏڻ ني ڏينو تو او ڪوه ري نيڙو گيو هانَ پتر ني پرهو ڪري آپري مومي لابن ري ڏڻ ني پوڻي پيئالو. ¹¹ پچي سنت يعقوب اُوئون ري ريت

تي راخِل ني مينڪي ڏيني هان زور زور سون رُونو¹² هان اُوئي راخِل ني ڪهيو ڪه، ”هُون ٿاري پتا رو پوڻيجو هان ربقا رو ڏيڪرون هون“ تڏي راخِل چيڪي چيڪي گئي هان آپري پتا ني سڻايو. ¹³ لابن آپري پتيجي ري خبر سڻئي اُوئي سون ملڻ ري سارو هلي ڪادي گيو هان اُوئي ني ٻاٿ گهاتي مينڪي ڏيني هان اُوئي ني آپري گهري لي آيو. پچي سنت يعقوب آپري مومي لابن ني سينگ حال سڻايو. ¹⁴ تڏي لابن اُوئي ني ڪهيو ڪه، ”تو، تو مهارو پوڻيجو هي.“ پچي سنت يعقوب آپري مومي پتلو هيڪ مهيو رهيو.

سنت يعقوب رو لياھ هان راخِل سون بيٺان ڪرڻ

¹⁵ هيڪي مهڻي سون پچي لابن سنت يعقوب ني ڪهيو ڪه، ”هي تو، تو مهارو پوڻيجو، پڻ ايئي رو آي مطلب ڪونهي ڪه تو مُڪت ۾ مهڻي ڪي ڪوم ڪرتو ري. مهڻي سڻا ڪه ٿاري ڪوم ري بدلي هون ڪي ڏيون؟“

¹⁶ لابن ري بي ڏيڪري هتي، نڪي تو راخِل هتي هان موتي لياھ هتي. ¹⁷ لياھ چنجهي هتي پڻ راخِل تموم گهڻي ڦوٽري هتي. ¹⁸ سنت يعقوب ني راخِل پسند هتي، ايئي ري ڪري اُوئي آپري مومي ني ڪهيو ڪه، ”جي ٿي آپري نڪي ڏيڪري راخِل رو بيٺان مهڻي سون ڪراشو تو هون شات برش ٿون ڪي ڪوم ڪرتو رئينس.“ ¹⁹ لابن ڪهيو ڪه، ”اُوئي ني ڪي ڌارئي منڪ ني ڏيوڻ سون سڻو هي ڪه هون اُوئي رو بيٺان ٿي سون ڪراون. ايئي ري ڪري تو مهڻي ڪي ڪوم ڪرتو ري.“ ²⁰ راخِل سون بيٺان ڪرڻ ري ڪري سنت يعقوب شات برش توڻي ڪوم ڪرتو رهيو پڻ راخِل ري پريم ري ڪري اُوئي ني شات برش شاتون ڏون جهڙا لاگا.

²¹ پچي سنت يعقوب لابن ني ڪهيو ڪه، ”مهارا شات برش پورا هويا را ايئي ري ڪري همي آپري ڏيڪري سون مهارو بيٺان ڪرا.“ ²² تڏي لابن اوٿ ري شينگون منڪون ني بيٺان ري دعوت ڏيني هان موتو ڪاج ڪيو. ²³ پڻ بيٺان آلي رات لابن راخِل ري جگها لياھ رو بيٺان سنت يعقوب سون ڪرايو هان سنت يعقوب لياھ ڪي ڪيو. ²⁴ لابن آپري ڏيڪري لياھ ني ڏاج ۾ هيڪ بونهي ڏيني جڪي رو نون زلفا هتو.

²⁵ جڏي ڏن اگو تو سنت يعقوب ڏينو ڪه اي تو لياھ هي، تڏي اُوئي جائي لابن ني ڪهيو ڪه، ”تي مهڻي سون اي ڪي ڪيو؟ مهڻي تو راخِل سون بيٺان ڪرڻ ري سارو ٿي ڪي ڪوم ڪيو هتو، پڻ ٿي مهڻي سون ڌوڪو ڪيو هي؟.“ ²⁶ لابن اُوئي ني ڪهيو ڪه، ”مهون ڪي اي ريت ڪونهي ڪه موتي ڏيڪري سون پيل نڪي ڏيڪري رو بيٺان ڪيو جاوي.“ ²⁷ پڻ تو فڪر ني ڪر. ڪيونڪه بيٺان ري ريت تو شاتون ڏنو توڻي بي هي. تو ايوئون

نِي پوري هوئڻ ڏي، پڇي راخِل رو بيٺان پي ٿي سَون ڪرائينس. پڻ راخِل سَون بيٺان ڪرڻ سَون پڇي ٿني مهِي ڪڍي سات برش بيجو ڪوم ڪرڻو پلشي.“²⁸ تڏي سنٽ يعقوب اُوئي ري بات مني. پڇي بيٺان ري ريتون را سات ڏن پورا هويا تو لابن آپري ننڪي ڏيڪري رو بيٺان سنٽ يعقوب سَون ڪرايو.

²⁹ لابن آپري ڏيڪري راخِل ني ڏاج ۾ هيڪ بونهي ڏيني جڪي رو نون بلها هتو.

³⁰ پڇي سنٽ يعقوب راخِل ڪڍي گيو. هان او لياھ سَون وڌيڪ راخِل سَون پريم ڪرتو.

پڇي او سات برش بيجا لابن ڪڍي ڪوم ڪرڻ لاگو.

ايشور رو سنٽ يعقوب ني اولاد ڏيوڻ

³¹ جڏي ايشور ڏينو ڪه لياھ ني اُوئي ري ڏڻي رو پريم ڪونهي ملتو تو اُوئي لياھ ني اولاد ڏينو پڻ راخِل ني ڪوئي اولاد ڪونهي ڏينو.³² لياھ اُميد سَون هوئي هان اُوئي ني ڏيڪرو جايو. لياھ اُوئي رو نون روين راڪيو جڪي رو مطلب هي ’ڏيڪري ني جوئو‘، ڪيونڪه اُوئي شوچو ڪه، ’ايشور مهارو ڏڪ ڏينو هي، همي مهارو ڏڻي مهِي سَون پريم ڪرشي.“

³³ لياھ پيشرڪي اُميد سَون هوئي هان اُوئي ني بيجو ڏيڪرو جايو. اُوئي شوچو ڪه، ’ايشور مهاري سُڻي هي ڪه مهارو ڏڻي مهني پريم ڪونهي ڪرتو. ايئي ري ڪري مهني اُوئي بيجو ڏيڪرو ڏنو هي.‘ ’لياھ آپري بيجي ڏيڪري رو نون سَون راڪيو جڪي رو مطلب هي ’سُڻيو هي‘.

³⁴ لياھ پلي اُميد سَون هوئي هان اُوئي ني تيجو ڏيڪرو جايو. تڏي لياھ شوچو ڪه، ’همي تو شاجي مهاري ڏڻي رو من مهِي سَون لاگشي رو، ڪيونڪه مهارا تين ڏيڪرا هي.‘ ايئي ري ڪري اُوئي آپري تيجي ڏيڪري رو نون لاوي لاڪيو جڪي رو مطلب هي ’من لاگن‘.

³⁵ لياھ پيشرڪي اُميد سَون هوئي هان اُوئي ني چوٿو ڏيڪرو جايو تڏي اُوئي ڪهيو ڪه، ’همي هون ايشور ري ٻڌائي ڪرينس.‘ اُوئي آپري چوٿي ڏيڪري رو نون يودا راڪيو جڪي رو مطلب هي ’ٻڌائي‘ ايئي سَون پڇي لياھ ني ڪو پي اولاد ڪونهي هويو.

پيدائش اڌيا 30

¹ جڏي راخِل ڏينو ڪه، اُوئي ني ڪو اولاد ڪونهي هوتو تو او آپري موٽي پين لياھ سَون سال ڪرڻ لاگي هان اُوئي سنٽ يعقوب ني ڪهيو ڪه، ’مهني پي اولاد ڪپي ني تو هون ايئي ڏڪ ۾ مري جائينس.‘² ايئي بات تي سنٽ يعقوب ني راخِل تي ريش آئي هان اُوئي ڪهيو ڪه، ’هون ايشور تو ڪونهي جڪو ٿي اولاد ڏيون.‘³ راخِل ڪهيو ڪه، ’جوئو تو

مهاري بونهي بلهاه شون بيٺان ڪر ڪه اُوئي شون مهاري اولاد هووي هان هون اُوئي ري ڪري اولاد آلي شُٺيجون۔“⁴ پڇي اُوئي آپري بونهي بلهاه رو بيٺان آپري ڏٺي سنت يعقوب شون ڪرايو هان او اُوئي ڪڍي گيو۔⁵ بلهاه اُميد شون هوئي هان اُوئي ني ڏيڪرو جايو۔⁶ تڏي راخل ڪهيو ڪه، ”ايشور مهارو نيا ڪيئو هان مهاري فرياد شُٺي هان مهني ڏيڪرو ڏنو هي۔“ اِئي ري ڪري اُوئي ٻال رو نون دان راکيو، جڪي رو مطلب هي ’اُوئي نيا ڪيئو هي۔‘

⁷ پڇي راخل ري بونهي بلهاه اُميد شون هوئي هان اُوئي ني بيجو ڏيڪرو جايو۔⁸ تڏي راخل شوچو ڪه، ”مهني آپري پين شون تموم گهڻو هوڏ ڪيئو هان مهني اُوئي ني هرائي چوڙئي۔“ اِئي ري ڪري راخل اُوئي ٻال رو نون نفتالي راکيو، جڪي رو مطلب هي ’هوڏ۔‘⁹ جڏي لياھ سمجھي ڪه همي مهني ٻال ڪونهي هوتا تو اُوئي پي آپري بونهي زلفا رو بيٺان آپري ڏٺي سنت يعقوب شون ڪرايو۔¹⁰ لياھ ري بونهي زلفا پي اُميد شون هوئي هان اُوئي ني هيڪ ڏيڪرو جايو۔¹¹ تڏي لياھ ڪهيو ڪه، ”پلا پاگ مهارا۔“ اِئي ري ڪري اُوئي ٻال رو نون جد راکيو، جڪي رو مطلب هي ’پاگ آلي۔‘

¹² پڇي لياھ ري بونهي زلفا پيشرڪي اُميد شون هوئي هان اُوئي ني بيجو ڏيڪرو جايو۔¹³ تڏي لياھ شوچو ڪه، ”هون راجي هون هان همي لڳائي مهني پاگ آلي ڪشي“ اِئي ري ڪري اُوئي ٻال رو نون آشر راکيو، جڪي رو مطلب هي ’خوشي۔‘

¹⁴ پڇي هيڪ ڏن لياھ رو ڏيڪرو روين ڪڪ لُٺ ري تيم گهر شون ٻاهر نڪريو هان ٻني ۾ گيو۔ اوت اُوئي ني مردوم گيا نون ري جلي ٻوٽي لاڏي، جڪي ني لڳائي اِئي ري ڪري ڪاوتي ڪه اوتون ري اُميد هوئڻ ري طاقت ٻڌي۔ اُوئي او آپري ما لياھ ني لائي ڏيني۔ تڏي راخل لياھ ني ڪهيو ڪه، ”تاري ڏيڪري ري لايولي مردوم گيا جلي ٻوٽي ۾ مهني پي ڪئينڪ ڏي۔“¹⁵ لياھ ڪهيو ڪه، ”ڪي اي ٿولو هي ڪه ٿي مهارو ڏٺي ڪوشي ليئو هي؟ همي ٿو مهاري ڏيڪري ري لايولي مردوم گيا ٻوٽي پي ڪوشي ليوڻ ري شارو ڪري هي؟“ اِئي تي راخل ڪهيو ڪه، ”جي ٿو مردوم گيا ٻوٽي مهني ڏي تو آج رات مهارو ڏٺي ٿي ڪڍي آشي۔“¹⁶ اُوئي شام جڏي سنت يعقوب ٻني شون پاچو آوتو هتو تو لياھ اُوئي شون ملڻ ري شارو اُوئي ڏيشا گئي هان ڪهيو ڪه، ”راخل مهاري ڏيڪري ري لايولي مردوم گيا ٻوٽي مهني شون لي هي اُوئي ري جگها تي آج رات ٿي مهني ڪڍي آوڻو پلشي۔“ اِئي ري ڪري اُوئي رات او اُوئي ڪڍي گيو۔

¹⁷ ايشور لياھ ري فرياد شُٺي هان او اُميد شون هوئي هان اُوئي ني پونچوون ڏيڪرو جايو۔

¹⁸ تڏي لياھ سوچو ڪه، ”ايشور مهني اُجرو ڏينو هي ڪيونڪه مهني آپري ٻونهي رو بيٺان آپري ڏئي شون ڪرايو.“ ايني ري ڪري لياھ اُوئي ٻال رو نون آشڪار راکيو، جڪي رو مطلب هي ’اُجر‘ 19- پڇي پلي لياھ اُميد شون هوئي هان اُوئي ني چُهون ڏيڪرو جايو.

²⁰ تڏي لياھ ڪهيو ڪه، ”ايشور مهني قيمتي پيت ڏيني هي. ايني ري ڪري همي مهارو ڏئي مهاري عزت ڪرشي ڪيونڪه مهني اُوئي ري چُهون ڏيڪرون ني جنم ڏينو هي.“ ايني ري ڪري لياھ اُوئي ٻال رو نون زبولون راکيو، جڪي رو مطلب هي ’عزت‘. ²¹ ڪئينڪه تيم شون پڇي لياھ ني ڏيڪري جائي. هان لياھ اُوئي رو نون دينا راکيو، جڪي رو مطلب هي ’انصاف‘.

²² پڻ ايشور راخل ني ڪونهي پونٽريو هان اُوئي ري پراٿنا سُٽي ڪه اُوئي ني اولاد هووي.

²³ راخل پي اُميد شون هوئي هان اُوئي ني ڏيڪرو جايو. تڏي راخل ڪهيو ڪه، ”ايشور مهني لانتوئي شون بچائي هي.“ ²⁴ راخل سوچو ڪه، ”ايشور مهني هيڪ بيجو ڏيڪرو ڏينو هي.“ ايني ري شارو راخل آپري ڏيڪري رو نون يوسف راکيو، جڪي رو مطلب هي ’اُجو پي ڏي‘. ڪيونڪه اُوئي سوچو ڪه، ”ايشور مهني هيڪ بيجو ڏيڪرو ڏي.“

ايشور رو سنت يعقوب ني مالدار ڪرڻ

²⁵ جڏي راخل ني يوسف جايو تو سنت يعقوب آپري سُسري لابن ني ڪهيو ڪه، ”همي مهني موڪل ڏي ڪه هون آپري مُلڪ هان آپري گهري پاڇو جائون.“ ²⁶ مهني آپري لڳايون هان ٻالون ني پي پيلو لي جاوڻ ڏي ڪيونڪه توني خبر هي ڪه هون اتري برشون شون آپري لڳايون ري خاطر دل شون ٿوري شيوا ڪرتو رهيو هون.“

²⁷ تڏي لابن اُوئي ني ڪهيو ڪه، ”مهربيوني ڪري تو ايتج مهني پيلو ري ڪيونڪه مهني قال شون خبر پلي هي ڪه ايشور تاري وسيلي شون مهني برڪت ڏيني هي.“ ²⁸ لابن اي پي ڪهيو ڪه، ”مهني اي پي خبر پلي هي ڪه تو ڪري مزوري لئيش. جڪو ڪئينڪه تو ڪئيش او هون ڏيوڻ ري شارو تيار هون.“

²⁹ سنت يعقوب اُوئي ني ڪهيو ڪه، ”توني خبر هي ڪه مهني تموم گهڻي ٿوري شيوا ڪي هي هان مهني آپ ٿوري ريدون بڪريون ني سُني نموني شون سنڀالي هي.“ ³⁰ مهاري اوڻ شون پيل ٿون ڪيدي تموم ٿوليو ڏڻ هتو، جڪو همي تموم گهڻو ٻڌيو هي. جڪي ڏن مهني ايت پگ راکيو ايشور توني برڪت ڏيني هي. پڻ همي مهني ٿون شون الگو گهر هان پريوار رو بندوبست ڪرڻو هي.“

³¹ لابن پوڇيو ڪه، ”هون ٿي ڪي ڏئون؟“ سنت يعقوب ڪهيو ڪه، ٿي همي مهني

ڪئين ني ڏيئو، پڻ مهاري هيڪ فرياد سڻو تو پلي هون ٿونري ريون ٻڪري چارينس هان
 اوئون ري رڪائي ڪرينس. ³² هون آج ٿونري ريون هان ٻڪريون ۾ چگر لگائينس هان
 جتري ريون جتڪري هان ڪائي چاپون آلي هوشي هان جتري ٻڪري جتڪري هان
 چاپون آلي هوشي اوئون سينگون ني دار دار ڪري چوئينس. اوج مهاري مزوري هوشي.
³³ پيسرڪو جڏي ٿو مهاري مزوري رو حساب ڪرڻ آئيس، تڏي مهاري ايمونداري ري خبر
 پلشي ري. جي مهني ڪي جتڪري هان چاپون آلي ٻڪريون هان ڪائي ريون سون ٿال
 پيجي ڪوئي هوئي تو هون ٿونرو چور هوئينس. ³⁴ تڏي لابن ڪهيو ڪه، ”نيڪ هي، جون
 ٿو ڪي هي مهني قبول هي.“

³⁵ اوئي رات لابن لڪ ۾ سينگ جتڪري هان چاپون آلي ٻڪري هان ڪائي ريون ليئي
 هان آپري ڏيڪرون ني سنپالڻ ري شارو ڏيني. ³⁶ پچي لابن هان اوئي را ڏيڪرا اوئون ريون
 ٻڪريون پيلو اوڻ سون تين ڏن رو پينڌو ڪري الگو جائي ريوڻ لاگو. پڻ سنت يعقوب آپري
 سُسري لابن ري باقي ريون ٻڪريون ني چارڻ لاگو.

³⁷ پچي سنت يعقوب بهڻ، بادوم هان عرمون ري بٽون ري ٿالي باڏي هان اوئون ني اهڙي
 نموني سون چلي پتا ڪاڍيا ڪه اوئون ري آچوڻ ڏيڪيجڻ ۾ آئي. ³⁸ پچي اوئي او پتون آلا
 لڙها سينگ ناديتون هان ناليون ۾ ڪوئي چوڙيا جيت ريون هان ٻڪري پوڻي پيڻ آوتي. پچي
 جڏي او پوڻي پيڻ آئي تو اوڻ او لگيجي. ³⁹ اوئون لڙهون ني جوڻڻ سون پچي پيت سون
 هوڻڻ آلي ريون هان ٻڪريون پتون آلا جتڪرا هان چاپون آلا قل ڏينا. ⁴⁰ سنت يعقوب اوئي
 ريون هان ٻڪريون ري قلون ني دار دار ڪيئا هان لابن ري ريون هان ٻڪريون را موڏا آپري
 ڪائي هان جتڪريون ريون هان ٻڪريون ڏيسا ڪري چوڙيا. ايئي نموني اوئي آيو ڏڻ دار
 ڪري چوڙيو هان اوئي ني لابن ري ڏڻ پيلو ڪونهي ڪيو.

⁴¹ جڏي متالي ريون هان ٻڪري قليجڻ شارو تيار هوتي تڏي سنت يعقوب اوئون پتون آئون
 لڙهون ني اوئون ري شومهن ڪوڻو ايئي ري ڪري ڪه او اوئي ري شومهن لڳ ڪري.
⁴² پڻ جڏي ريون هان ٻڪري آپري سيري هوتي تو سنت يعقوب اوئون ري شومهن لڙها
 ڪونهي ڪوڻو. ايئي نموني سون آيو سپرو مال لابن رو هيو پڻ متالو مال سنت يعقوب رو
 هيو. ⁴³ ايئي نموني سون سنت يعقوب تموم گهڻو مالدار هوتو گيو هان اوئي را تموم گهڻا
 ڏڻ، ٻونها هان ٻونهي، اونڻ هان گڏا هوتا گيا.

پيدائش آڏيا 31

سنت يعقوب رو لابن سون لڪي ناشي جاوڻ

¹ جڏي سنٽ يعقوب سُڻيو ته لادن را ڏيکارا آي ڪي هِي ڪه، ”سنٽ يعقوب ڪڍي جڪو ڪئينڪه مال ملڪيت هِي او شينگ مهوري پتا ري هِي، اُوئي شون او مالدار هويو هِي.“² سنٽ يعقوب آي پي ڏينو ته هَمي اُوئي ري سُشري لادن رو سلوڪ پيلڪي جهڙو سُنو ڪونهي.³ اِئي ري ڪري ايشور سنٽ يعقوب ني ڪهيو ڪه، ”تو پاڇو آڀري باب ڏاڏي ري مُلڪ ۾ آڀري مائيترون ڪڍي پاڇو جا هان هون تي پيلو هوئينس.“⁴ پڇي سنٽ يعقوب آڀري لڳايون راخل هان لياھ ني اُوئي رڻ پت ۾ اٿائي جيت او مال چارتو.⁵ هان سنٽ يعقوب ڪهيو ڪه، ”هُون جوئون هون ته تاري پتا رو سلوڪ مهِي شون سُنو ڪونهي پڻ ايشور، جڪي مهاري باب ڏاڏون شون وفادار ريوڻ رو وڃن ڪيو هتو، اوج مهِي پيلو هِي.“⁶ توني تو خبر هِي ته مهِي پوري من شون تونري پتا ري شيوا ڪي هِي.⁷ پڻ تونري پتا مهِي شون دگا ڪي هان ڏس گهمرا مهاري موري بدلائي. پڇي پي ايشور مهني بڇايو اِئي ري ڪري ته او مهني نقصون ني ڏي.⁸ جڏي تونري پتا آي ڪهيو ڪه، ”ريون پڪري چٽڪرا قل ڏي هان جڏي اُوئي ڪهيو ڪه، ’پتون آلي پڪري تني موري ۾ ملشي، تو ريون هان پڪري پتا ڪاڍيولا قل ڏيوڻ لاڳي.“⁹ اِئي نموني شون ايشور تونري پتا ري مال مئين شون مهني تموم گهڙو مال ڏينو.¹⁰ جڏي پڪريون ري لڳ رو تيم آيو تو مهني شپنو لادو ڪه، پتون آلي هان چٽڪري پڪريون تي پڪرا لڳ ڪرڻ لاڳا.¹¹ هان شپني مئج ايشور مهني ڪهيو ڪه، ”يعقوب“ مهني ڪهيو ڪه، ’جي مالڪ سائين.“¹² تڏي اُوئي ڪهيو ڪه، ”اونا جو شينگ پتون آلي هان چٽڪري پڪريون تي پڪرا لڳ ڪري پليا. مهني ايتون هوڻ ڏينو ڪيونڪه مهني خبر هِي ته لادن تي شون دگا ڪي هِي.“¹³ هون اوج ايشور هون جڪي تني بيت ايل نون ري جگها تي درشن ڏي نو هتو هان جيت تي هيڪ پتر يادگيري ري شارو شدو اِياڻي اُوئي تي تيل ڍولي مهاري نون رو ڪيو هتو هان مهاري منت مني هتي. هَمي اِئي مُلڪ شون جاوڻ ري تياري ڪر هان آڀري وطن پاڇو جا.“¹⁴ تڏي راخل هان لياھ سنٽ يعقوب ني ڪهيو ڪه، ”هَمي مهوري پتا ري مال مڌي ۾ مهوري شارو ڪئين ڪونهي.“¹⁵ او تو مهوني پرايو سمجھي هِي ڪيونڪه اُوئي مهوني آڀري فائدي ري شارو مهورا بيان ڪرايا هان اُوئي مهوني بيچي چوليئي هان تونري ڪمائي ۾ مهوني ڪئين ڪونهي ڏينو. 16 v اِئي ري ڪري هَمي ايشور آڀو نيا ڪيو هِي هان مهوري پتا ري دن مئين شون ڪوشي توني ڏينو هِي او شينگ آڀو هان آڀي اولاد رو هِي. هَمي جون ايشور توني ڪهيو هِي ايتوج ڪرو.

¹⁷ پڇي سنٽ يعقوب جاوڻ ري تياري ڪي هان آڀري لڳايون هان ٻاليون ني اونئون تي

پيشائيا. ¹⁸ پڇي او آپري شينگ مال ني آپري شينگ شيمون شوڌو، جڪو اوئي فدان ارام ري علاقي ۾ پيلو ڪيو هتو، آپ پيلو لي بئير هويو، ايئي ري ڪري ڪه ڪنعان ملڪ ۾ آپري پتا سنت اِضحاق ڪڍي پاڇو جاوي.

¹⁹ اوئي تيم لابن آپري ريون ري اُون ڪُترڻ ري شارو گيو هتو. تو راخِل جاوتي بلا آپري پتا ري ڏيوتائون ري مورتِي چوري ڪري آپ پيلي ليئي. ²⁰ هان ايئي نموني شون سنت يعقوب آپري سُسري لابن ني سُٿاوڻ شون ٿال اوڻ شون لڪي ناشي گيو. ²¹ او آپرو شينگ ڪئينڪه لي نانو هان فرات دريا پار ڪري جلعاد نون ري جبل ري ڏس ڏيسا جاوڻ لاگو.

²² لابن ني تيجي ڏن خبر پلي ڪه سنت يعقوب تو ناشي گيو رو. ²³ تڏي لابن آپرا منڪ پيلا ڪري سنت يعقوب رو لارو ڪيو هان ساتون ڏنون شون پڇي جلعاد نون ري جبل ري ڏس ۾ سنت يعقوب ري نيلڪو پڳو. ²⁴ اوئيج رات ايشور لابن ني شپني ۾ ڪهيو ڪه، ”خبردار، جي تي يعقوب ني هات لگايو تو.“ ²⁵ پڇي لابن سنت يعقوب ڪڍي گيو. سنت

يعقوب آپرو تنبو جلعاد نون ري جبل تي ڪوٺيو، ايئي ري ڪري لابن هان اوئي ري منڪون پي اوڻج آپرا تنبو لگايا. ²⁶ پڇي لابن سنت يعقوب ني ڪهيو ڪه، تي ايئون ڪيون ڪيو هان مهني دگا ڏيني؟ تو تو مهاري ڏيڪريون ني ايئون لي آيو هي جون جنگ شون پڇي قيديون ني لايو جاوي هي. ²⁷ ٿئي لڪي ناش هان ايئوج مهني دگا ڏيوڻ ري ڪهڙي ڪپ هتي؟ تو

گهٽ ۾ گهٽ مهني تو سُٿائوت، تو هون ڍول پيجا بجلائي موتي خوشي ڪري ٿئي بئير ڪرون تو. ²⁸ تي اي موتو بي وقوفي آلو ڪوم ڪيو هي مهني آپري ڏيڪريون هان اوئون ري بالون شون ملڻ پي ڪونهي ڏينو ڪه هون اوئون ني پريم شون بئير ڪرون. ²⁹ ٿئي تو خبر هي ڪه هون ٿئي ڪئين پي نقصون ڏي شگهون هون، پڻ اوئي ايشور، جڪي ني تو هان ٿارو

پتا منو هو، رات رو شپني ۾ مهني خبردار ڪيو هي ڪه، هون ٿئي ڪئين ني ڪونهي. ³⁰ جي همي تو جاوي هي تو ڪو بات ڪونهي، ڪيونڪه اي تو ٿاري من ري انچا هتي ڪه تو آپري پتا ري گهري پاڇو جاوي، پڻ تو مهاري ڏيوتائون ري مورتِي ڪيون چوري ڪري لي آيو هي؟“ ³¹ سنت يعقوب آپري سُسري لابن ني بلتي ڏيني ڪه، ”هون ايئي

ڪري لڪي آيو ڪيونڪه مهني بي هتو ڪه، ڪيٽ تي آپري ڏيڪريون ني مهني پيلي متا ني اوڻ ڏيون تو. ³² همي ايئي شينگون منڪون ري روبرو تو آپ تلاشي لي هان جڪو ڪئينڪه ٿونرو هي اوئي ني اولڪي ليئو رو. جي ٿونري ڏيوتائون ري مورتِي ڪي ڪڍي نڪري آوي تو پلي تي اوئي ني ماري چوڙيا.“ سنت يعقوب ني ايئي بات ري خبر ڪونهي هتي ڪه اوئي

ري لگائي راخِل آپري پتا ري ڏيوتائون ري مورتِي چوري ڪري لائي هي. ³³ تڏي لابن هان

سنت يعقوب، پيوئي پونهيون هان لياھ ري تنبو ۾ باري باري ڳيا۔ پڻ اوڻي ني آپري ڏيوتائون ري مورتِي ڪونهي مليئي۔ پڇي او لياھ ري تنبو شون نڪري راخِل ري تنبو ۾ ڳيا۔³⁴ پڻ راخِل پيلج ڏيوتائون ري مورتِيون ني تنبو ۾ راکيوئي اونڻ ري ڪورجني (پاڪڙي) ۾ لڪائي چوڻي هان آپوڪي ماڻي پيشي رئي۔ لابن تنبو ۾ سُني نموني شون جووتو رهيو پڻ اوڻي ني اوڻ ڪئين ڪونهي هاڻي آيو۔³⁵ تڏي راخِل آپري پتا ني ڪهيو ڪه، ”آبا تو ايئي بات شون ناراض ني هو ڪه هون اُني ڪونهي شگتي ڪيونڪه هون ايئي ڏنن ۾ نيڪ ڪونهي۔“ پڻ نيٺ لابن ني مورتِي ڪيٽ پي ڪونهي مليئي۔³⁶ تڏي سنت يعقوب ني ريش آئي هان لابن ني ڪهيو ڪه، ”مهاريو ڪهڙو ڏوھ هي هان مهِي ڪهڙو پاپ ڪيو هي جڪو تو اترِي ريش ۾ مهاري لاري ناشتو آيو هي؟“³⁷ تي مهاري شينگ سيمون ري تلاشي لي ري ڪي ڪوئي اهڙي شئي ملي هي جڪو تاري گهر ري هووي؟ جي ڪوئي اهڙي شئي هي تو او مهاري هان تاري عزيزون ري آگهي راڪ ايئي ري ڪري ڪه او آپون بيئون رو فيصلو ڪري۔³⁸ هون تي ڪيڍي پورا بيش برش رهيو۔ ايئون بيش برشون ۾ ني تاري ريون هان بڪريون را ڪوئي ڦل ڪريا هان ني مهِي تارا گهيتا ڪاڏا۔³⁹ هان ني اوئون ديورون ني تي ڪيڍي لايو جڪون ني جهنگ ري جنارون ماري چوڙيو هان اوڻي رو نقصون مهِي آپ تي ليو۔ هان جڪو ديور رات جون ڏن رو چوري هويو اوڻي رو نقصون پي تي مهِي شون پرايو۔⁴⁰ مهاريو حال آي هتو ڪه ڏن رو گرمي هان رات رو شي ۾ مرتو رهيو هان مهاري رات ري اونگون حروم هوئي۔⁴¹ هون هر حال ۾ بيش برش توڻي تاري گهر ۾ رهيو۔ چئوڏي برش توڻي تاري بيئوئي ڏيڪريون شون بيٺان ڪرڻ ري شارو چي برش توڻي تاري ريون بڪري چاري تاري شيوا ڪي تو پي تي ڏس گهمرا مهاري مزوري بدلائي۔⁴² ايشور جڪي مهاري ڏاڏي سنت ايرهام هان مهاري پتا اِضحاق شون وفادار ريون رو وچن ڪيو هتو جڪي ني مهاريو پتا پوري من شون مني هي جي او مهِي پيلو ني هويو هوونت تو تو ضرور مهني هاڻي خالي ميلونتو۔ پڻ ايشور مهاريو ڏڪ هان مهاري محنت جوئي اوڻي راتي ٿني چينيپو هي۔“

سنت يعقوب هان لابن رو آبت ۾ ناھ

⁴³ تڏي لابن، سنت يعقوب ني بلتي ڏيني ڪه، ”آي پئي ڏيڪري مهاري هي هان آي ٻاليا، مهارا ڏوترا هان ڏوتري هي هان آي ريون بڪري پي مهاري هي اترِي توڻي ڪه جڪو ڪئينڪه ڏيڪيجي او شينگ مهاريو هي۔ تو هون ڪيئون آپرون ني نقصون ڏيئون؟“⁴⁴ همي پئي آبت ۾ وچن ڪري ناھ ڪرون جڪو آڻي بچ ۾ گواھ هوشي۔“

⁴⁵ تڏي سنت يعقوب هيڪ پتر ليو هان اوڻي ني هيڪي نشون ري شارو توڻي آلي ڪار ايو

کيئو. ⁴⁶ هانَ سَنَتِ يَعْقُوبَ آڀريَ عزيزونَ نيَ ڪهيو ڪه، ”ايتَ ڪئينڪه پترَ پيلا ڪرو“ اُوئونَ پترَ پيلا ڪري هڪ ڍڳ ٺاهيو، هانَ سينگونَ پيلا هوئي پترونَ ري ڪيڍي ٻاڻي ڪاڌي. ⁴⁷ هانَ لابنَ اُوئيَ رو نونَ آڀري ارامي ٻولي ۾ ”يَجَرُ شاهڏوٿا“ راکيو، هانَ سَنَتِ يَعْقُوبَ آڀري عبراني ٻولي ۾ اُوئيَ رو نونَ ”جلعاد“ راکيو، ايئونَ پيئونَ نونونَ رو مطلب هِي ”گواهي رو.“ ⁴⁸ لابنَ سَنَتِ يَعْقُوبَ نيَ ڪهيو ڪه، ”آيَ آجَ ريَ ڏنَ مهاريَ هانَ تاريَ بچَ ۾ گواهَ ري.“ اِئيَ ريَ ڪري اُوئيَ رو نونَ جلعاد راکيو. ⁴⁹ هانَ اُوئيَ جگها رو نونَ مصفا ۾ راکيو گيو جگي رو مطلب هِي ”رُڪالِي ري جگها.“ ڪيونڪه لابنَ سَنَتِ يَعْقُوبَ نيَ ڪهيو ڪه، ”جڏي آبي هِيڪي بيچي سونَ ڌار هوئون تو ايشورَ آڀونَ پيئون ني جووتو ري.“ ⁵⁰ جي تُو مهاريَ ڏيڪريون ني ڏُڪَ ڏئيس هانَ تُو اُوئيَ سونَ تالَ بيچي لُگائي ڪريش تو ياد راکي ڪه ڪوئي اِنسونَ نا پڻ ايشورَ جڪو سينگ ڪئينڪه ڏيڪي هِي مهاريَ هانَ تاريَ بچَ ۾ گواهَ هِي. ⁵¹ آيَ پترونَ رو ڍڳ هانَ آيَ يادگيري آلو پترَ جڪو آڀي بچَ ۾ اُڀو ڪيئو گيو هِي. ⁵² آيَ هانَ اُڀو ڪيئو پترَ گواهَ هِي ڪه ني هونَ ٿني نُقصونَ ڏيوڻَ ري سارو اِئي ڍڳ هانَ پترَ ري اُوئيَ پاسي جائينس هانَ ني تُو مهني نُقصونَ ڏيوڻَ ري سارو اِئي پاسي آئيس. ⁵³ تاريَ ڏاڏي اِپرائيم رو ايشورَ هانَ مهاريَ ڏاڏي نَحورَ رو ڏيوتا پڻ آڀي پلَ ڏاڏي را ڏيوتا آڀي بچَ ۾ نيا ڪري.“ تڏي سَنَتِ يَعْقُوبَ ايشورَ رو سونسَ ليئو جگي ني اُوئيَ رو پتا سَنَتِ اِضحاقَ پوريَ من سونَ منتو.

⁵⁴ تڏي سَنَتِ يَعْقُوبَ اُوئيَ جبلَ آلي مُلڪَ ۾ بليدونَ ڪيئو هانَ آڀريَ عزيزونَ ري دعوتَ ڪي هانَ اُوئونَ ني ڪلايو پيٿاليو هانَ اوڻج رات رهيا. ⁵⁵ بيچي ڏنَ لابنَ ساڪلي تارهي اُنيو هانَ آڀري ڏيڪريون هانَ اُوئونَ ري ٻاليون ني مينڪي ڏي آئيس ڏيني هانَ پاڇو آڀري گهري بئير هويو.

پيدائش اڌيا 32

سَنَتِ يَعْقُوبَ رو آڀريَ پائي عيسو سونَ ملڻَ ري تياري ڪرڻ

¹ سَنَتِ يَعْقُوبَ پي اوتَ سونَ آڀري منڪونَ ري تولي پيلو آڀري منزل ڏيسا بئير هويو. بيتي بيتي مارگ ۾ اُوئي ايشورَ را فريشتا ڏينا. ² سَنَتِ يَعْقُوبَ اُوئونَ ني جوئي ڪهيو ڪه، ”آي تو ايشورَ ري فريشتونَ رو تولو هِي.“ اِئيَ ري ڪري سَنَتِ يَعْقُوبَ اُوئيَ جگها رو نونَ محنايم راکيو جگي رو مطلب هِي ”بي تولا.“ ³ پچي سَنَتِ يَعْقُوبَ آڀري ڪئينڪه منڪونَ ني آڀري آگهي اڏوم مطلب شعير مُلڪَ ري ڏس ۾ آڀري پائي عيسو ري سارو نياپو ڏي ميليو.

⁴ هانَ اُونونَ نيَ سَمجھائيَ ڪهيو ڪه، ”تيَ جائيَ مهاريَ مالڪَ عيسُو نيَ آيَ ڪهيا ڪه، تاريَ بونهيَ يعقوبَ ڪهيو هيَ ڪه هُون اِتراَ دَنَ آڀريَ موميَ لابنَ ڪيديَ هتو.“⁵ هميَ مهِي ڪيديَ مهاراَ آڀراَ گڏا، رِيونَ بڪريَ، نوڪرَ چاڪرَ هيَ. مهِي آڀريَ مالڪَ نيَ آيَ نياپو اِينيَ ريَ ڪريَ ميلو هيَ ڪه مهِي تيَ تونريَ دايا ريَ نظرَ هوويَ.“

⁶ جڏيَ نياپوَ ڏيوڻَ آلاَ سنَتَ يعقوبَ ڪيديَ پاڇاَ آياَ توَ اُونونَ سُٿايو ڪه، ”مهِي تاريَ پائيَ عيسُو ڪيديَ گياَ هتا. او چارَ سئوَ آدميَ پيلو تيَ سونَ ملنَ ريَ شاروَ آوي پڙيو.“⁷ آيَ سُٿيَ سنَتَ يعقوبَ تمومَ گهڻوَ پيئاجو هانَ پريشونَ هويو. پڇيَ اُوئيَ آڀريَ پيليَ آيوڻيَ منڪونَ هانَ رِيونَ بڪريونَ هانَ اُونونَ راَ بيَ تولاَ ڪيا. ⁸ ڪيونڪه اُوئيَ سوچو ڪه جيَ عيسُو هيڪيَ توليَ تيَ حملو ڪري اُوئيَ نيَ ماريَ چوڻيَ پڻَ پيڄو توَ بڇيَ.

⁹ پڇيَ سنَتَ يعقوبَ آيَ پرائتا ڪي ڪه، ”اي مهاريَ ڏاڏيَ ايرائيم هانَ پتا اِضحاق را ايشور هانَ مهارا مالڪ، تيَ مهنيَ ڪهيو هتو ڪه، ’آڀريَ وطنَ ڏيسا آڀريَ عزيزون ڪيدي پاچو جا هانَ هونَ ٿي برڪت ڏينس.“¹⁰ تيَ آڀريَ بنديَ تيَ جڪو مهربوني هانَ پلائي ڪي هي هون اُوئي جهڙو پي ڪونهي هون ڪيونڪه هون رگو آڀري گيڏي لي ايني يردن دريا ري اُوئي پاشي گيو هتو پڻ همي مهِي ڪيدي بي تولا هي. ¹¹ هون ٿي منت ڪرون هون ڪه تو مهني مهاري پائي عيسُو ري هائون سون بچائي، ڪيونڪه مهني بي هي ڪه ڪيٽ او مهني، مهاري لڳايون سُودو ماري ني چوڻي. ¹² پڻَ تيَ آپ مهني ڪهيو هتو ڪه ’هون تي سون پلائي ڪرينس هان تاري اولاد ني سموندر ري بيٺو ري ذرون آلي ڪار اِترا تو بدائينس ڪه اُوئي ني ڪڻ پي گي ڪونهي شگهي.“

¹³ سنَتَ يعقوبَ او رات اوڻج رهيو هان جڪو ڪئينڪه اُوئي ڪيدي هتو اُوئي مئين سون آڀري پائي عيسُو ري شارو مال رو ڏڻ تحفي ۾ ڏيوڻ ري شارو چونديو. ¹⁴ بي سئو بڪري هان بيش بڪرا بي سئو ريون هان بيش گهيٽا. ¹⁵ تيهه ڏوڏ ڏيوڻ آلي اُونڻي هان اُونون را توڏيا، چاليس ڍڳي، ڏس ڍڳا، بيش گڏي هان ڏس گڏا. ¹⁶ سنَتَ يعقوب مال ني آڀري آڀري جنس تي ڌار ڌار ڏڻ ٺاهي آڀري نوڪرون ني ڏينا هان اُونون ني ڪهيو ڪه، ”تي مهِي سون پيل ندي ٿي هالو هان ڏڻ ري بچ ۾ ڪئينڪه ٻئي راکيا.“¹⁷ اُوئي شينگون سون پيلڪي ڏڻ ري ڌنار ني سَمجهايو ڪه، ”جڏي مهارو پائي عيسُو ٿي پيلو هووي هان تي سون پوڇي ڪه تو ڪڻ هي هان ڪيٽ جائيش؟ هان آي مال ڪيرو هي؟“¹⁸ تڏي تو ڪئي ڪه، سائين آي تاري بونهي يعقوب رو ڏڻ هي، جڪو اُوئي آڀري مالڪ عيسُو ري شارو تحفي ۾ ڏيوڻ ري شارو ميلو هي هان او آپ مهون لاري لاري آوي پڙيو.“¹⁹ اُوئي بيڃي هان تيڃي هان

شينگ ڏٺون ري ڌنارون ني سمجهايو ڪه، جڏي ٿي مهاري پائي عيسو سون ملو تو ٿي پي ائيج ڪيا. ²⁰ هان اي پي ڪيا ڪه، ”ٿارو ٻونهو يعقوب آپ مهون لاري آوي پڙيو.“ سنت يعقوب سوچيو ڪه آپ جاوڻ سون پيل اي پيتا ميلي هون آپري پائي عيسو ني راجي ڪرينس رو. هان پچي هون اوئي سون ملينس. هوئي شگهي هي ڪه ايئي نموني او مهني سون منيجي رو. ²¹ پچي اوئي رو پيتا م ڏنولو ڏڻ پيل ندي پار ڪرايو پڻ او آپ اوئي رات اوڻج آپري تولي پيلو رهيو.

ايشور رو سنت يعقوب رو نوٽو نون اسرائيل راکڻ

²² اوئيج رات سنت يعقوب بيگو اٺيو هان آپري بيٺوئي لگايون، بيٺوئي ٻونهيون هان اگيارون ڏيڪرون ني لي يوق ندي ري گهيڙ سون پيلوئي پاشي ڪيو. ²³ اوئون شينگون ني ندي پار ڪراوڻ سون پچي او پاچو آيو هان اوئي ڪي ڪي جڪو ڪينڪه هتو او شينگ ندي ري اوئي پاشي ميليو. ²⁴ پڻ سنت يعقوب اوڻج هيڪلو رئي ڪيو. پچي اوڻ هيڪ منڪ آيو هان ڏن اڳڻ توڻي اوئي سون ملهه پڙهتو رهيو. ²⁵ جڏي اوئي منڪ ڏينو ڪه يعقوب سون ڪتي ڪونهي شگهتو تو اوئي ملهه ڪرتي بلا سنت يعقوب ري رگ ني هات لگايو تو اوئي ري رگ ري جوڻ ري هاڏڪي نڪري گئي. ²⁶ پچي اوئي ڪهيو ڪه، ”مهني جاوڻ ڏي ڪيونڪه ڏن اڳڻ آلو هي.“

سنت يعقوب ڪهيو ڪه، ”هون ٿي اٿري توڻي ڪونهي جاوڻ ڏيئون جتري توڻي ٿي مهني برڪت ني ڏيشو.“ ²⁷ تڏي اوئي منڪ اوئي سون پوچيو ڪه، ”ٿارو نون ڪي هي“ اوئي بلتي ڏيني ڪه، ”يعقوب“ ²⁸ تڏي اوئي منڪ ڪهيو ڪه، ”همي سون ٿارو نون يعقوب نا پڻ اسرائيل هوشي جڪي رو مطلب هي ”ايشور سون هوڏ ڪرڻ آلو“ ڪيونڪه تو ايشور سون نا پڻ آدميون سون ملهه پڙهيو هان ڪتي ڪيو.“ ²⁹ تڏي سنت يعقوب اوئون ني ڪهيو ڪه، ”مهربوني ڪري مهني آيو نون سٿائو.“ اوئي منڪ ڪهيو ڪه، ”تو مهني سون مهارو نون ڪيئون پوچي هي؟“ اي ڪئي اوئي سنت يعقوب ني برڪت ڏيني. ³⁰ هان سنت يعقوب ڪهيو ڪه، ”مهني ايشور ني روبرو ڏينو تو پي هون جيتو رهيو“ ايئي ري ڪري اوئي، اوئي جگها رو نون فني ايل راکيو جڪي رو مطلب هي ”ايشور ني روبرو جوڻ.“

³¹ جڏي سنت يعقوب اوڻ سون بئير هوپو تو ڪرڻ نڪرڻ آلي هتي. هان او رگ ري ڏوڪن ري ڪري مڊڪائي بيتو. ³² ايئي ري ڪري آج ڏن توڻي اسرائيلي قوم مطلب سنت يعقوب ري اولاد عزت ڪرڻ ري ڪري جناورون ري ساڻل آلي ميلي رگ ڪونهي کاوتا. ڪيونڪه ايشور سنت يعقوب ري ساڻل ري ميلي رگ ني هات لگايو. جڪي ساڻل ري

رگ ني هات لگايو تو اُوئي ري رگ ري جول ري هاڏڪي نڪري گئي.

پيدائش آڌيا 33

سنت يعقوب رو آپري پائي عيسو ني راجي ڪرڻ

¹ سنت يعقوب الڳي پون سون ڏينو ڪه اُوئي رو پائي عيسو آپري چار سئو آدميون پيلو آوي پڙيو. تڏي اُوئي آپري لگايون لياھ هان راخل هان پئون بونهيون هان ٻالڻا ڌار ڌار ڪري چوڙيا. ² اُوئي بونهيون هان اُوئي ري ٻالڻون ني سينگون سون آگهي اُپالڻا، لياھ هان اُوئي ري ٻالڻون ني اوئون ري لاري اُپالڻا هان راخل هان اُوئي ري ڏيڪري يوسف ني سينگون سون لاري اُپالڻو. ³ سنت يعقوب آب اوئون ري آگهي آگهي بوئو هان آپري پائي ري پڳڻ سون پيل سات گهمرا زمين ڏيسما نوٿيو. ⁴ تڏي عيسو سنت يعقوب سون ملڻ ري سارو هلي ڪادي هان اُوئي ني ٻاٺ گهاتي هان مينڪي ڏيوڻ لاگو هان او پئي روئڻ لاگا. ⁵ پڇي جڏي عيسو اوئون ٻالڻون هان لگايون ني ڏينا تو پوچيو ڪه، ”آي ڪڻ هي جڪي ٿي پيلا هي؟“ تو سنت يعقوب بلتي ڏيني ڪه، آي مهارا ٻالڻا هي جڪو ايشور آپري ڪرپا سون ٿاري خادم مطلب مهني ڏينا هي.“ ⁶ تڏي بونهيا هان اوئون را ٻالڻا نيڙڪا آيا هان عيسو ري پڳي پليا. ⁷ پڇي لياھ هان اُوئي را ٻالڻا نيڙڪا آيا هان او اُوئي ري پڳي پليا. پڇي راخل هان اُوئي رو ڏيڪرو يوسف نيٿڪو آيو هان او پي اُوئي ري پڳي پڙيو. ⁸ پڇي عيسو ڪهيو ڪه، ”مهاري سارو اترو ڏڻ ميلڻ ري ڪهڙي ڪپ هتي؟“

سنت يعقوب بلتي ڏيني ڪه، ”مهني آي ايئي ري ڪري ڪيو هي ڪه، مهني تي ٿاري مهربوني ري نظر هووي.“ ⁹ تڏي عيسو ڪهيو ڪه، ”ادا مهني ڪيڏي گهڻو ڪئينڪه هي، ايئي ري ڪري جڪو ٿارو هي او ٿي ڪيڏي پاچو راک.“ ¹⁰ سنت يعقوب ڪهيو ڪه، ”نا، ٿون مهني تي مهربوني ري نظر ڪي هي تو مهارو تحفو پي قبول ڪرو، ڪيونڪه ٿوني جوئي مهني ايئون لاگو ڪه جون ايشور مهني درشن ڏينو هووي ڪيونڪه ٿون مهني دل سون قبول ڪيو هي.“ ¹¹ ايئي ري ڪري مهربوني ڪري مهارو تحفو جڪو ٿون ڪيڏي آيو هي اُوئي ني قبول ڪرو، ڪيونڪه ايشور ري مهني تي تموم گهڻي مهربوني هي هان مهني ڪيڏي اُوئي رو ڏنولو سينگ ڪئينڪه هي.“ ايئي نموني جڏي سنت يعقوب اُوئي ني تموم گهڻو مجبور ڪيو تو اُوئي را او تحفا ليئا.

¹² پڇي عيسو ڪهيو ڪه، ”همي آبي هالڻ ري تياري ڪرون هان هون ٿي آگهي آگهي هالون هون.“ ¹³ پڻ سنت يعقوب اُوئي ني ڪهيو ڪه، ”ٿوني تو خبر هي ڪه مهارا ننڍا ننڍا

ٻالڻا هِي هان مَهِي پيلا ڏوڏ پيٺائڻ آڻي ريون ٻڪري هان پيجا ڍور ڍگا هِي. جي مَهِي اُوئي نِي هيڪي ڏن هاڪلشون تو شينگ ڏڻ مرشي رو. ¹⁴ اِيئي ري مهربوني ڪري تي مَهِي شون پيل بئير هونو. هون مال هان ٻائون پيلو ائون ري رمز تي هئي هئي بيتو اڏوم مطلب شعر ملڪ ري ڏس ۾ تي ڪيڏي پڳينش رو. ¹⁵ تڏي عيسو ڪهيو ڪه، ”پلي بات هِي، پڻ جي ٿني ضرورت هوِي تو هون تاري مدد ري شارو ڪئينڪه آڏمي چولي جائون هون.“ سنت يعقوب ڪهيو ڪه، ”اِيئي ري ڪهڙي ضرورت هِي؟ مهاري شارو تو ٿونري مهربوني ري نظرئي گهڙي هِي.“ ¹⁶ پڇي عيسو اويج ڏن اڏوم مطلب شعر ملڪ ڏيسا بئير هيو. ¹⁷ پڻ سنت يعقوب پيجي مارگ شون پيندو ڪرتو ڪرتو سُڪات نون ري جگها تي پڳو تو اُوئي اوڻ آڀرو گهر ناهيو هان مال ري شارو پي مڏا ناهيا. اِيئي ري ڪري اُوئي جگها رو نون سُڪات پليو. جڪي رو مطلب هِي ”جهوپڙا.“

¹⁸ پڇي سنت يعقوب فدان ارام ري ڏس شون نڪري خير خيرت شون ڪنعان ملڪ ري هيڪي شهر سڪم ري نيٺڪو پڳو تو اوڻج آڀرا تنبو ڪوٺيا. ¹⁹ سڪم شهر رو بادشاه حمور هتو هان اُوئي شهر رو نون اُوئي ري ڏيڪري سڪم ري نون تي هتو. سنت يعقوب جيت آڀرا تنبو ڪوٺيا، اُوئي او بني حمور بادشاه ري ڏيڪرون ني چوندي را شئو سڪا ڏي مول لي. ²⁰ پڇي اُوئي اوڻ بليدون ري هيڪ جگها ناهي هان اُوئي رو نون ايل ايلوهي اسرائيل راڪيو جڪي رو مطلب هِي، ”ايشورج اسرائيل رو ايشور هِي.“

پيدائش اڏيا 34

سنت يعقوب ري ڏيڪري دينا شون حروم پاڻي

¹ سنت يعقوب ري ڏيڪري دينا جڪو لياھ شون جائِي هتي او اُوئي ڏس ري چوڪريون نِي جوئڻ ري شارو ائون ڪيڏي گئي. ² جڏي اُوئي ڏس ري حوي قوم ري بادشاه حمور ري ڏيڪري سڪم، دينا ني ڏيني تو اُوئي ني ڪڙي لي گيو هان اُوئي ري بي عزتي ڪي. ³ سڪم رو من سنت يعقوب ري ڏيڪري شون لاگو هان او اُوئي ري پريم ۾ ميني ميني باتون ڪرڻ لاگو. ⁴ پڇي سڪم آڀري پتا حمور بادشاه ني ڪهيو ڪه، ”پتا، مهارو بيٺان اِيئي چوڪري شون ڪرا رو.“

⁵ جڏي سنت يعقوب ني اِيئي بات ري خبر پلي ڪه سڪم اُوئي ري ڏيڪري دينا ري بي عزتي ڪي هِي. هان اُوئي تيم اُوئي را ڏيڪرا مال چارڻ ري شارو جهنگ ۾ گيئولا هتا. اِيئي ري ڪري سنت يعقوب ائون ري اوڻ توڙي چپ هتو. ⁶ پڇي حمور بادشاه آڀري ڏيڪري

سِڪم ني آپ پيلو لي اُوئي رو تاہر موگڻ ري شارو سنت يعقوب ڪڍي ڪيو. ⁷ جڏي سنت يعقوب را ڏيڪرا جهنگ شون پاڇا آيا تو آڀري بين ري باري ۾ اي بات سُڻي تو اُوئون ني تموم گهڻو ڏک هويو هان او ريش ۾ ٽپي ڪيا ڪيونڪه سڪم، سنت يعقوب ري ڏيڪري شون زور زبردستي ڪري اسرائيلي قوم ري بي عزتي ڪي، جڪو اُوئي ني ني ڪرڻي هتي. ⁸ پڇي حمور بادشاه اُوئون ني ڪهيو ڪه، ”مهاريو ڏيڪرو سڪم ٿونري ڏيڪري ني من شون پريم ڪري هي. تي اُوئي رو هات مهاري ڏيڪري ري شارو ڏيو رو تو ٿونري مهربوني هوشي. ⁹ ايئوج مهني آيت ۾ گناتپي ڪرون هان آڀري ڏيڪري هيڪي پيڄي ني ڏيئون هان ليئون. ¹⁰ تي مهون پيلا رو. اي شينگ ملڪ ٿونري شومهون هي. جيت پي ٿونرو من ريوڻ ري شارو ڪري تي اوڻ رئي شگهو هو، هان ڪاروبار ڪري آڀري مال مڏي ناهي شگهو هو.“ ¹¹ پڇي سڪم سنت يعقوب ري ڏيڪرون ني ڪهيو ڪه، ”تي مهني تي مهربوني ري نظر ڪرو هان ايئي ري شارو جڪو پي مهني شون ڪشو هون او ڪرينس. ¹² تي مهني شون جترو پي دن مال موگشو، هون ڏئينس، پڻ آڀري بين رو بيٺان مهني شون ڪرائو رو.“ ¹³ سڪم اُوئون ري بين دينا شون زور زبردستي ڪي هتي ايئي ري ڪري سنت يعقوب ري ڏيڪرون سڪم هان اُوئي ري پاپ حمور بادشاه ني دگابازي شون بلتي ڏيني ڪه، ¹⁴ ”مهني ايئون ڪونهي ڪري شگتا ڪه هيڪ اهڙي منڪ ني آڀري بين رو هات ڏيو جڪي رو ڪتنو پي ڪونهي ڪيئو ڪيونڪه اي مهوري رواج ري خلاف هي. ¹⁵ پڻ مهوري هيڪ شرط هي ڪه، جي تي مهون آلي ڪار آڀري هر هيڪ آدمي رو ڪتنو ڪراشو تو پڇي مهني ٿونري اي بات منشون. ¹⁶ پڇي مهني هيڪي پيڄي شون ڏيڪري لشون هان ڏشون هان ٿون پيلا رشون هان آبي شينگ هيڪ قوم هوشون. ¹⁷ جي تي مهوري بات ڪونهي منو هان ڪتنو ڪونهي ڪرائو تو پڇي مهني آڀري بين لي ايت شون لڏي جاشون.“ ¹⁸ حمور بادشاه هان اُوئي ري ڏيڪري سڪم ني اي باتون وڻي. ¹⁹ اُوئي جوان اي ڪوم ڪرڻ ۾ ڪا پي دير ڪونهي ڪي، ڪيونڪه اُوئي ني سنت يعقوب ري ڏيڪري شون تموم گهڻو پريم هتو. هان او آڀري پوري پريوار ۾ تموم گهڻو عزت آلو منڪ هتو. ²⁰ پڇي حمور بادشاه هان اُوئي رو ڏيڪرو سڪم آڀري شهر ري در تي ڪيا، جيت پنچائت نيا ڪرتي. اوڻ او آڀري شهر ري منڪون ني اي باتون شمجهاوڻ لاگا ڪه، ²¹ ”سنت يعقوب هان اُوئي را منڪ مهون پيلا خوشي شون ريوڻ ري شارو تيار هي. ڪيئون ني مهني اُوئون ني ايئي ملڪ ۾ ريوڻ هان ڪاروبار ڪرڻ ڏيو ڪيونڪه مهون ڪڍي اُوئون ري شارو ايئي ملڪ ۾ تموم گهڻي جگها هي. مهني اُوئون شون ڏيڪري ليئون هان ڏيئون.“ ²² پڻ

مهونِي اُوئون ري هيك شرط منڻي پلشي ڪه آيون ۾ هر هيك آدمي آيو ڪتنو ڪراشي تو او مهون پيلا ريوڻ هان هيك قوم هوڻ ري شارو راجي هي. ²³ ڪيئون ني مهني اُوئون ري اي بات منون ري تو او مهون پيلا رشي هان پچي اُوئون رو دن مال هان جڪو ڪئينڪه اُوئون ڪيدي هي، او شينگ آڻو هوشي. ²⁴ تڏي اُوئي شهر ري شينگ منگون حمور بادشاه هان اُوئي ري ڏيڪري سڪم ري بات مني هان شينگ آدميون آيو ڪتنو ڪرايو.

²⁵ تيجي دن جڏي او ڏوڪن ۾ هتا تو سنت يعقوب ري ڏيڪرون ۾ دينا را بي شگا پائي شمون هان لاوي آري آري تلوارون لي يڪدم شهر تي ڪاه ڪي هان شينگون آدميون ني ماري چوڙيا. ²⁶ اُوئون حمور بادشاه هان اُوئي ري ڏيڪري سڪم ني بي تلوار شون ماري چوڙيو هان سڪم ري گهر شون آري بين دينا ني ڪادي لي آيا.

²⁷ اُوئي شون پچي سنت يعقوب ري ڏيڪرون اُوئي شهر ۾ جائي شينگ آدميون را لاش ڏينا تو اُوئون شهر رو شينگ ڪئينڪه ڪوشي ليئو ڪيونڪه اوڻ اُوئون ري بين ري بي عزتي هوئي هتي. ²⁸ اُوئون ريون پڪري هان ڍور ڍگا جڪو ڪئينڪه اُوئون ري شهر هان پنيون ۾ هتو ڪوشي ليئو. ²⁹ اُوئون رو شينگ دن مال هان جڪو ڪئينڪه اُوئون ري گهرون ۾ هتو شينگ ڪوشي ليئو هان اُوئون ري لڳايون هان پاليون ني پوندي لي ڪيا.

³⁰ تڏي سنت يعقوب آيون ڏيڪرون شمون هان لاوي ني ڪهيو ڪه، ”تون تو مهني مُصيبَت ۾ گهاتي چوڙيو هي ڪيونڪه همي ايئي مُلڪ را ڪنعاني هان فرزي قوم را منڪ مهني شون نفرت ڪرشي. آبي تو ٿوليا هون، جي آيون تي او ملي حملو ڪري تو هون هان شينگ پريوار ماري جاشون.“ ³¹ پڻ سنت يعقوب ري ڏيڪرون بلتي ڏيني ڪه، ” اُوئي مهوري بين ني بدڪار لڳائي شمجهي اهڙو سلوڪ ڪيو هي. تو ڪي مهوني ماڻ ڪري بيشڻو هتو؟“

پيدائش اڏيا 35

سنت يعقوب رو بيت ايل جگها ڏيشا جاوڻ

¹ پچي ايشور سنت يعقوب ني ڪهيو ڪه، ”اُئي هان بيت ايل نون ري جگها ڏيشا پاچو جا هان اوڻج ري. هان مهاري شارو پليدون ري هيك جگها نا، جيت مهني ٿني درشن ڏينو هتو اُوئي تيم جڏي تو آري پائي عيسو شون پيئاجي ناشي جاوتو هتو.“

² تڏي سنت يعقوب آري پريوار هان آري شينگ منگون ني ڪهيو ڪه، ”تون ڪيدي جڪو پي مورتِي هووي اُوئون ني نوڪي چوڻو هان آيو آپ ني پويتر ڪرو هان آيا گاپا مٿائو.“

³ پڇي بو تو آبي بيت ايل ڏيڻا هالون هان اوڻ هون اوئي ايشور ري شارو بليدون ري هيڪ جگها نائون، جڪي مُصبيت ري ڏنن ۾ مهاري مدد ڪي هتي هان جيت جيت هون گيو اوڻ مهاري پيلو هتو. “⁴ اوئون ڪيڏي جتري پي مورتِي هان ڪونون ۾ گهاتيولا قول هتا، او شينگ سنت يعقوب ني ڏينا. سنت يعقوب اوئون شينگون ني اوئي بلوط ري بڻ ري نيچا بُوري چوڙيا جڪو سڪم شهر ري نيٽڪو هي.

⁵ پڇي او اوڻ شون بئير هويا هان آسي پائي ري شهرن را منڪ ايشور ري پي شون اتر اتر تو بيٺا جا ڪه اوئون سنت يعقوب هان اوئي ري ڏيڪرون رو لارو پي ڪونهي ڪيو. ⁶ پڇي سنت يعقوب آڀري شينگ منڪون شوتو ڪنعان مُلڪ ري لوز شهر ۾ پڳو، جڪي ني هتون بيت ايل شهر ڪي هي. ⁷ اوئي اوڻ ايشور ري شارو بليدون ڪرڻ ري هيڪ جگها نائي هان اوئي رو نون ايل بيت ايل راکيو، جڪي رو مطلب هي ”بيت ايل رو ايشور.“ ڪيونڪه جڏي او آڀري پائي ري پي ۾ نانو تو ايشور اوئي ني اوڻ درشن ڏينو هتو.

⁸ اوئون ڏنن ۾ سنت يعقوب ري ما ربعا ري خاص پونهي ڏورا مري گئي هان اوئي ني بيت ايل ري نيٽڪو بلوط ري بڻ ري چان ۾ بُوري هان اوئي بڻ رو نون الون بڪوت راکيو جڪي رو مطلب هي ”ڏڪ آلو بلوط.“

⁹ سنت يعقوب ري فدان ارام ري ڏس ۾ اوڻ شون پڇي ايشور اوئون ني بيسرڪو درشن ڏينو هان اوئي ني برڪت ڏيني. ¹⁰ ايشور اوئي ني ڪهيو ڪه، ”تارو نون اگي يعقوب هتو پڻ همي شون شينگ منڪ ٿني يعقوب نا پڻ اسرائيل ڪشي.“ ايشور اوئي رو نون اسرائيل راکيو، جڪي رو مطلب هي ”ايشور شون ملهه پڙهڻ آلو.“ ¹¹ پڇي ايشور اوئي ني بيسرڪو ڪهيو ڪه، ”هون قدرت آلو ايشور هون. هون ٿني تموم گهڻو بدائينس هان ٿي ۾ هيڪ نا پڻ تموم گهڻي قومون پيدا هوشي هان تاري پڙهي شون بادشاه نڪرشي. ¹² اي مُلڪ هون ٿني ڏينس، جڪي رو وچن مهِي تاري ڏاڏي ايرهام هان تاري پتا اِضحاق شون ڪيو هتو، هان ٿي شون پڇي تاري اولاد ني پي ائيج مُلڪ ڏينس.“ ¹³ پڇي ايشور اوئي جگها شون آلپ هويو، جيت اوئي سنت يعقوب شون باتون ڪئي هتي. ¹⁴ تڏي سنت يعقوب اوئي جگها تي يادگيري شارو هيڪي پتر ني ايو ڪيو، جيت ايشور اوئي شون باتون ڪئي هتي. پڇي اوئي پتر تي انگورون رو رش هان زيتون رو تيل ايشور ري نون رو چاڙهيو. ¹⁵ سنت يعقوب اوئي جگها رو نون بيت ايل مطلب ”ايشور رو گهر راکيو“، جيت ايشور سنت يعقوب شون باتون ڪئي هتي.

راخل رو سُرگ واسط هوئڻ

¹⁶ ڪئينڪه تيم سون پڇي سنت يعقوب هان اوئي رو پريوار بيت ايل نون ري جگها سون افرات شهر ڏيما بيئر هويو. جڏي او مارگ ۾ هتا تو راڃل ني اُميدگاري را ڏوڪن شروع هويا. ¹⁷ ٻال جڻڻ ري تيم اوئي را ڏوڪن تموم گهڻا ٻڌي گيا، تو دائي اوئي ني ڪهيو ڪه، ”پيئاج ني، ٿني هملڪي گهمري ڏيڪرو هوشي.“ ¹⁸ پڻ ٻال جڻڻ بلا راڃل مرڻ جهڙي هوي. اوئي ني ڏيڪرو جايو جڏي اوئي رو ڏيڪرو جايو تو اوئي رو نون بن اوني راڪيو، جڪي رو مطلب هي ”مهاري ڏڪون رو ڏيڪرو.“ نون راڪڻ سون پڇي او اوئيج تيم مري گئي. پڻ سنت يعقوب اوئي رو نون بنيامين راڪيو جڪي رو مطلب هي ”مهارو شاجو هات.“

¹⁹ پڇي اوئون راڃل ني اوئج افرات مطلب بيت لحم نون شهر ڏيما جاوڻ آلي مارگ تي متي حوالي ڪي. ²⁰ پڇي سنت يعقوب اوئي مڪوم تي هيڪ پٿر اُڀو ڪيو جڪو آج ڏن توڻي پڙيو هي. ²¹ پڇي سنت يعقوب مطلب اسرائيل آگهي ٻڌيو هان اوئي عدر ري ڪوٽ ري پيلوئي پائي آڀرو تنبو ڪوٺيو،

²² هان او اوئي ڏس ۾ ريوڻ لاگو. هيڪ ڏن ايئون هويو ڪه سنت يعقوب رو مويي ڏيڪرو روبن آڀري نڪي ما بلها جڪو راڃل ري بونهي هتي جائي اوئي پيلو شوتو. هان ايئي ڪني حرڪت ري خبر سنت يعقوب ني پلي تو اوئي ني تموم گهڻو ڏڪ هويو.

سنت يعقوب را ڏيڪرا

سنت يعقوب را ٻارهي ڏيڪرا هتا. ²³ جڪو ڏيڪرا لياھ سون جايا آي هي، روبن رو مويي، شمون، لاوي، يهودا، اشڪار هان زبولون. ²⁴ جڪو ڏيڪرا راڃل سون جايا آي هي، يوسف هان بنيامين. ²⁵ جڪو ڏيڪرا راڃل ري بونهي بلها سون جايا او دان هان نفتالي هي. ²⁶ جڪو ڏيڪرا لياھ ري بونهي زلفا سون جايا آي هي، جد هان آشر. آي شينگ سنت يعقوب ري ڏيڪرا هي جڪو فدان ارام ري ڏس ۾ جايا هتا.

سنت يعقوب رو شرگ واسي هوئڻ

²⁷ پڇي سنت يعقوب ممری نون ري جگها ۾ آڀري پتا سنت يعقوب ڪيڊي آيو جڪو قريت اربح يعني حبرون شهر ري نيٺڪو هي، جيت پيل سنت ايرائيم هان سنت اِضحاق تنبو ڪوٺيا هتا. ²⁸ سنت يعقوب ري شينگ عمر هيڪ سئو آشي برش هتي ²⁹ هان او تموم گهڻو ٻوڏهو هويو هان موتي عمر رو هويي شرگ واسي هويو هان جائي آڀري ٻاپ ڏاڏون سون مليو. پڇي اوئي ري ڏيڪرون عيسو هان سنت يعقوب اوئي ني متي حوالي ڪيو.

عيسو را اولاد

¹ عيسو جڪي ني اڏوم پي ڪيتا، اُوئي را اولاد آي هي، ² عيسو، ڪنعاني قوم ري تينون چوڪريون شون بيٺان ڪيئو. اُوئون لڳايون را نون آي هي عدا جڪو ايلون حتي ري ڏيڪري هي هان پيجي لڳائي رو نون اهلياما هتو جڪو صبعون حوي ري ڏيڪري عنا ري ڏيڪري هتي، ³ هان تيجي لڳائي رو نون بشاما هتو جڪو اسماعيل ري ڏيڪري هان نباوت ري پين هتي. ⁴ عيسو ري لڳائي عدا شون اُوئي رو ڏيڪرو اليفز جايو هان بشاما شون رعوایل جايو. ⁵ اهلياما شون ياؤس، يالام هان قورا جايو. آي عيسو را ڏيڪرا هي جڪو ڪنعان ملڪ ۾ جايا.

⁶ پيجي عيسو آڀري لڳايو، ڏيڪرون ڏيڪريون هان شينگ گهر آلا، شينگ جناور هان شينگ دن مال جڪو ڪنعان ملڪ ۾ پيلو ڪيئو هتو، آپ پيلو ليئو هان آڀري پائي يعقوب شون الگو هيڪي پيجي ملڪ ڏيما لڏي گيو. ⁷ ڪيونڪه اُوئون بيئون رو دن مال اترو تو بڏي گيو ڪه اُوئون بيئون رو هيڪي جگها تي رئي گذارو ڪرڻ تموم ڏڪيو هتو. ⁸ ايني ري ڪري عيسو جڪي رو پيجو نون اڏوم هتو، او لڏي شعير ري جبل آلي ڏس ۾ ريوڻ لاگو.

⁹ عيسو جڪو شعير ري جابلو علاقي ۾ ريوڻ آلي اڏومي قوم رو ڏيڪرو هتو، اُوئي ري شينگ پريوار ري بات ايئون هي، ¹⁰ عيسو را ڏيڪرا آي هتا، پيلڪي لڳائي عدا شون اُوئي رو ڏيڪرو اليفز جايو هان پيجي لڳائي بشاما شون اُوئي رو ڏيڪرو رعوایل جايو. ¹¹ اليفز را ڏيڪرا آي هي، تيمان، اومر، صفو، جعتام هان قنز. ¹² عيسو ري ڏيڪري اليفز ري هيڪ بونهي پي هتي جڪي رو نون تمنا هتو، جڪي شون اُوئي رو ڏيڪرو عماليق جايو. آي عيسو هان اُوئي ري لڳائي عدا را پوترا هتا.

¹³ رعوایل را ڏيڪرا آي هتا. نحت، زارا، سِما هان مزا. آي هتا عيسو هان اُوئي ري لڳائي بشاما را پوترا.

¹⁴ عيسو ري لڳائي اهلياما جڪو عنا ري ڏيڪري هان صبعون ري پوتري هتي، اُوئي شون عيسو را آي ڏيڪرا جايا. ياؤس، يالام هان قورا.

¹⁵ عيسو ري اولاد مئين شون جڪو قبيلون را سردار هويا او آي هي، عيسو ري موٽي ڏيڪري اليفز ري اولاد مئين شون سردار تيمان، سردار اومر، سردار صفو، سردار قنز، ¹⁶ سردار قورا، سردار جعتام هان سردار عماليق. آي اليفز را او ڏيڪرا هي جڪو اڏوم ملڪ ۾ جايا. آي عيسو هان اُوئي ري لڳائي عدا را پوترا هتا.

¹⁷ عيسُو رِي ڏيڪري رِعوَيل رِي ڏيڪرون ۾ جڪو سردار هويا او آي هي. سردار نحت، سردار زارا، سردار سِما هانَ سردار مِزا. آي او سردار هي جڪو رعوَيل شون اڏوم مُلڪ ۾ جايا. آي عيسُو هانَ اوئي رِي لڳائي بشاما را پوترا هتا. ¹⁸ عيسُو رِي لڳائي اهلبياما را ڏيڪرا جڪو سردار هويا او هي. سردار ياؤس، سردار يالام هانَ سردار قورا. آي او سردار هي جڪو عيسُو رِي لڳائي هانَ عنا رِي ڏيڪري اهلبياما را ڏيڪرا هتا. ¹⁹ عيسُو جڪي رو پيجو نون اڏوم هتو، اوئي رِي اولاد مئين شون آي سردار هتا هانَ اوئون رو نون تي اوئون را قبلا نهيا.

شعير حوري رِي اولاد

²⁰ اڏوم مُلڪ را اصلي منڪ جڪو پيل اوٽ ريتا، او شعير حوري رِي اولاد هتي. اوئون را نون آي هي. لوتان، سوبل، صبعون، عنا، ²¹ ديسون، ايسر هانَ ديسان. ايح شعير رِي اولاد هتا جڪو اڏوم مُلڪ رِي حوري قوم را سردار هويا هانَ اوئون رِي نون شون اوئون را قبلا نهيا. ²² لوتان را بي ڏيڪرا هتا. هيڪي رو نون حوري هانَ پيجي رو نون هيمام هتو هانَ لوتان رِي هيڪ پين پي هتي جڪي رو نون تِمنام هتو.

²³ سوبل را ڏيڪرا آي هتا. علوان، مانحت، عييال، سفو هانَ اونام.

²⁴ صبعون را بي ڏيڪرا هتا. هيڪي رو نون عيا هانَ پيجي رو نون عنا هتو. آي اوج عنا هي جڪي ني آيري پتا صبعون را گڏا رڻ پت ۾ چارتي بلا اونِي پوڻي رِي ڊهون ملئي هتي. ²⁵ عنا رِي اولاد آي هي، ڏيڪري رِي نون ديسون هانَ اوئي رِي ڏيڪري رو نون اهلبياما هتو. ²⁶ ديسون را ڏيڪرا آي هتا، حمدان، اِشبان، يتران هانَ ڪران.

²⁷ ايسر را ڏيڪرا آي هتا، بلهان، زعوان هانَ عقان.

²⁸ ديسان را ڏيڪرا آي هتا، عوض هانَ اَران.

²⁹ حوري قوم مئين شون جڪي سردار هويا او آي هي. سردار لوتان، سردار سوبل، سردار صبعون، سردار عنا، ³⁰ سردار ديسون، سردار ايسر هانَ سردار ديسان. آي اوئون حوري قوم را سردار هتا جڪو شعير مُلڪ ۾ ريتا.

اڏوم مُلڪ را بادشاه

³¹ آي او بادشاه هي جڪو اسرائيلي قوم رِي بادشاهئو شون پيل اڏوم مُلڪ تي بادشاهي ڪرتا. ³² بَعور رو ڏيڪرو بالا اڏوم مُلڪ رو بادشاه هتو. هانَ اوئي رِي شهر رو نون دنهابا هتو. ³³ بالا رِي مرڻ شون پيجي اوئي رِي جگها زاراح رو ڏيڪرو يوباب بادشاه هويو جڪو بصرا شهر رو ريوڻ آڻو هتو.

³⁴ یوباب رې مرځ شون پچي اوئي ري جگها حشام بادشاه هويو، جكو تيمان دس رو هتو. ³⁵ حشام رې مرځ شون پچي بدد رو ډيکرو هدد بادشاه هويو، جکي موآب رې رځ پت مږ مدياني قوم ني هرايو هتو. اوئي شهر رو نون عويت هتو. ³⁶ هدد رې مرځ شون پچي اوئي ري جگها شمالا بادشاه هويو، جكو مسرقا شهر رو هتو. ³⁷ شمالا رې مرځ شون پچي اوئي ري جگها سائول بادشاه هويو. اوئي رې شهر رو نون رحوبوت هتو جكو فرات دريا رې کپ تي هي. ³⁸ سائول رې مرځ شون پچي اوئي ري جگها تي عکبور رو ډيکرو بل حنان بادشاه هويو. ³⁹ عکبور رې ډيکري بل حنان رې مرځ شون پچي اوئي ري جگها حدر بادشاه هويو. اوئي رې شهر رو نون پائو هتو هان اوئي ري لگائي رو نون مهيتب ايل هتو، جكو مترد ري ډيکري هان ميضهاب ري ډوئتري هتي. ⁴⁰ عيسو ري اولاد مئين شون سردارون را نون اي هي جكو اوئون ري پريوارون، جگهاون هان نون شون هي. سردار تمنا، سردار علوا، سردار يتيت، ⁴¹ سردار اهليبان، سردار ايل، سردار فينون، ⁴² سردار قنز، سردار تيمان، سردار مبصار، ⁴³ سردار مجد ايل، سردار عرام، اي آپري آپري ريون آلي جگهاون تي جيټ اوئون قبضو کيو، اوټ او اډوم را سردار هويو. اډومي قوم رو ډاډو عيسو هتو.

پيدائش اډيا 37

سنت يعقوب رو ډيکرو يوسف هان اوئي را پائي

¹ سنت يعقوب ملڪ کنعان مږ ريتو جيټ اوئي رو پتا پرديسي هتو. ² سنت يعقوب رې پريوار ري بات اي هي،

جډي يوسف شترې برش رو هتو تو او آپري نڱي پايون پيلو مال چارتو. يوسف را او پائي جكو اوئي ري پتا رې بونهيون بلها هان زلفا را ډيکرا هتا. هان او بيئي اوئي ري پتا رې لگائي هتي هان پچي يوسف آپري پتا کيډي گيو تو او اوئون پايون رې خراب کومون رې خبرون آپري پتا توڻي ڀڳاوتو.

³ سنت يعقوب جکي رو پيجو نون اسرائيل هتو، او يوسف ني آپري شينگون ډيکرون شون وڌيک پريم کرتو کيونکه او بويدي مږ اوئي ري پياري لگائي راخل شون جايو هتو هان اوئي هيک قيمتي کټو پي اوئي ني شيلائي ڏينو. ⁴ جډي اوئي ري پايون ڏينو که اوئون رو پتا يوسف ني شينگون پايون شون وڌيک پريم کري هي تو او اوئي شون شال کڙ لاگا هان پلي نموني شون بات پي کونهي کرتا.

⁵ هيک ڏن يوسف شينو ڏينو هان اوئي او شينو آپري پايون ني شٽايو تو ايئي تي او اوئي شون

آيون پي وديڪ شال ڪرڻ لاڳا. ⁶ هان يوسف آڀري پاڻون ني ڪهيو ڪه، ”مهاري هيڪ بات سُڻو مهني هيڪ سڀنو لاتو هي ⁷ جڏي آبي بني ۾ گڏا بوندتا هتا تو ايئون هويو ڪه مهارو گڏو اڀو هويو هان ٿورا گڏا مهاري گڏي ري چوڌاري اڀا هويو هان او اوني ري آگهي نـميا.“

⁸ تڏي اوني ري پاڻون اوني تي نٺولي ڪري ڪهيو ڪه، ”ڪي ٿو مهون تي بادشاهي ڪريش جون ٿارو مهون تي روب ريشي؟“ هان او يوسف ري سڀنون ري ڪري اوني سون وديڪ شال ڪرڻ لاڳا. ⁹ پڇي يوسف ني پلي هيڪ بيجو سڀنو لاتو هان او آڀري پاڻون ني سُڻايو ڪه، ”مهاري بات سُڻو، مهني هيڪ بيجو سڀنو لاتو هي ڪه، سُورج هان چندر هان اڳياري تارا مهاري آگهي نـميا.“

¹⁰ جڏي او سڀنو اوني آڀري پاڻون هان پتا ني سُڻايو تو ابي تي اوني ري پتا اوني ني چڻيو هان ڪهيو ڪه، ”آي ڪهڙو سڀنو هي جڪو ٿي ڏينو هي؟ ڪي هون هان ٿاري ماتا هان ٿارا پائي ساڇي ٿاري آگهي ٿوري ٿي نمسڪار ڪرشون؟.“ ¹¹ هان اوني را پائي اوني سون شال ڪرتا ڳيا. پڻ اوني ري پتا اي بات ياد راڪي.

پاڻون رو يوسف ني بيچڻ

¹² هيڪ ڏن يوسف را پائي سڪم شهر ري نيڙڪا آشي پاشي ۾ آڀري پتا رو مال چارڻ ڳيا هتا. ¹³ تڏي سنت يعقوب، يوسف ني ڪهيو ڪه، ”ٿارا پائي سڪم شهر ڏيما مال چارڻ ڳيا هي ٿو اوئون ڪي جا.“ تو اوني ڪهيو ڪه، ”هاوي ابا هون جائينس.“ ¹⁴ تڏي سنت يعقوب يوسف ني ڪهيو ڪه، ”ٿو جا هان ٿاري پاڻون ري هان مال ري خبر لي آ.“ پڇي اوني يوسف ني خبرون ري رڻ پت سون بئير ڪيئو.

يوسف پيندو ڪرتو ڪرتو سڪم شهر ري نيٺڪو پڳو. ¹⁵ اوت هيڪي منڪ اوني ني رڻ پت ۾ ايئا اوئا ڦرتو ڏينو تو پوچيو ڪه، ٿو ڪيني جوئي هي؟“ ¹⁶ يوسف بلتي ڏيني ڪه، ”هون آڀري پاڻون ني جوئون هون. جي ٿي ڪئينڪه خبر هي تو مهني مهربوني ڪري سُڻا ڪه او ڪيت مال چاري هي.“ ¹⁷ اوني ڪهيو ڪه، ”او ايت سون ڳيا را ڪيونڪه مهني اوئون سون اي سُڻيو هتو ڪه هالو تو آبي ڏوتان ڏس ڏيما هالون“ تڏي يوسف آڀري پاڻون ني جوئن ري سارو ڏوتان ڏس ڏيما ڳيو هان جائي اوئون ري نيٺڪو پڳو.

¹⁸ اوئون الڳي پون سون يوسف ني آتو ڏينو تو اوني ري پڳڻ سون پيل اوني ري پاڻون اوني ني مارڻ ري سلاح ڪرڻ لاڳا. ¹⁹ او آبت ۾ ڪيوڻ لاڳا ڪه، ”او جوئو، سڀنا جوئن آلو آوي پڙيو.“ ²⁰ همي او آڀي ٻڪ ۾ آيو رو. آتو تو آبي اوني ني ماري ڪي اونڌي ڪڏ ۾ نوڪي

چوٿون هان آبي آي ڪشون ڪه اُوئي ني جهنگ را جناور ڪائي ڳيا را۔ پڇي جوشون ڪه اُوئي را سڀنا ڪيڪر پورا هووي هي۔“

²¹ جڏي اوئون ري موتي پائي روبن آي بات سُٽي تو اُوئي يوسف ني آڀري پايون سون بچاؤڻ ري سارو اوئون ني ڪيوڻ لاڳو ڪه، ”آبي اُوئي ني ني مارون ²² هان ڪيون اُوئي ني هائون سون نوڪون؟ هان اُوئي رو خون ڪرون پڻ رڻ پت ۾ جڪو اونڌي ڪڏ هي اُوئي ۾ نوڪي چوٿون۔“ ڪيونڪه روبن ري مرضي هي ڪه اُوئي ني بچائي پتا ڏيسا لي جاوي۔ ²³ جڏي يوسف آڀري پايون ڪڍي ڳو تو پايون اُوئي رو قيمتي ڪٽو اُتاري ليو۔ ²⁴ پڇي اوئون يوسف ني اُوئي اونڌي ڪڏ ۾ نوڪي چوڙيو۔ هان او ڪڏ شوڪوئي هتي۔

²⁵ پڇي او سينگ ٻائي ڪاوڻ پينا۔ جڏي او ٻائي ڪاوتا هتا تو اوئون ني جلعاد ڏس سون اسماعيلي قوم رو هيڪ ٿولو اوتي ڏينو۔ اوئون پيلا اونٺ هتا هان اوئون تي گرم مسالا، گوند لڏيو ٿو هتو۔ او آي سينگ سيمون لي مصر ملڪ ڏيسا جاوتا هتا۔ ²⁶ تڏي يهودا آڀري پايون ني ڪهيو ڪه، ”جي آبي آڀي پائي ني ماري چوٿون هان اُوئي ري خون ني لڪاشون تو آڀون ني ڪهڙو فائدو؟“ ²⁷ اُوئي ني مارڻ سون پلو هي ڪه آبي اُوئي ني اسماعيلي قوم ري واپاريون ني بيچي چوٿون۔ ڪيونڪه او آڀو پائي هان رت هي۔“ اُوئي ري پايون اُوئي ري بات مڻي۔ ²⁸ جڏي اسماعيلي قوم را واپاري جڪو مديان ملڪ را هتا، اوئون ري نيلا ڳا تو يوسف ري پايون اُوئي ني اونڌي ڪڏ سون گيشلي ٻاهر ڪاڍيو هان اُوئي ني واپاريون ني بيش رپيون ۾ بيچي چوڙيو۔ او واپاري يوسف ني لي مصر ملڪ ڏيسا ٿو ڳيا۔

²⁹ اُوئي تيم روبن اوٽ ڪونهي هتو، جڏي او ڪڏ تي پاچو آيو هان ڏينو ڪه ”يوسف تو ڪڏ ۾ هائي ڪونهي“ تو اُوئي ڏڪ ۾ آڀرا ڳايا ڦاليا۔ ³⁰ پڇي او آڀري پايون ڪڍي ڳيو هان ڪهيو ڪه، ”يوسف تو اوٽ هائي ڪونهي، همي هون ڪي ڪرون؟“

³¹ پڇي اوئون ٻڪر باڍيو هان اُوئي رو لوئي يوسف ري قيمتي ڪٽي تي لڳايو۔ ³² پڇي او ڪٽو لي آڀري پتا ڪڍي آيا هان ڪيوڻ لاڳا ڪه، ”مهوني آي قيمتي ڪٽو مليو هي۔ ايئي ني پلي نموني جوئو، ڪيت آي مهوري پائي يوسف رو تو ڪونهي؟“ ³³ سنت يعقوب اُوئي قيمتي ڪٽي ني اولڪيو هان ڪهيو ڪه، ”آي تو مهاري ڏيڪري رو هي۔ ساجي ڪو جهنگ رو جناور اُوئي ني ماري ڪائي ڳيو هوشي۔“ ³⁴ تڏي سنت يعقوب ڏڪ ۾ آڀرا ڳايا ڦاليا هان ٻوري ري نهيوئي ڪتي ني آڀري ڏيل سون ٻونديو هان تموم گهڻي ڏنون توڻي آڀري ڏيڪري ري ڏڪ ۾ روتو رهيو۔ ³⁵ اُوئي را سينگ ڏيڪرا هان ڏيڪري اُوئي ني آت ڏي مان ڪراوتا پڻ تو پي او زار زار روتو رهيو۔ هان او آي ڪيتو هتو ڪه، ”هون مرڻ گهڙي توڻي

ڌيڪري يوسف ري شارو ڏک ڪرتو رئينس۔“

³⁶ مديان ملڪ ري واپاريون يوسف ني مصر ملڪ ري هيڪي منڪ ني بيچي چوڙيو، جڪي رو نون فوطيفار هتو هان او مصر ملڪ ري بادشاه ري چوڪيدارون رو اڳوڻ هتو۔

پيدائش آڌيا 38

يهودا هان اوئي ري بئاري تمر

¹ اوئي ڏنون يهودا آڀري پاڻون شون ڌار هوئي عدلام شهر ۾ هيرا نون رو هيڪي منڪ ڪڍي ريوڻ لاگو۔ ² يهودا اوڻ ڪنعاني ملڪ ري هيڪي منڪ ري ڌيڪري سوع ني ڌيني هان يهودا اوئي شون بيٺان ڪيئو هان او اوئي ڪڍي گيو۔ ³ او اُميد شون هوئي هان اوئي ني ڌيڪرو جايو هان يهودا اوئي رو نون عير راکيو۔ ⁴ هان پلي او اُميد شون هوئي هان اوئي ني پيچو ڌيڪرو جايو تو اوئي ري ما اوئي چوڪري رو نون اونان راکيو۔ ⁵ پيچي او ڪزيب شهر ۾ جائي ريوڻ لاڳي اوڻ اوئي رو تيجو ڌيڪرو جايو هان اوئي، اوئي رو نون سيلا راکيو۔ ⁶ جڏي يهودا رو موتو ڌيڪرو عير موتو هوڻو تو اوئي آڀري ڌيڪري رو بيٺان ڪرايو هان يهودا ري بئاري رو نون تمر هتو۔

⁷ يهودا ري موتي ڌيڪري را ڪوم تموم گهڻا خراب هتا، او ايشور ني پسند ڪونهي هتا ايئي ري ڪري ايشور اوئي ني ماري چوڙيو۔

⁸ تڏي يهودا آڀري بيچي ڌيڪري اونان ني ڪهيو ڪه، ”تو آڀي ريت شون آڀري بايي شون بيٺان ڪر هان ڏيور رو فرض پورو ڪر، ايئي ري ڪري ڪه اولادو هووي هان اوئون شون ٿاري موتي پائي ري پيڙهي بيتي ري۔“ ⁹ اونان بيٺان شون پيچي آڀري بايي ڪڍي گيو پڻ اوئي ري مرضي ڪونهي هتي ڪه اوئي ري پائي رو نون بيتو ري۔ ايئي ري ڪري اوئي آڀري لڳائي ني اُميد شون هوڻ ڪونهي ڌيني ڪيونڪه اونان ني خبر هتي ڪه او اولاد مهاري پائي ري نون را هوشي۔

¹⁰ پڻ اونان رو او ڪوم تموم گهڻو خراب هتو، جڪو ايشور ني پلو ڪونهي لاگو۔ ايئي ري ڪري ايشور اوئي ني پي ماري چوڙيو۔ ¹¹ يهودا پيئون ڌيڪرون ري موت ري ڪري تموم گهڻو پيٺاجو، ايئي ري ڪري اوئي شوچو ڪه ڪيت سيلا پي مهاري ڌيڪرون آلي ڪار مري ني جاوي۔ تو اوئي آڀري بئاري تمر ني ڪهيو ڪه، ”جئري توڻي ٿارو ڌيڪرو سيلا موتو ني هووي اُتر توڻي تو آڀري مائري جا۔“ هان تمر آڀري ماتا پتا ري گهري گئي هان اوڻ ريوڻ لاڳي۔

¹² ڪئينڪه ڏنڻ سَون پَچي اِئون هويو ڪه يهودا ري لڳائي جَڪو سُوع ري ڏيڪري هتي مري گئي. جڏي ڏک را ڏن پورا هويا تو يهودا عدلام شهر ۾ جائي ريوڻ آلي آپري دوست هيرا پيلو ٽمنت شهر ڏيسا آپري ريڏون ري اُون ڪُترڻ ري سارو اوڻ گيو. ¹³ ڪي جائي تمر ني سُڻايو ڪه، ”تارو سُسرو آپري ريڏون ري اُون ڪُترڻ ري سارو ٽمنت شهر ڏيسا جاوي پڙيو.“ ¹⁴ تمر ني خبر هتي ڪه سيلو تو موتو هويو رو، پڻ تو پي مهارو بيٺان اوئي سَون ڪونهي ڪراوتا. جڏي اوئي آپري سُسري رو سُڻيو ڪه او ٽمنت شهر ڏيسا جاوي پڙيو تو اوئي آپرا رنڏول آلا گايا اُتاريا هان سُنا گايا هان بُرڪو پيري آپرو مونڏو ڍڪيو. هان پَچي او عَينيم گون ري موئي ڌر تي جائي پيشي رئي جَڪو ٽمنت شهر ري مارگ ۾ هتو.

¹⁵ جڏي يهودا اوئي مارگ سَون لنگهيو تو اوئي ڏينو ڪه، ”آي تو ڪوئي رول لڳائي هي“ ڪيونڪه تمر آپرو مونڏو رول لڳايون آلي ڪار لڪايو هتو. ¹⁶ اِئي ري ڪري او مُڙيو هان اوئي ڪيڍي پاڇو آيو هان اوئي ني اي خبر ڪونهي هتي ڪه اي اوئي ري بُڻاري هي. يهودا اوئي سَون پوڇيو ڪه، ”مهني خوش ڪرڻ رو ڪي لئيس؟“ اوئي بلتي ڏيني ڪه، ”تو ڪي ڏئيس؟“ ¹⁷ يهودا ڪهيو ڪه، ”هُون آپري ڏڻ ۾ ٻڪري رو هيڪ ڦل تي ڪيڍي ملينس.“ اوئي ڪهيو ڪه، ”جِري توڙي تو ٻڪري رو ڦليو ميلي اُتري توڙي ٿني مهني ڪيڍي ڪئينڪه اڏوڙي راکو پلشي.“ ¹⁸ يهودا بلتي ڏيني ڪه، ”تني ڪي ڪي؟“ اوئي ڪهيو ڪه، ”تارو ڏوري سُودو ٺپو هان گيڏي جَڪو تاري هات ۾ هي او مهني اڏوڙي ۾ ڪي.“ اوئي او بُستون اوئي ني ڏيني هان او هيڪي پيڇي پيلا سُوتا هان او اُميد سَون هوئي. ¹⁹ پَچي او اوڻ سَون بُي گئي هان اوئي چادر هان سُنا گايا اُتاري روندپرون آلا گايا پريا.

²⁰ پَچي يهودا عدلام شهر آلي دوست ري هات ٻڪري رو ڦل ميلو ڪه اوئي لڳائي ڪيڍي آپري راکيوڙي بُستون پاڇي لي آوي پڻ او لڳائي هاڻي ڪونهي آئي. ²¹ تو اوئي اوڻ ري منڪون شو پوڇيو ڪه، ”او چڪلي آلي جَڪو عَينيم گون ري ڌر تي پيشي، او ڪيت هي؟“ اوئون بلتي ڏيني ڪه، ايت تو ڪوئي چڪلي آلي ڪونهي پيشي.“

²² پَچي يهودا رو دوست پاڇو آيو هان اوئي سُڻايو ڪه، ”او لڳائي تو اوڻ ڪونهي ملي

هان اوڻ را منڪ ڪيتا هتا ڪه ايت تو ڪوئي چڪلي آلي ڪونهي هتي.“

²³ يهودا ڪهيو ڪه، ”بُستون جاوي اُونڌي ڪڏ ۾ مهني تو ٻڪري رو ڦل ميلو هتو. پڻ او

ٿني ڪونهي ملي. پڻ همي تو اوئي رو نون پي ني لئي ڪيونڪه جي منڪون ني خبر پلي تو

اِئي سَون مهوري بدنومي هوشي.“

²⁴ اندازي تينون مهيتون سَون پَچي يهودا ني ڪي اي خبر سُڻائي ڪه، ”تاري بُڻاري تمر

کي شون کائو مونڌو کرايو هي هان همي او پيت شون هي. “ اي بات شئتني يهودا
کھيو ڪه، ”اوي نبي باهر ڪاڍو هان ٻالو.“

²⁵ جڏي اوي نبي باهر ڪاڍتا هتا تو اوي چيڪائي ڪري آپري شمرري ري اڏوئي راکيوئي
بُستون هان اي نياپو ڏي ميليو ڪه، ”جڪي منڪ ري اي بُستون هي اوي رو ٻاليو مهاري
پيت ۾ هي. ايئي ري ڪري تو ايئون نبي اولڪ ڪه اي ڏوري شودو نپو هان گيڏي ڪيري
هي؟“

²⁶ تڏي يهودا او بُستون اولڪئي هان منيو ڪه، ”ڏوه تو مهارو هي ڪيونڪه مهي اوي رو
حق ڪونهي ڏينو هان وچن تي آپري ڏيڪري سيلو رو بيٺان اوي شون ڪونهي ڪرايو.“
ايئي نموني يهودا پيسرڪو ڪڏي پي تمر ڪڍي ڪونهي گيو.

²⁷ جڏي تمر ري ٻال هوئڻ رو تيم آيو تو خبر پلي ڪه اوي ري پيت ۾ پي ٻاليا هي. ²⁸ هان
جڏي او ٻال جڻڻ لاڳي تو هيڪي ٻال رو هات باهر آيو تو دائي اوي رو هات جهاليو هان
اوي ۾ ڏورڪي ٻونڌي هان ڪيوڻ لاڳي ڪه، ”پيل اي پيدا هوشي.“ ²⁹ پڻ اوي ٻال آيو
هات پاچو چڪي ليئو. تو اوي ۾ اوي رو پائي جايو. اي ڏيڪي دائي ڪهيو ڪه، ”تو
ڪيڪر پيل پيدا هويو؟“ هان اوي رو نون فارص راکيو جڪي رو مطلب هي ’چيڪو آوڻ‘.
³⁰ پچي اوي رو پائي جايو جڪي ري هات تي راتي ڏوري ٻاڏولي هتي هان اوي رو نون زارح
راڪيو جڪي رو مطلب هي ’راتو‘.

پيدائش اڏيا 39

سنت يوسف هان فوطيفار ري لگائي

¹ سنت يوسف نبي اسماعيل قوم را واپاري مصر ملڪ ڏيما لي گيا. اوٽ فوطيفار نون رو
مصري منڪ هتو جڪو مصر ملڪ ري بادشاه هان چوڪيدارون رو اڳوڻ هتو. اوي سنت
يوسف نبي واپاريون شون مول ليئو. ² ايشور سنت يوسف پيلو هتو ايئي ري ڪري سنت
يوسف شينگ ڪوم ڪار ۾ ڪامياب هتو گيو هان او آپري مصري مالڪ ري گهر ۾ ريوڻ
لاگو. ³ اوي ري مالڪ ڏينو ڪه، ”ايشور اوي پيلو هي هان جڪي ڪوم ني او هات
لگاوي هي ايشور اوي ني اوي ڪوم ۾ ڪامياب ڪري هي.“ ⁴ ايئي ري ڪري سنت
يوسف رو مالڪ اوي تي مهربون هتو گيو هان اوي سنت يوسف ني آيو خاص نوڪر
ڪري راکيو. اوي سنت يوسف ني آپري گهر ري اختياري پي ڏيني هان شينگ ڪئينڪه
اوي ري هات ۾ ڪيئو. ⁵ جڏي اوي سنت يوسف ني آپري گهر هان شينگ مال ري

اختياري ڏيئي تو ايشور فوطيفار ري گهر ۾ سنت يوسف ري ڪري تموم گهڻي برڪت ڏيئي هان اُوئي ري شينگ شيون جڪو گهر ۾ هان بني ۾ هتي ايشور ري برڪت اوڻ لاڳي. ⁶ اِيئي ري ڪري فوطيفار آڀرو شينگ ڪئينڪه سنت يوسف ري هات ۾ ڏينو. جڪو او ٻائي کاوتو اُوئي شون نال اُوئي ني بيڃي ڪي پي شئي ري ڪو پي فڪر ڪونهي هتي.

⁷ ڪئينڪه تيم شون پڇي ايئون هويو ڪه اُوئي ري مالڪ فوطيفار ري لڳائي رو من سنت يوسف تي لاڳو. ڪيونڪه سنت يوسف ڦوترو هان جوان هتو. تو هيڪ ڏن اُوئي سنت يوسف ني ڪهيو ڪه ”تو مهڻي پيلو شو.“ ⁸ پڻ اُوئي آڀري مالڪ ري لڳائي ني انڪار ڪري ڪهيو ڪه، ”جو مهارو مالڪ مهڻي تي وشواس ڪري هي هان شينگ ڪئينڪه مهاري هات ۾ ڏينو هي هان اُوئي ني ڪو پي فڪر ڪونهي. ⁹ اِيئي گهر ۾ مهاري اختياري مهاري مالڪ جتري هي. اُوئي شينگ ڪئينڪه مهاري هات ۾ ڏينو هي پڻ تو مهاري مالڪ ري لڳائي هي. تو پڇي هون ڪيئون ايترو موتو پاپ ڪرون هان ايشور رو ڏوهي هون؟“ ¹⁰ هان او لڳائي هات ڏوي سنت يوسف لاري پلي ڪه او اُوئي پيلو شوئي پڻ سنت يوسف ڪڏي پي اُوئي ري بات ڪونهي مڻي.

¹¹ پڇي هيڪ ڏن ايئون هويو ڪه سنت يوسف ڪي ڪوم ري ڪري گهر ۾ گيو هان اُوئي تيم گهر ۾ ڪوئي ڪونهي هتو. ¹² تڏي اُوئي لڳائي سنت يوسف ني توال شون جهالي ڪهيو ڪه، ”آ هان مهڻي پيلو شو“ پڻ سنت يوسف آڀ ني چولاوڻ ري ڪوشش ڪي تو اُوئي رو توال آڀري مالڪ ري لڳائي ري هات ۾ آيو پڻ او آڀ ني بجائي ٻاهر ناشي گيو. ¹³ جڏي اُوئي لڳائي ڏينو ڪه يوسف آڀرو توال مهاري هات ۾ چوڻي ناشي گيو هي. ¹⁴ تو اُوئي آڀري گهر ري نوڪرون ني زور زور شون رڻي ڪري هيلو ڪيئو هان ڪيوڻ لاڳي ڪه، ”جوئو، مهارو ڌڻي عبراني قوم شون هيڪ نوڪر مهوني ذليل ڪرڻ ري شارو لايو هي ڪيونڪه او مهڻي ۾ هات گهاتڻ ري شارو گهر مئين آيو. پڻ هون اُوئي شون بچڻ ري شارو هاڪو ڪرڻ لاڳي. ¹⁵ جڏي اُوئي ڏينو ڪه هون زور زور شون هاڪو ڪرون پلي تو او آڀرو توال چوڻي ناشي گيو.

¹⁶ جتري توڻي اُوئي رو ڌڻي پاڇو گهري ڪونهي آيو اُتري توڻي اُوئي او توال سنڀالي آڀ ڪيڏي راڪيو. ¹⁷ جڏي اُوئي رو ڌڻي پاڇو گهري آيو تو اُوئي او شينگ باتون اُوئي ني سُڻائي ڪه، ”تارو او نوڪر جڪو عبراني قوم رو هي هان جڪي ني تو اِيئي گهر ۾ لايو هي. او مهني زوري جهالڻ ري شارو گهر مئين آيو هتو. ¹⁸ جڏي هون زور زور شون رڻي ڪرڻ لاڳي تو او آڀرو توال چوڻي ناشي گيو.“

19 جڏي سنٽ يوسف ري مالڪ آڀري لڳائي ري شينگ بات سُڻي تو اُوئي ني تموم گهڻي ريش آئي هان ريش ۾ پلي گيو. 20 هان اُوئي سنٽ يوسف ني جيل ۾ گهاتيو جيت بادشاه را قيدي بند هتا.

ايئي نموني سنٽ يوسف جيل ۾ ريوڻ لاگو، 21 پڻ ايشور سنٽ يوسف پيلو هتو. ايشور سنٽ يوسف تي دايا ڪي هان ايئي نموني شون جيلر سنٽ يوسف تي مهربون هويو. 22 جيلر سنٽ يوسف ني جيل ۾ شينگون قيديون رو اڳوڻ ناهيو هان جيل ۾ سنٽ يوسف شينگ ڪوم جيلي شون پوچي ڪرتو. 23 جڪو پي ڪوم سنٽ يوسف ري هات ۾ هتا جيلر اُوئي شينگون ڪومون شون بي فڪر هتو. ڪيونڪه ايشور سنٽ يوسف پيلو هتو. ايئي ري ڪري ايشور اُوئي ري شينگ ڪوم ڪار ۾ ڪاميابي ڏيتو گيو.

پيدائش آڏيا 40

سنٽ يوسف رو قيديون ري شپنون را مطلب سُڻاوڻ

1 ڪئينڪه تيم شون پچي ايئون هويو ڪه مصر مُلڪ ري بادشاه ني پيئون نوڪرون ناراض ڪيو. 2 اوئون ۾ هيڪ بادشاه ني شراب ڏيوڻ آڳو هان پيجو بورچيون رو اڳوڻ هتو. 3 هان بادشاه اوئون ني چوڪيدارون ري سردارون ني ڏي جيل ۾ گهاتيا. هان اُوئي جيل ۾ سنٽ يوسف پي قيد هتو. 4 چوڪيدارون ري سردار اوئون ني سنٽ يوسف ري حوالي ڪيا هان سنٽ يوسف اوئون ري شيوا چاڪري ڪرڻ لاگو. او پئي ڪئينڪه تيم قيد ۾ هتا. 5 جيل ۾ شراب ڏيوڻ آڳو ري سردار هان بورچيون ري سردار پيئون هيڪج رات ۾ ڌار ڌار شپنا ڏينا هان اوئون شپنون را مطلب پي ڌار ڌار هتا. 6 جڏي ڏن آڳو تو سنٽ يوسف اوئون ڪيڏي آيو هان ڏينو ڪه او پئي پريشون هي. 7 سنٽ يوسف اوئون شون پوچيو ڪه، ”آج ٿي ڪيئون پريشون پينا هو؟“ 8 اُوئي اوئون ني بلتي ڏيني ڪه، ”مهون پيئوئي هيڪ هيڪ شپنو ڏينو هي جڪي رو مطلب سُڻاوڻ آڳو ڪوئي ڪونهي.“ سنٽ يوسف اوئون ني ڪهيو ڪه، ”شپنون رو مطلب سُڻاوڻ ري سمجه تو ايشور ڏي هي. ٿي او شپنا مهني سُڻائو.“ 9 تڏي شراب ڏيوڻ آڳو ري سردار آيو شپنو سنٽ يوسف ني سُڻاوتي ڪهيو ڪه، ”مهني ڪي ڏينو ڪه هيڪ انگور ري بيل مهاري آگهي پلي هي. 10 اُوئي بيل ۾ تين ٽالي هي. اوئون ٽالين ۾ ٻور لاگو هان گليا نڪريا هان پچي انگور لاگا هان اُوئي را گچا پڪا. 11 بادشاه رو پيالو مهاري هات ۾ هتو هان مهني اوئون انگورون ني لي بادشاه ري پيالي ۾ نچوڻيا هان او پيالو بادشاه ني ڏينو.“ 12 سنٽ يوسف اُوئي ني ڪهيو ڪه، ”ايئي شپني رو مطلب آي هي ڪه او تين ٽالي

تین ڏن ھی۔¹³ آج شون پڇي تینون ڏنون ۾ بادشاه ٿني جیل شون ٻاهر کادشي هان شاگی کوم تي پاچو راکشي هان جون پیل ٿي بادشاه ني شراب ڏيئا ايئوج پيسرڪو پلي بادشاه ني شراب ڏيوڻ شروع ڪرڻو۔¹⁴ پڻ جڏي ٿي پيسرڪي بادشاه ري شيوا ڪرڻ شروع ڪرو تو مهني ضرور ياد راکيا هان مهربوني ڪري بادشاه ني مهاري باري ۾ سڻايا هان مهني ايئي جیل شون ٻاهر ڪڍرايا۔¹⁵ ڪيونڪه مهاري وطن مطلب عبرانيون ري ملڪ شون مهني زوري ايت لایا هي هان ايت پي مهني ڪوئي اهڙو ڏوه ڪونهي ڪيو جڪي ري ڪري مهني جیل ۾ گهاتيو جاوي۔“

¹⁶ جڏي بورچيون ري سردار ڏينو ڪه سنت يوسف سڀني رو سڻو مطلب سڻايو هي تو اوئي پي سنت يوسف ني ڪهيو ڪه، ”مهني سڀنو ڏينو ڪه مهاري مائي تي ٻاٽيون ري تين توڪري هي۔¹⁷ اونچلي توڪري ۾ بادشاه ري سارو نموني نموني رو کادو هي پڻ پڪي آيا هان اوئي توڪري ۾ کاوڻ لاگا۔“¹⁸ سنت يوسف اوئي ني ڪهيو ڪه، ”ايئي سڀني رو مطلب اي هي ڪه او تين توڪري تين ڏن هي۔¹⁹ آج شون پڇي تينون ڏنون مئين بادشاه ٿوني جیل شون ٻاهر کادشي هان ٿونري نش بدارشي هان ٿوني هيڪي بڻ مائي تنگوشي هان پڪي ٿونرو مونش ڪوتري ڪوتري کاشي۔“

²⁰ تينون ڏنون شون پڇي بادشاه ري جنم رو خوشي رو ڏن هتو۔ اوئي ڏن بادشاه آپري شينگون نوڪرون ري دعوت ڪي۔ اوئي شراب ڏيوڻ آڳون ري سردار هان بورچيون ري سردار ني پي جیل شون ٻاهر ڪڍايو هان دعوت ۾ آڻايو۔²¹ بادشاه شراب ڏيوڻ آڳون ري سردار ني پيسرڪو شاگی کوم تي راکيو هان او بادشاه ني پيالو ڏيوڻ لاگو۔²² پڻ بادشاه بورچيون ري سردار ري نش بدارشي هان اوئي رو لاش بڻ تي تنگرايو۔ جون سنت يوسف اوئون ري سڀنون را مطلب سڻايا هتا اوئون شون ايئوج هويو۔

²³ شراب ڏيوڻ آڳون ري سردار سنت يوسف ني ياد ڪونهي راکيو هان اوئي ري ٻاٽون پونٿري گيو۔

پيدائش آڏيا 41

سنت يوسف رو مصر ملڪ ري بادشاه ري سڀنون رو مطلب سڻاوڻ

¹ ٻيئون سالون شون پڇي مصر ملڪ ري بادشاه ني سڀنو لادو ڪه او نيل دريا ري ڪپ تي ايو هي۔² اوئي دريا ۾ شات ڦوٿري هان متالي ڊگي دريا شون نڪري هان دريا ري ڪپ تي چرڻ لاگي۔³ اوئي شون پڇي شات بي شري هان ٽڪوئي ڊگي دريا شون نڪري هان

دریا ری کپ تی اوئون بیجی دگیون پیلئی جائی ائی۔⁴ هان او جکو بی شری هان تڪوئی دگی اوئون قوتریون هان متائی دگیون نی کائی گئی۔ تو ایت بادشاه یکدم اونگ شون جاگیو هان ائیو۔⁵ کئینکه تیم شون پچی بادشاه بمرکو شئی رهيو هان اوئی هیك بیجو شپنو ڏینو که، کک ری هیکی ڏنڊی ۾ ڏوئون را سات موتا هان سنا سنا نکریا۔⁶ اوئی شون پچی بیجی سات پتلی هان اوگوئی پاشی شون بائیری را ماریولا سنا نکریا۔⁷ آی سات پتلیا سنا اوئون ساتون موتون هان پریوئون سئون نی گئی گیا هان بادشاه بمرکو جاگیو هان اوئی نی خبر پتی که اوئی نی هیك بیجو شپنو لادو هی۔

⁸ جڏي ڏن اگو تو بادشاه تموم گهڻو پریشون هوپو۔ تڏي بادشاه مصر را شینگ جادوگر هان شینگ عقل آلا منک اٿایا هان آپرا شپنا اوئون نی سٿایا۔ پٺ اوئون مئین کی پی بادشاه ری شپنون رو صحیح مطلب کونهی سٿایو۔⁹ اوئی تیم بادشاه نی شراب ڏیوئون آئون ری سردار بادشاه نی کهیو که، ”بادشاه سلامت، مہی تو هیك بات پونتری ری۔“¹⁰ جڏي ٿي آپري نوکرون شون ناراض هتا هان تون مہنی هان بورچیون ری سردار نی چوکیدارون ری سردار ری گهر ۾ قید کرایا هتا۔¹¹ تڏي مہون هیكج رات ۾ هیك هیك شپنو ڏینو، هان اوئون شپنون را ڌار ڌار مطلب هتا۔¹² اوت چوکیدارون ری سردار رو هیك عبرانی قوم رو نوکر مہون پیلو هتو۔ مہون مطلب پوچڻ ری شارو آپرا شپنا اوئی نی سٿایا هان اوئی مهورا شپنا سٿیا هان اوئون رو صحیح مطلب سٿایو۔¹³ اوئی جون مهورو شپنون رو مطلب سٿایو هتو ایئوج مہون شون هوپو۔ مہنی ساگی کوم ملیو هان بیجی ری نس باڊی گئی۔“

¹⁴ تڏي بادشاه یکدم سنت یوسف نی اٿایو هان سنت یوسف نی جیل شون باهر کادیو۔ سنت یوسف چیکائی کری بال هان ڏاڙھی نلائی هان گایا پیری بادشاه کدی گیو۔¹⁵ بادشاه سنت یوسف نی کهیو که، ”مہنی هیك شپنو لادو هی جکی رو مطلب کٺ پی کونهی سٿائی سگتو۔ مہی ٿاری باری ۾ سٿیو هی که تو شپنی نی سٿی اوئی رو مطلب سٿاوی هی۔“¹⁶ سنت یوسف بادشاه نی کهیو که، ”بادشاه سلامت، مہنی اتری سمجھ کونهی که هون آپ شپنون رو مطلب سٿائون پٺ ایشور مہنی شپنون رو مطلب سٿاوی هی هان اوج ٿونری شپنی رو سٺو مطلب سٿاشی۔“¹⁷ تڏي بادشاه سنت یوسف نی کهیو که، ”مہنی شپنو ڏینو که هون دریا ری کپ تی اُپو هون۔“¹⁸ هان اوئی دریا مئین سات جاڏی هان قوتری دگی نکرئی چرٺ لاگی۔¹⁹ اوئی شون پچی سات بیجی دگی نکرئی جکو اتری تو کمزور هان بی شری هتی که اهڙی دگی مہی پوری مُلک مصر ۾ کونهی ڏینی۔²⁰ او کمزور هان بی شری دگی اوئون پیلکی ساتون جاڏی دگیون نی کائی گئی۔²¹ پٺ تو

پي آي خبر ڪونهي پلتي ڪه اوتون، اوتون ني ڪائي چوڻي پڻ او پيل آئي ڪار ڪمزور هان بي سُري ڏيڪيجڻ ۾ آئي. تو پي هون جاگيو. ²² پڻ جڏي هون پيشرڪو سُوتو تو مهني هيڪ پيجو سڀنو لادو ڪه ڪڻڪ ري هيڪ ڏالي ۾ سات سٽا نڪريا جڪو سٽا هان ڏوڻون سون پريجوڙا هتا. ²³ اوني سون پچي سات پيجا سٽا نڪريا جڪو نيا هان لو سون سٽيجوڙا هتا. ²⁴ او سات نيا سٽا اوتون ساتون سٽي سٽون ني ڪائي ڪيا. مهني آي سڀنا جادوگرون ني سٽايا پڻ ڪو پي مهني ايتون رو مطلب سٽائي ڪونهي سگهيو.“

²⁵ تڏي سنت يوسف بادشاه ني ڪهيو ڪه، ”تونري ايتون پيئوئي سڀون رو مطلب هيڪج هي. ايشور توني بتاليو هي ڪه توني ڪي ڪرڻو هي. ²⁶ او سات سٽي ڊگي سات سال هي هان او سات سٽا سٽا پي سات سال هي، پڻ سڀنو هيڪج هي. ²⁷ او سات بي سُري ڊگي جڪو اوتون سون پچي نڪري هان او سات ڪمزور هان لو سون سٽيجوڙا سٽا پي سات سال هي، پڻ او سات سال ڏڪال را هي. ²⁸ آي اوج بات هي جڪو مهني توني سٽائي. ايشور توني بتاليو هي ڪه او ڪي ڪرشي. ²⁹ شينگ ملڪ مصر ۾ سات سال تموم سٽي پوک هان خوشهالي هوشي. ³⁰ پڻ اوني سون پچي سات سال ڏڪال را هوشي هان شينگ مصر ملڪ را منڪ پيلڪي پوک هان خوشهالي پونترشي هان او ڏڪال ملڪ ني برباد ڪرشي رو. ³¹ اوڻ آو آي اهڙو ڏڪال هوشي جڪي سون خوشهالي رو ڪوئي نون پي ڪونهي ري. ³² ايشور ري طرفون آي بات ساچي هي ڪه او بيگو ايتون ڪرشي، ايتي ري ڪري اوني آي سڀنو توني پيشرڪو بتاليو هي.“

³³ ايتي ري ڪري همي تي هيڪ سمجهدار هان عقل آو منڪ جوئي اوني ني مصر ملڪ ري سنپالي ڏيو. ³⁴ او منڪ تونري مرضي سون شينگ ملڪ مصر ۾ اهڙي منڪون ني ڪوم تي راڪي، جڪو خوشهالي ري ساتون سالون ۾ شينگ مصر ملڪ ۾ پونچوون حصو ليتا ري. ³⁵ او منڪ اوڻ آو آي سٽي سالون ۾ ڪاوڻ ري شينگ سڀون ني پيلي ڪري هان هر شهر ۾ ڏوڻا گڏومون ۾ پيلا ڪري اوني ري رڪاڻي ڪري هان اوني ري شينگ اختياري تون ڪيڏي هووي. ³⁶ ملڪ ۾ اوڻ آو آي ساتون سالون ۾ ايج پيلو ڪيئو ڏون گهڻو هوشي. ايتي نموني منڪ بوک مرڻ سون بچي جاشي.“

بادشاه رو سنت يوسف ني مصر ملڪ رو موتو وزير ناوڻ

³⁷ مصر ملڪ ري بادشاه هان اوني ري شينگ نوڪرون ني سنت يوسف ري آي باتون سٽي لاگي. ³⁸ بادشاه آپري نوڪرون ني ڪهيو ڪه، ”ايتي ڪوم ري شارو مهوني يوسف سون

وڌيڪ پيڄو ڪو پي قابل منڪ ڪونهي ملي، ڪيونڪه يوسف ۾ ايشور ري آتما هي۔“³⁹ پڇي بادشاه سنٽ يوسف ني ڪهيو ڪه، ”آي شينگ ايشور ٿني سمجهايو رو ايئي ري ڪري ٿي جهڙو سمجهدار هان عقل آو ڪڻ پي ڪونهي ملي۔“⁴⁰ هون آڀري شينگ محل رو ڪوم ٿاري هائون ۾ ڏيئون هون هان مهاري ملڪ را شينگ منڪ ٿاري حڪم تي بشي۔ رگو هون ٿي شون موتو هوئينس ڪيونڪه هون تخت رو ڏٺي هون۔⁴¹ هون ٿني شينگ ملڪ مصر رو موتو وزير نائون هون۔“⁴² پڇي بادشاه آڀري چاڀي آلي بينٽي آڀري اوگلي شون اتاري او سنٽ يوسف ني پيرائي هان اوئي ني شنو جبو پيرايو هان شون رو هار اوئي ري گلي ۾ پيرايو۔⁴³ بادشاه سنٽ يوسف ني آڀري پڇي سواري تي پيشائيو هان اوئي ري آگهي آگهي ايلون ڪرايو ڪه، او اوئي آگهي گوڏا ڪوئي۔ ايئي نموني بادشاه سنٽ يوسف ني پوري ملڪ مصر رو موتو وزير ٺاهيو۔

⁴⁴ بادشاه سنٽ يوسف ني ڪهيو ڪه، ”هون ملڪ مصر رو بادشاه هون پڻ شينگ ملڪ ۾ ڪڻ پي ٿاري حڪم شون ٿال آڀرو هات پگ ڪونهي چٽڪاوي۔“⁴⁵ بادشاه سنٽ يوسف رو نون صفحات فعنيع راڪيو جڪي رو مطلب هي ”حضور سائين۔“ بادشاه سنٽ يوسف رو بيان اون شهر ري پوجاري فوطيفرع ري ڏيڪري شون ڪرائي جڪي رو نون آسناٽ هتو۔ پڇي سنٽ يوسف ري اختياري پوري ملڪ مصر تي هوئي۔

⁴⁶ اوئي تيم سنٽ يوسف ري عمر تيش برش هتي جڏي مصر ري بادشاه اوئي ني آڀرو موتو وزير ٺاهيو هان او بادشاه ري دربار جاوڻ شون پڇي شينگ ملڪ رو دورو ڪيو۔⁴⁷ خشهالي را شات شال شني پوک هوئي۔⁴⁸ تڏي سنٽ يوسف لاگينو شات برش ڏوٽا پيلا ڪرتو گيو۔ هان او آشي پاشي ري بنيون رو ڏون اوئون ري شهر ۾ پيلو ڪراوتو گيو۔⁴⁹ سنٽ يوسف اترو تو ڏون پيلو ڪيو ڪه شموندر ري بيلو آلي ڪار اوئي رو حساب ڪتاب راڪڻ ڏڪيو هوتو گيو۔ ايئي ري سنٽ يوسف حساب ڪتاب راڪڻ چوڻي ڏنو۔

⁵⁰ ڏڪال پلڻ شون پيل اون شهر را پوجاري فوطيفرع ري ڏيڪري آسناٽ شون سنٽ يوسف را بي ڏيڪرا جيا۔⁵¹ سنٽ يوسف آڀري موٽي ڏيڪري رو نون منسي راڪيو جڪي رو مطلب هي ”پونٽري جاوڻ“ هان اوئي ڪهيو ڪه، ”ايشور مهارو شينگ ڏڪ هان مهاري پتا رو گهر مهني پونٽرايو رو۔“⁵² هان اوئي آڀري نئي ڏيڪري رو نون اڀرائيم رڪيو جڪي رو مطلب هي ”قلدار“ هان اوئي ڪهيو ڪه، ”ايشور مهني ڏڪال آلي ملڪ ۾ قلدار ڪيو۔“⁵³ نيٺ مصر ملڪ ۾ ڏڪال را شات شال ختم هويا۔⁵⁴ تڏي سنٽ يوسف جون ڪهيو هتو ايئوج مصر ملڪ ۾ ڏڪال را شات برش پورا هويا هان بيجون شينگون ملڪون ۾ پي

ڏڪال هتو. پڻ مصر مُلڪ ۾ ڌونَ هانَ ڪاوڻ پيئڻ رو سيمون پڙيو هتو. ⁵⁵ جڏي مصر مُلڪ را منڪ بُوڪ مرڻ لاڳا تو ٻاڻي ري شارو بادشاه ڪيڊي جائي رڻي ڪرڻ لاڳا، تو بادشاه اُوئون ني ڪهيو ڪه، ”سنت يوسف ڪيڊي جائو ٿوني جڪو او ڪي ٿي او ڪرو.“ ⁵⁶ جڏي تموم گهڻو ڏڪال شينگ مُلڪ ۾ هويو تو سنت يوسف ڌونَ را گدوم ڪولايا هانَ مصر مُلڪ ري منڪون ني ڌونَ بيچڻ لاڳو. ⁵⁷ ڪيونڪه شينگ ڌرتي تي موتو ڏڪال هتو ايئي ري ڪري شينگون مُلڪون را منڪ ڌونَ ليوڻ ري شارو سنت يوسف ڪيڊي مصر مُلڪ ۾ اوڻ لاڳا.

پيدائش آڏيا 42

سنت يوسف ري پايون رو ڌونَ ليوڻ ري شارو مصر مُلڪ ڏيما جاوڻ

¹ جڏي سنت يعقوب ني خبر پلي ڪه مُلڪ مصر ۾ گهڻو ڌونَ هي. تڏي اوئي آپري ڏيڪرون ني ڪهيو ڪه، ”ٿي ڪيون هات ماتي هات راکي بيئا هو؟“ ² مهني شُڻيو هي ڪه مصر مُلڪ ۾ تموم گهڻو ڌونَ هي. ٿي اوڻ جائو هانَ اوڻ شون آپري شارو ڌونَ مول لي آڻو ڪه آبي بُوڪ مرڻ شون بچي جائون.“ ³ پچي سنت يوسف را ڏس پائي ڌونَ مول ليوڻ ري شارو مصر مُلڪ ڏيما ڪيا. ⁴ پڻ سنت يعقوب آپري شينگون شون نئي ڏيڪري بنيامين ني اوئون پيلو ڪونهي ميليو، ڪيونڪه او شوچتو هتو ڪه متان ايئي ني ڪين هووي.

⁵ مصر مُلڪ ۾ جڪو منڪ ڌونَ مول ليوڻ آيا اوئون ۾ سنت يعقوب را ڏيڪرا پي هتا. ڪيونڪه ڪنعان مُلڪ ۾ ڏڪال هتو. ⁶ سنت يوسف مصر رو وزير هتو هانَ اوج شينگون مُلڪون ري منڪون ني ڌونَ مول ڏيتو. سنت يوسف را پائي پي اوئي ڪيڊي آيا هانَ آپرا شيش نمائي اوئي آگهي نمسڪار ڪيو. ⁷ سنت يوسف آپري پائون ني ڏينا تو اولڪيا پڻ اوئي اوئون شون سختي شون بات ڪي هانَ پوچيو ڪه، ”ٿي ڪيٽ شون آيا هو؟“ اوئون ڪهيو ڪه، ”سائين مهني ڪنعان مُلڪ شون ڌونَ مول ليوڻ ري شارو ايت آيا هون.“ ⁸ سنت يوسف آپري پايون ني اولڪيا پڻ اوئون اوئي ني ڪونهي اولڪيو. ⁹ پچي سنت يوسف ني او شپنو ياد آيو جڪو اوئي اوئون ري باري ۾ ڏينو هتو. سنت يوسف اوئون ني ڪهيو ڪه، ”ٿي ايئي مُلڪ ۾ جاچوسي ڪرڻ آيا هو.“ ¹⁰ اوئون اوئي ني ڪهيو ڪه، ”نا سائين، مهني تو ٿارا نوڪر هون هانَ ڌونَ مول ليوڻ آيا هون.“ ¹¹ مهني شينگ آيت ۾ سگا پائي هون. هانَ مهني شاچا هون، مهني جاچوس ڪونهي.“ ¹² سنت يوسف ڪهيو ڪه، ”نا، ٿي ايئي مُلڪ ري جاچوسي ڪرڻ آيا هو.“ ¹³ اوئون ڪهيو ڪه، ”مهني ٿارا نوڪر هون هانَ مهني آيت ۾

ٻارهي پائي هون هانَ ڪنعان مُلڪ ۾ ريوڻ آلي هيڪئي پتا را ڏيڪرا هون. مهورو نينو پائي مهوري پتا ڪڍي هي هانَ هيڪ پائي گميجورو. “¹⁴ تڏي سنّت يوسف اوتون ني ڪهيو ڪه، ”مهّي توني ڪهيو هي ڪه تي جاچوس هو. ¹⁵ ايئي ري ڪري توني پرڪيا جاشي. هون آپري بادشاه رو شونش لي ڪونه هون ڪه، جتري توڻي تونرو نينو پائي ايت ڪونهي آوي اُتري توڻي تي ايت شون جائي ڪونهي سگهو. ¹⁶ همي تون مئين ڪوئي هيڪ پاچو جاوي هانَ او تونري نيني پائي ني ايت لي آوي هانَ جتري توڻي اي خبر ڪونهي پلتي ڪه تي شاچا هو جون ڪولا، اُتري توڻي تي ايت جيل ۾ هوشو. جي تي ايئون ڪونهي ڪرو تو بادشاه رو شونش ڪه تي شاچي جاچوس هو. “¹⁷ پچي سنّت يوسف اوتون ني تين دن جيل ۾ راکيا.

¹⁸ تيجي دن سنّت يوسف اوتون ني ڪهيو ڪه، ”مهني ايشور رو پي هي، ايئي ڪري تي هيڪ ڪوم ڪرو تو بچي جاشو. ¹⁹ جي تي شاچا هو تو تون ۾ هيڪ جيل ۾ ري هانَ پيجا گهري دن لي جائو. ²⁰ هانَ تونري نيني پائي ني لي مهّي ڪڍي پاچا آيو. ايئون ڪرشو تو تونري سچائي ري خبر پلشي هانَ تي بچي جاشو. “ هانَ او ايئي بات تي راضي هويا. ²¹ پچي او آبت ۾ ڪيوڻ لاگا ڪه، ”جون مهون آپري پائي يوسف شون ڪيو هتو ايئوج آون شون هووي پڙيو. ڪيونڪه جڏي او مُصيت ۾ هتو تڏي آون اوئي ري هيڪ پي ڪونهي سُڻي اوئي ري ڪري آج آون تي اي دن آيو هي. “²² تڏي روين ڪهيو ڪه، ”مهّي توني ڪهيو هتو ڪه اوئي شون ظلم ني ڪرو پڻ تون مهاري هيڪ پي ڪونهي سُڻي. ايئي ري ڪري اوئي ري لوئي رو بدلو ليئو جاوي پڙيو. “²³ اوتون ني اي خبر ڪونهي هتي ڪه سنّت يوسف اوتون ري باتون سمجهي پڙيو، ڪيونڪه سنّت يوسف هانَ اوتون ري بچ ۾ هيڪ منڪ ترجمون ڪرتو. ²⁴ تڏي سنّت يوسف هيڪلائي ۾ جائي روئڻ لاگو. پچي دير شون اوتون ڪڍي پاچو آيو هانَ اوتون شون ڪچھري ڪي. هانَ پچي اوتون ري روبرو شمعون ني ٻڌائي چوڙيو.

سنّت يوسف ري پاڻون رو ڪنعان مُلڪ پاچو جاوڻ

²⁵ پچي سنّت يوسف آپري نوڪرون ني لڪ ۾ حُڪم ڏينو ڪه، ”اوتون را پورا دن شون پيو هانَ هر منڪ ري ربيون ري ٿيلي اوتون ري پوري ۾ گهاتيا هانَ اوتون ري سفر ۾ ڪاوڻ پيڻ ري شارو ڪئينڪه راکيا. “ جون سنّت يوسف حُڪم ڏينو هتو نوڪرون ايئوج ڪيو. ²⁶ پچي اوتون آيو دن گڏون ماڻي راکيو هانَ اوت شون بئير هويا. ²⁷ پينڏو پينڏو ڪرتا ڪرتا جڏي رات پلي تو او هيڪي جگها تي ابي رهيا. هانَ اوتون مئين هيڪي گڏي ني ڏوڻا ڏيوڻ

رِي سارو آڀرو ٻورو ڪوليو تو اُوئي ٻوري ۾ رُپون ري ٿيلي ڏيئي. ²⁸ تڏي اُوئي رل ڪري آڀري پايون ني سُٿايو ڪه، ”جوئو، مهارا رُپيا تو اُوئون ٻوري ۾ پاڇا راکيا هي.“ اي ڏيکي او ڪيرون هويا هان آڀت ۾ بيٺاجي ڪيوڻ لاڳا ڪه، ”ايشور آڀون سون اي ڪي ڪيئو هي؟“ ²⁹ جڏي او ڪنعان مُلڪ ۾ آڀري پتا سنت يعقوب ڪيڏي پڳا تو اُوئون آڀرو شينگ حال احوال اُوئي ني سُٿايو هان ڪهيو ڪه، ³⁰ ”مصر مُلڪ ري وزير مهون سون سختي سون باتون ڪيئي هان مهون تي جاچوسي رو الزوم لڳايو.“ ³¹ مهون اُوئي ني ڪهيو ڪه، ”مهني ساڇا هون هان مهني جاچوس ڪونهي.“ ³² مهني ٻارهي پائي هيڪئي پتا را ڏيڪرا هون. هان مهورو هيڪ پائي گميجورو هان مهورو هيڪ پائي مهوري پتا ڪيڏي ڪنعان مُلڪ ۾ هي.“ ³³ پڻ اُوئي مُلڪ ري وزير مهوني ڪهيو ڪه، ”هون ٿوني اُوئي تيم ساڇا سمجهينس جڏي تي آڀري هيڪي پائي ني ايت مهني ڪيڏي چولي جاشو هان باقي بيجا آڀري گهري ڌون لي جائو.“ ³⁴ پڻ آڀري نئي پائي ني مهني ڪيڏي لي آڻو تو مهني خبر پلي ڪه تي ساڇا هو هان تي جاچوس ڪونهي. هان هون ٿونرو پائي پاڇو ڏئينس پڇي پلي تي ابيي مُلڪ ۾ آوتا جاوتا رهيا.“

³⁵ هان جڏي او آڀرا ٻورا خالي ڪرڻ لاڳا تو هر منڪ ري رُپون ري ٿيلي اُوئون ري ٻوري ۾ نڪري. رُپون ري ٿيلي ڏيکي اُوئون رو پتا بيٺاجڻ لاڳو. ³⁶ اُوئون ري پتا سنت يعقوب اُوئون ني ڪهيو ڪه، ”تي مهارا ڏيڪرا ڪوشتا جائو هو ڪيئون؟“ يوسف تو اگئي گميجورو هان شمعون پي ڪونهي هان همي بنيامين ني پي لي جاشو اي شينگ ڏڪ مهني سارو هي.“ ³⁷ تڏي روين آڀري پتا ني ڪهيو ڪه، ”جي هون بنيامين ني ٿون ڪيڏي پاڇو ني لي آڻون تو پڇي پلي تي مهاري بيئون ڏيڪرون ني ماري چوڙيا. تي بنيامين ني مهني ڏيو هان او ٿوني هون صحيح سلومت پاڇو لائي ڏئينس.“ ³⁸ سنت يعقوب ڪهيو ڪه، ”بنيامين ٿون پيلو ڪونهي جاوي ڪيونڪه اُوئي رو پائي يوسف تو اگئي موئو رو هان همي او هيڪلو رهيو هي. جي مارگ ۾ اُوئي ني ڪئينڪه هويو تو هون اُوئي ري ڏڪ ۾ مري جائينس.“

پيدائش آڏيا 43

سنت يوسف ري پايون رو آڀري پائي بنيامين ني مصر مُلڪ ڏيشا لي جاوڻ

¹ ڪنعان مُلڪ ۾ ڏڪال آيون پي وڌيڪ هوتو گيو. ² جڏي مصر مُلڪ سون لايوڻو ڌون ختم هوئڻ لاڳو تو اُوئون ري پتا اُوئون ني ڪهيو ڪه، ”تي پيشرڪا جائي آڀي سارو ڌون مول لي آڻو.“ ³ تڏي اُوئي ري ڏيڪري يهودا ڪهيو ڪه، ”اُوئي منڪ مهوني سختي سون

ڪهيو هتو ڪه، 'جِترِي تُوڻِي ٿُونرُو پائِي ٿُون پيلو ڪونهي آوي اُترِي تُوڻِي ٿِي مهني آڀرو مونڌو ني بتاليا-'⁴ ايئي رِي ڪري ٿِي مهوري نئي پائي ني مهون پيلو ميلو تو مهني جاشون هان جائي دنون مول لي آشون-⁵ جي ٿي اُوئي ني ڪونهي ميلو تو مهني پي ڪونهي جائون، ڪيونڪه اُوئي منڪ ڪهيو هي ڪه، 'جِترِي تُوڻِي ٿُونرُو پائِي ٿُون پيلو ڪونهي آوي اُترِي تُوڻِي ٿِي آڀرو مونڌو پي مهني ني بتاليا-''⁶ تڏي سنت يعقوب اُوئون ني ڪهيو ڪه، 'ٿون تو مهني مُصِيبَت ۾ گهاتيو رو ٿون اُوئي منڪ ني ڪيون سُڻايو ڪه ٿونرو هيڪه بيجو پي پائي هي؟'⁷ اُوئون ڪهيو ڪه، 'او منڪ گهڙي گهڙي مهون سون آڀڙي پريوار ري خير خبر پوچتو رهيو ڪه ڪي ٿونرو پتا آيو تُوڻِي جيتو هي؟ هان ڪي ٿونرو بيجو پي پائي هي؟ تو مهون اُوئي رِي پوچڻ سون سينگ ڪينڪه سُڻايو رو- مهوني ڪهڙي خبر هتي او ڪشي ڪه ٿي آڀري پائي ني لي آئو-''

⁸ تڏي يهودا آڀري پتا سنت يعقوب ني ڪهيو ڪه، 'بنيامين ني مهني پيلو ميلو تو مهني اوٿ جائون، ايئي نموني آڀڻون سينگ پريوار جيتو رِي هان مرڻ سون بچي جاوي-'⁹ هان هون بنيامين رو زومن هون هان هون ايئي ني پاڇو لائي ٿونري هات ۾ ڏينس- جي هون ايئون ڪونهي ڪرون تو پچي هون ٿونرو سڄي حياتي ڏوهي رينس-¹⁰ جي مهني پيشرڪا اوٿ گيا هوونت تو مهني بيجو گهمرو جائي پاڇا آئي جائون تو-''

¹¹ تڏي اُوئون رِي پتا سنت يعقوب اُوئون ني ڪهيو ڪه، 'جي ائيج بات هي تو ايئون ڪرو ڪه آڀري بورون ۾ آڀڙي ملڪ رِي مشهور شيون اُوئي منڪ رِي شارو پتا لي جائو، جڪي ۾ ڪينڪه خشبودار لاک، ٿولي ماڪي ڪينڪه گرم مسالا، پستا هان بادوم-¹² هان آپ پيلا پيٿان رُپيا ليا ڪيونڪه ٿوني او رُپيا پي ڏيوڻا هي جڪو ٿونري بورون ۾ هتا، هوني سگهي هي ڪه او غلطي سون راکيولا هووي-'¹³ هان ٿونري پائي بنيامين ني پي پيلو ليئو هان اُوئي ملڪ رِي وزير ڪڍي جائو-¹⁴ شڪتي آو ايشور اُوئي منڪ ني ٿون تي دايا ڪراوي هان او ٿونري پائي شمعون ني هان بنيامين ني ٿون پيلو پاڇو ميلي- جي هون بي اولاد هويو تو ڪوئي بات ڪونهي-

¹⁵ تڏي اُوئون پيٿائون ليئي هان پيٿان رُپيا پي هات ۾ ليئا هان بنيامين ني لي بئير هويا هان اوٿ جائي مصر ملڪ رِي وزير سنت يوسف رِي آگهي ظاهر هويا-¹⁶ جڏي سنت يوسف بنيامين ني ڏينو تو اُوئي آڀري خاص نوڪر ني ڪهيو ڪه، 'ايئون منڪون ني گهر مئين لي هال هان مال مئين ڪينڪه باڊي ٻاڻي تيار ڪرائو ايئي رِي ڪري ڪه، اي سينگ آدمي آج پيار رو مهني پيلا ٻاڻي ڪاشي-''¹⁷ اُوئي نوڪر ايئوج ڪيو جون سنت يوسف حڪم ڏينو

هتو هان اوتون آدميون ني سنت يوسف ري گهر مئين لي گيو.

¹⁸ جڏي نوڪر اوتون ني سنت يوسف ري گهري لايو تو او پيئاجي ڪيوڻ لاگا ڪه، ” لاڳي هي آتون ني اوتون ربيون ري ڪري ايت لايو گيو هي جڪو پيل آپي بورون ۾ راکيولا هتا، اوتو ري ڪري همي او بهونو ڪري الزوم لگائي اپنا گڏا ڪوشي لشي هان آتون ني آپرا بونها ڪري راکشي.“ ¹⁹ هان پچي او سنت يوسف ري خاص نوڪر ڪي گيا هان در تي ابي ڪيوڻ لاگا ڪه، ²⁰ ”سائين، مهني تو پيل پي ايت دون مول ليون آيا هتا.“ ²¹ هان جڏي مهني پاچا بئير هويا تو مهوني بچ ۾ رات پلي هان مهني هيڪي جگها تي پينا هان جڏي مهون آپرا بورا ڪوليا تو مهورا ڏينولا رپيا هر هيڪ ري بورون ۾ نڪريا ابي ري ڪري او رپيا مهني آپ پيلا لي آيا هون. ²² هان مهني دون مول ليون ري شارو پيجا پي رپيا آپ پيلا لايا هون. مهوني ڪوئي خبر ڪونهي ڪه مهوري بورون ۾ او رپيا ڪيڪر آيا.“

²³ اوتو خاص نوڪر ڪهيو ڪه، ”تي پريشون هوئي ني پيئاجو. تونري هان تونري پتا ري ايشور تونري بورون ۾ او رپيا ڏينا هوشي. مهني تو تونرا رپيا مليا را. پچي او نوڪر اوتون ري پائي شمعون ني اوتون ڪي لايو. ²⁴ پچي او نوڪر اوتون ني سنت يوسف ري گهري لايو هان اوتون ني پوئي ڏينو هان اوتون آپرا هات هان موندا تويا. هان اوتون ري گڏون ني گاه پيجو ڏينو. ²⁵ هان جڏي اوتون شيو ڪه سنت يوسف پيار رو اوتون پيلو ٻاتي ڪاشي تو او اوتو ني پيتائون ڏيوڻ ري شارو تيار ڪري اوتو رو انتظار ڪرڻ لاگا. ²⁶ جڏي سنت يوسف گهري آيو تو جڪو پيتائون اوتون ڪي هتي او اوتو ڏيسا لي گيا هان زمين توڻي نمي اوتو ني نمسڪار ڪيو. ²⁷ سنت يوسف اوتون شون خير خبر پوچي هان پوچيو ڪه، ”تونرو پتا جڪي ري باري ۾ تي ڪيتا او ڪيڪر هي هان ڪي او جيتو هي؟“ ²⁸ اوتون سنت يوسف ني بلتي ڏيني ڪه، ”تارو بونهنون مهورو پتا شاجو هي هان آجون توڻي حياتي هي.“ پچي او شيش نمائي اوتو اگهي جهڪيا. ²⁹ پچي سنت يوسف آپري پائي بنيامين ڏيسا جويو جڪو اوتو ري شگي ما رو ڏيڪرو هتو، اوتون شون پوچيو ڪه، ”تونرو نيو پائي جڪي رو تون ڪهيو هتو ڪي اي اوج هي؟“ جڏي سنت يوسف بنيامين ني ڏينو تو اوتو ڪهيو ڪه، ”ڏيڪرا ايشور تني اشيرواد ڏي.“ ³⁰ سنت يوسف آپري نئي پائي ني ڏيڪي اوتو رو جي پريجو هان اوتو ري مرضي هتي ڪه ڪيٽ جائي روئي. هان او چيڪائي ڪري آپري ڪمري ۾ گيو هان روئڻ لاگو. ³¹ پچي او آپرو مونڏو توڻي باهر آيو هان آپري نوڪرون ني طعوم لاوڻ رو حڪم ڏينو. ³² نوڪرون سنت يوسف ري شارو هان اوتو ري پايون ري شارو دار دار طعوم راکيو. ڪيونڪه مصر ملڪ را منڪ عبروني ذات آتون شون

نفرت ڪري اُوئون پيلو ڪونهي ڪاوتـا. ³³ هانَ سنّت يوسف را پائي آپري آپري عمر شون هيك شروڪا پينا آي ترتيب جوئي او حيرون هويا. ³⁴ پچي سنّت يوسف آپري هائون شون اُوئون ني طعوم ڏيوڻ لاگو پڻ بنيامين رو حصو اُوئون ري طعوم شون پونچ دفعا وڌيڪ هتو. هانَ اُوئون انگورون رو رش پيو هانَ خوشي ڪي.

پيدائش آڌيا 44

سنّت يوسف رو چونڊي رو پيالو

¹ پچي سنّت يوسف آپري گهر ري خاص نوڪر ني لڪ ۾ حڪم ڏينو ڪه، ”ايئون آڌميون ري بورون ۾ جترو پي دون او لي جاوي او پري چوڙ. هانَ هر منڪ را رپيا اُوئون ري بورون ري مونڏي ۾ راڪي. ² هانَ مهارو چونڊي رو پيالو اُوئون ري ننڍي پائي ري بوري ۾ گهاتي.“ جون سنّت يوسف نوڪر ني حڪم ڏينو هتو ايئوج اُوئي ڪيو.

³ ساڪلي تارهي او آپري گڏون شوڏا اوڻ شون بئير هويا ⁴ جڏي او شهر شون ٿوليا باهر نڪريا تو سنّت يوسف آپري خاص نوڪر ني حڪم ڏينو ڪه، ”جا هانَ اُوئي منڪون رو پيچو ڪر جڏي اوڻ پڳي تو اُوئون ني ڪئي ڪه تون پلائي ري بدلي بچڙائي ڪيون ڪي؟ ⁵ تون ڪيون او پيالو چوري ڪيو جڪي شون مهارو مالڪ پيئي هانَ ايئي شون قال پي جوئي هي؟ تون جڪو پي ڪيو سئو ڪونهي ڪيو.“

⁶ پچي او خاص نوڪر اُوئون لاري گيو هانَ اُوئون شون سينگ باتون ڪئي. ⁷ تڏي اُوئون اُوئي ني ڪهيو ڪه، ”سائين، ٿي اهڙي باتون ڪيون ڪرو هو؟ ايشور ني ڪري ڪه مهڻي ٿونرا بونها ڪوئي چوري ڪرون. ⁸ ٿوني تو خبر هي او رپيا جڪو مهوري بورون ۾ نڪريا هتا او تو مهڻي آپ پيلا ڪنعان ملڪ شون لايا هتا. تو پچي مهڻي ڪيون ٿاري مالڪ ري گهر شون چونڊي هانَ شون چوري ڪرتا؟ ⁹ جي ٿونري بونهنون ۾ او پيالو ڪي ڪي نڪري تو اُوئي ني پلي ماريو جاوي هانَ سائين مهڻي پي ٿارا بونها هوشون.“

¹⁰ اُوئي نوڪر ڪهيو ڪه، ”نيڪ هي، جڪي ڪي او پيالو نڪرشي تو او مهارو بونهو هوشي هانَ باقي بي ڏوهي هوشو.“ ¹¹ تڏي اُوئون چيڪائي ڪي هانَ سينگون آپرا آپرا بورا ڌرتي تي اُتاريا هانَ ڪوليا. ¹² تڏي اُوئي خاص نوڪر پيل موٽي پائي ري بوري ۾ تلاشي لي هانَ باري باري سينگون پايون ري بورون ري تلاشي لي هانَ پچي ننڍي پائي بنيامين ري بوري ري تلاشي لي تو سنّت يوسف رو چونڊي رو پيالو اُوئي ري بوري ۾ نڪريو. ¹³ تڏي اُوئون آپرا گاڀا ڦاڻيا هانَ هر هيك آپري گڏي ني سنجي شهر ڏيشا پاڇا آيا.

14 جڏي يهودا هانَ اُوئي را پائي سنٽ يوسف ري گهري پُگا. هانَ او سنٽ يوسف ني
 ڏيکئي اُوئي ري پُگون ۾ ڪريا. 15 تڏي سنٽ يوسف اُوئون ني ڪهيو ڪه، ”تون اي ڪي
 ڪيو هي؟ ڪي توني خبر ڪونهي ڪه هون ڦال ڪولي سينگ ڪئينڪه ڏيڪي شگهون
 هون؟“ 16 تڏي يهودا ڪهيو ڪه، ”مهني آڀري مالڪ ني ڪي ڪونهي؟ جون ڪيڪر
 سمجهائون ڪه مهني ڏوهي ڪونهي هون؟ ايشور مهورو ڏوه ڏينو رو. ايئي ري ڪري مهني
 پي هانَ او پي جڪي ڪي پيالو نڪريو پئي آڀري مالڪ را غلوم هون.“ 17 سنٽ يوسف
 ڪهيو ڪه، ”ايشور ني ڪري ڪه هون ايئون ڪرون. رگو اوج مهارو غلوم هوشي جڪي
 ڪي اي پيالو نڪريو هي باقي آڀري پتا ڏيسا خير خيريت شون پاچا بونا جائو.“

يهودا رو بنيامين ري شارو متون ڪرڻ

18 تڏي يهودا اُوئي ري نيلڪو جائي ڪيوڻ لاگو ڪه، ”سائين، مهني خبر هي ڪه تي
 مصر ري بادشاه آلي ڪار هو، ايئي ري ڪري جي تي ناراض ني هوئو تو هون توني آڀري
 مونھ هيكلائي ۾ تون شون هيك بات ڪرون. 19 تون مهون شون سوال ڪيو هتو ڪه،
 ’ڪي تونرو پتا جيتو هي هانَ تونرو پيجو پي ڪوئي پائي هي؟‘ 20 مهون توني ڪهيو هتو ڪه،
 ’مهورو هيك بُوڊو پتا هي هانَ هيك ننيو پائي پي هي جڪو مهوري پتا ري بُوڊايي ۾ اُوئي
 ري لاڏلي لگائي شون جايو هتو هانَ اُوئي رو هيك پيجو پي پائي هتو جڪو مري گيو هي
 هانَ همي او هڪج رهيو هي ايئي ري ڪري مهورو پتا اُوئي ني تموم گهڻو پريم ڪري
 هي.“ 21 هانَ تون مهوني ڪهيو هتو ڪه ’اُوئي ني مهني ڪي لي آئو تو هون اُوئي ني
 جوئون.“ 22 مهون توني ڪهيو هتو ڪه، ’او چوڪرو آڀري پتا شون دار ڪونهي هوئي شگهتو
 ڪيونڪه جي ايئون هويو تو مهورو پتا جيتي جي مري جاشي.“ 23 پچي تون مهوني ڪهيو
 ڪه، ’جِترِي تُوڻي تونرو ننيو پائي تون پيلو ڪونهي آوي اُترِي تُوڻي تي مهني آڀرو مونڏو پي ني
 بتالبا. 24 مهني هانَ مهورو پتا تونرا بونها هون. جڏي مهني آڀري پتا ڪي پُگا تو مهون اي
 سينگ باتون آڀري پتا ني سُڻائي.“ 25 ڪئينڪه ڏون شون پچي جڏي مهوري پتا مهوني
 پيشرڪو ڏون ليوڻ ري شارو ڪهيو، 26 ’تڏي مهون ڪهيو ڪه، مهني ڪونهي جائون، جي
 مهورو سينگون شون ننيو پائي مهون پيلو هوشي تو مهني جاشون ڪيونڪه جِترِي تُوڻي او
 مهون پيلو ڪونهي هووي اُترِي تُوڻي مهني اُوئي آڏمي ڪي ڪونهي جائون. 27 مهوري پتا
 مهوني ڪهيو ڪه، ’توني خبر هي ڪه مهاري لاڏلي لگائي راخل شون بي ڏيڪرا هويا.
 28 هيك تو مهني چولي گيو رو هانَ مهني سمجهو ڪه اُوئي ني ضرور ڪوئي جهنگ را جناور
 ڪائي گيا هوشي. هانَ اُوئي شون پچي مهني اُوئي ني ڪڏي پي ڪونهي ڏينو.“ 29 جي همي تي

اِئِي نِي مَهِي سَوَن لِي جاشو هانَ جِي اُوئي نِي كئينڪه هويو تو هُون بُوڊايِي ۾ اِئِي ڏُڪ رِي
 ڪري مَرِي جائينس رو-،³⁰ اِئِي رِي ڪري هَمِي جِي هُون آڀرِي پتا ڪڍي جائون هانَ آي
 چوڪرو مهون پيلو نِي هويو جڪي سَوَن او تموم گهڻو پريم ڪري هي-³¹ تو جڏي او
 ڪشي ڪه بنيامين ڪيٽ هي؟ تو بُوڊايِي ۾ مهوري ڏنولي ڏُڪ سَوَن مَرِي جاشي-³² هُون
 آڀرِي پتا آگهي اِئِي چوڪري رو ذومن هون، هانَ آي پي ڪهيو هي ڪه جِي هُون اِئِي نِي
 تون ڪڍي نِي لائون تو هُون هميش تونرو ڏوهي رئينس-³³ هَمِي ٿي مهني موڪل ڏيو ڪه
 اِئِي چوڪري رِي جگها هُون تونرو غلوم هوئي رئينس هانَ اِئِي چوڪري نِي آڀرِي پايون پيلو
 پاچو جاوڻ ڏيو-³⁴ ڪيونڪه بينامين سَوَن نال هُون ڪهڙو مونڏو لي آڀرِي پتا ڪڍي جائون؟
 ايشور نِي ڪري ڪه هُون آڀرِي پتا نِي ڏُڪ سَوَن مرتو ڏيڪون-“

پيدائش آڌيا 45

يوسف رو آڀرِي پايون نِي آڀرِي باري ۾ سُڻاوڻ

¹ باٽون سُڻي سنٽ يوسف آڀرو آپ تي قابو ڪونهي راڪي شگهيو- اِئِي رِي ڪري اُوئي
 شينگون نوڪرون نِي حڪم ڏينو ڪه، شينگ نوڪر گهر سَوَن ٻاهر نڪري جائو-“ جڏي
 او شينگ ٻوئا ڳيا هانَ اوٽ پيجو ڪوئي ڪونهي هتو، تو يوسف آڀرِي باري ۾ آڀرِي پايون نِي
 سُڻايو-² سنٽ يوسف زور زور روئڻ لاگو، هانَ اُوئي رو روئڻ ٻاهر اُپوئون منڪون سُڻيو هانَ آي
 خبر مصر مُلڪ رِي بادشاه رِي محل توڻي پڳي-³ سنٽ يوسف آڀرِي پايون نِي ڪهيو ڪه،
 ”هون تونرو پائي يوسف هون- ڪي آڀرو ابا آجون توڻي جيتو هي؟“ پڻ اُوئي را پائي آي سُڻي
 تموم گهڻا بيٺاجا هانَ او ڪوئي بلتي ڏي ڪونهي شگهيا-⁴ سنٽ يوسف آڀرِي پايون نِي
 سُڻايو ڪه، ”مهاري نيڙڪا آڻو“ جڏي او نيڙڪا آيا تو اُوئي ڪهيو ڪه، ”چٽائي جوئو،
 هون تونرو اوج پائي يوسف هون جڪي نِي تون بيچي مصر مُلڪ ۾ پڳايو هتو-⁵ هَمِي ٿي
 فڪر نِي ڪرو هانَ نِي بيٺاجو، اِئِي بات نِي من ۾ نِي راڪو ڪه تون مهني بيچي ايت پڳايو-
 حقيقت ۾ ايشور مهني تونري جانَ بچاوڻ رِي شارو تون سَوَن پيل مهني ايت ميليو هي-⁶ آي
 ڏڪال رو پيجو برش هي هانَ آجون ڏڪال را پونچ برش پيجا هي، اِئِي تيم ۾ ڪوئي پوک
 ڪونهي هووي-⁷ ڪيونڪه ايشور مهني تون سَوَن پيل ايت ميليو هي اِئِي رِي ڪري ڪه او
 آڀرِي دايا سَوَن عجيب نموني تونري حياتي بچاوي هانَ تونري اوڻ آلي نسل نِي پي ڌرتي تي
 آباد راڪي-⁸ اِئِي رِي ڪري تون نا پڻ ايشور مهني ايت ميليو هي هانَ اُوئي مهني مصر مُلڪ
 رِي بادشاه رو وزير هانَ اُوئي رِي شينگ گهر هانَ پوري مُلڪ مصر رِي اختياري مهاري هات

۹ ۾ ڏيئي هِي. هَمِي ٿي بيگا جائو هان ابا آي ڪو ڪه، ٿاري ڏيڪري يوسف ڪهيو هِي ڪه، ’ آج هُون ايشور ري ڪريا شون پوري مصر مُلڪ رو مالڪ هون. ايئي ري ڪري ٿي مهِي ڪيڏي آئو را. 10 جي ٿي گوشن ري ڏس ۾ ريا. ايئي نموني ٿي، هان ٿورا ڏيڪرا، پوترا هان ٿونري رڌون پڪري هان جڪو ڪئينڪه ٿونرو هِي، مهاري نيٽڪا آشي را. 11 ايت هُون ٿونري شيوا چاڪاري پي ڪرينس. آيون ڏڪال را پونچ برش پيجا پي هِي هان ايئون ني هووي ڪه ٿي، هان ٿونرو شينگ پريوار جڪو ڪئينڪه ٿون ڪيڏي هِي، او شينگ بُوڪ ري ڪري مري جاوي. 12 ٿوني هان مهاري پائي بنيامين ني خبر هِي ڪه هُون ٿونرو يوسف آڻي پولي ۾ بات ڪرون پڙيو. 13 مصر مُلڪ ۾ جڪو مهاري مرتبو هِي هان جڪو ڪئينڪه ٿون ايت ڏينو هِي، او جائي ابا ني سُٿايا هان اُوئي بيگو ايت لي آيا. 14 پچي سنت يوسف آڻي نئي پائي بنيامين ني چاتي شون لگايو هان او پيي روئڻ لاگا. 15 پچي او آڻي شينگون پايون ني پريم شون مليو هان روئڻ لاگو. ايئي شون پچي اُوئي را پائي اُوئي شون باتون ڪرڻ لاگا. 16 جڏي آي بات مصر ري بادشاه ري محل توڻي پڳي ڪه سنت يوسف را پائي آيا هِي تو بادشاه هان اُوئي را وزير هان نوڪر چاڪر تموم گهڻا خوش هويا. 17 پچي مصر مُلڪ ري بادشاه سنت يوسف ني ڪهيو ڪه، ’آڻي پايون ني ڪي ڪه آڻي سوري تي دنون راکي ڪنعان مُلڪ بونا جائو، 18 هان او آڻي پتا آڻي آڻي پريوار ني ايت لي آوي. هُون آڻي مُلڪ ري شينگون شون سُني سُني بُشتون ٿوني ڏينس هان او ايئي مُلڪ ۾ عزت شون ريشي. 19 ٿو اُوئون ني آي پي ڪي ڪه مصر مُلڪ شون ريڙها گاڏا لي جائو هان آڻا ٻال پچيا هان آڻي پتا ني پيلو لي پاچا آئو. 20 او ڦٽو ڪيئولي سيمون رو فڪر ني ڪري، ڪيونڪه مصر مُلڪ رو سُنو سيمون اُوئون ني ملشي.‘

21 اسرائيل مطلب سنت يعقوب ري ڏيڪرون ايئوج ڪيو هان سنت يوسف بادشاه ري حُڪم تي اُوئون ني ريڙها گاڏي هان سفر ۾ ڪاوڻ پيئڻ ري شارو شيدو سيمون پي ڏينو. 22 هان اُوئي آڻي شينگون پايون ني هيڪ هيڪ گاڻون رو وڳو ڏينو، پڻ بنيامين ني گاڻون را پونچ وڳا هان چوندي را تين سئو سڪا ڏينا. 23 سنت يوسف آڻي پتا ري شارو آي سيمون ميليو جڪي ۾ ڏس گاڏا جڪون تي مُلڪ مصر رو سُنو سيمون لڏيو هتو هان ڏس گاڏي جڪون تي شينگون ري شارو دنون هان ڪاوڻ پيئڻ ري شارو سيمون لڏيو هتو، ايئي ري ڪري ڪه پيندي ۾ هان پاچي بلتي اُوئون شينگون ري شارو ڪي شئي ري ڪوئي ڪمي ني هووي. 24 ايئي نموني اُوئي آڻي پايون ني بئير ڪيئا هان اُوئون ني ڪهيو ڪه، ’هيڪي پيجي رو خيال راکيا هان مارگ ۾ متا آڻت ۾ پڙهيجتا جائو.‘

پچي او مصر مُلڪ سَنُون بئير هويا هانَ كنعان مُلڪ ۾ آپري پتا سَنَت يعقوب كدي²⁵ جائي پڳا. ²⁶ اُونون آپري پتا ني سُنْايو ڪه، ”آبا، مهورو پائي يوسف تو جيتو هي هانَ اوج شينگ مصر مُلڪ رو مالڪ هي.“ اي سُنْاي سَنَت يعقوب رو دل ڏلڪڻ لاڳو هانَ او حيرونَ هويو پڻ اُوئي، اُونون ري باتون تي وشواس ڪونهي ڪيئو. ²⁷ پڻ جڏي اُونون اُوئي ني او شينگ باتون سُنْائي جڪو سَنَت يوسف اُوئي اُونون سَنُون ڪيئي هتي هانَ جڏي اُونون ري پتا او ريڙهي گاڏي ڏيئي جڪو سَنَت يوسف اُوئي ني لي اوڻ ري شارو ميلئي هتي تڏي اُوئي وشواس ڪيئو هانَ او تموم گهڻو خوش هويو. ²⁸ هانَ سَنَت يعقوب ڪيوڻ لاڳو ڪه، ”همي مهني پورو وشواس هويو رو، ڪه مهارو ڏيڪرو يوسف جيتو هي. همي هون مرڻ سَنُون پيل اُوئي ني جوئينس رو.“

پيدائش آڏيا 46

سَنَت يعقوب رو آپري پريوار پيلو مصر مُلڪ لڏي جاوڻ

¹ سَنَت يعقوب آپرو شينگ ڪيئو ڪه لي بئير هويو هانَ بيرسبح شهر آئي ايشور ري شارو بليدون ڪيئو، جڪي ني اُوئي رو پتا سَنَت اِضحاق پي منتو. ² ايشور رات رو سَنَت يعقوب ني سَنِي ۾ درشن ڏينو هانَ اُوئي ني ڪهيو ڪه، ”يعقوب، يعقوب.“ اُوئي بلتي ڏيئي ڪه، ”جي مالڪ هون حاضر هون.“ ³ ايشور ڪهيو ڪه، ”هون او ايشور هون جڪي ني تارو پتا اِضحاق پي منتو. تُو مصر مُلڪ ڏيما جاوڻ ۾ ني پيئاج، ڪيونڪه هون اوڻ تي ۾ موٽي قوم نائينس. ⁴ هون مصر مُلڪ ۾ تي پيلو هالينس هانَ پچي تاري اولاد ني پاچو لائينس هانَ يوسف تاري مرڻ سَنُون پچي تاري اُونڪي آپري هاتون سَنُون بند ڪرشي.“ ⁵ تڏي سَنَت يعقوب بير سبج شهر سَنُون بئير هويو هانَ اُوئي ري ڏيڪرون سَنَت يعقوب ني، آپري لڳايون هانَ آپري باليئون ني اُونون گڏا گاڏون تي چاڙهي لي گيا جڪو مصر مُلڪ ري بادشاه اُونون ري شارو ميليا هتا. ⁶ سَنَت يعقوب هانَ اُوئي رو شينگ پريوار هانَ آپري ڏڻ سُودو ڪنعان مُلڪ ۾ پيلو ڪيئو شينگ ڏن مال لي مصر مُلڪ ڏيما بونا گيا. ⁷ هانَ او آپري ڏيڪريون هانَ ڏيڪرون هانَ پوترون هانَ ڏوئيريون مطلب آپري شينگ اولاد مصر مُلڪ ڏيما لي گيو. ⁸ سَنَت يعقوب را ڏيڪرا جڪو اُوئي پيلا مصر مُلڪ ۾ گيا، اُونون را نون اي هي، سَنَت يعقوب رو موتو ڏيڪرو روبن ⁹ هانَ روبن را ڏيڪرا اي هي، حنوك، فلو، حصرون هانَ ڪرمي. ¹⁰ شمعون را ڏيڪرا اي هي، يمويل، يمين، اهد، يڪين، صحر هانَ سائول جڪو ڪنعاني لڳائي سَنُون جايو هتو. ¹¹ لاوي را ڏيڪرا اي هي، جيرسون، قهادت هانَ مراري.

¹² يهودا را ڏيکرا آي هي، عير، اونان، سيلا، فارص هان زارح. ايئون ۾ عير هان اونان ڪنعان ملڪ ۾ مري ٿي. فارص را ڏيکرا آي هي، حصرُون هان حمُول. ¹³ آشڪار را ڏيکرا آي هي، تولح، فووه، يوب هان سمرون. ¹⁴ زبولُون را ڏيکرا آي هي، سرد، ايلون هان يحيي ايل. ¹⁵ آي شينگ سنت يعقوب ري اوئي ڏيکرون را اولاد هي، جڪو فدان ارام ۾ لياھ شون جايا هان دينا پي لياھ ري ڏيکري هتي. ايئي شوتا لياھ را ڏيکرا هان پوترا جايا او شينگ تيتيه جڻا هتا.

¹⁶ جد را ڏيکرا آي هي، صفيان، حجي، سوني، اصبان، عيري، ارودي هان اريلي. ¹⁷ آشر را ڏيکرا آي هي، يمنا، اسواھ، اسوي، بريعاھ هان اوئي ري پين سرا. بريعاھ را ڏيکرا آي هي، جبر هان ملڪي ايل. ¹⁸ آي شينگ سنت ري اوئون ڏيکرون را اولاد هي جڪو اوئي ري لگائي زلفا شون جايا. زلفا ني لابن آپري ڏيکري لياھ ني نوڪروٽي ڪري ڏيني هتي. آي شينگ شوئي جڻا هتا.

¹⁹ سنت يعقوب را ڏيکرا سنت يوسف هان بنيامين راخا شون جايا هتا. ²⁰ سنت يوسف ري لگائي آسنا شون منسي هان افرائيم جايو هتو. آسنا ملڪ مصر ۾ اون ري پوجاري فوطيفار ري ڏيکري هتي. ²¹ بنيامين را ڏيکرا آي هي، بالح، بکر، اشبيل، جيرا، نعمان اخي، روس مفيم، حفيم هان ارد. ²² آي شينگ سنت يعقوب ري او اولاد هي جڪو راخا شون جايا. آي شينگ چئوڏي جڻا هتا.

²³ دان ري ڏيکري رو نون حشيم هتو. ²⁴ نفتالي را ڏيکرا آي هي، يحيي ايل، جوني، يضر، هان شليم. ²⁵ آي شينگ سنت يعقوب ري اوئون ڏيکرون را اولاد هي جڪو اوئي ري لگائي بلها شون جايا. بلها ني لابن آپري ڏيکري راخا نوڪروٽي ڪري ڏيني هتي. آي شينگ شات جڻا هتا.

²⁶ سنت يعقوب را شينگ اولاد جڪو اوئي پيلا مصر ملڪ ۾ ٿي، رونڊپيرون شون ٿال آي شينگ چاهت جڻا هتا. ²⁷ سنت يوسف را پي ڏيکرا هتا. جڪو مصر ۾ جايا. ايئي ري ڪري سنت يعقوب ري پريوار را منڪ جڪو مصر ملڪ ۾ آيا او شينگ ستر هتا.

سنت يعقوب رو آپري پريوار پيلو مصر ملڪ ۾ ڀڳڻ

²⁸ سنت يعقوب يهودا ني آپ شون پيل سنت يوسف ڪڍي ميلو ايئي ري ڪري ڪه او گوشن رو مارگ بتالي هان او گوشن ري ڏس ۾ ڀڳي. ²⁹ آي شئي سنت يوسف آڀرو گهوڙا گاڏو تيار ڪرايو هان آڀري پتا سنت يعقوب ني ملڻ ري شارو گوشن ري ڏس ڏيشا ڪيو. هان اوٿ جائي اوئي ني ٻاٿ گهاتي هان زار زار روتو رهيو. ³⁰ تڏي سنت يعقوب سنت يوسف ني

کھيو ڪه، ”همي پلي هون مري پي جائون تو پي مهني ڪوئي ڏک ڪونهي هووي ڪيونڪه همي مهني آڀري اونڪيون سون جيتو ڏينو رو.“³¹

پڇي سنت يوسف آڀري پتا، پايون هان آڀري سينگ ڀريوار ني ڪهيو ڪه، ”هون همي جائي مصر ملڪ ري بادشاه ني سٺائينس ڪه، ڪنعان ملڪ سون مهارو پتا، مهارا پائي هان اونون ري ڀريوار را سينگ منڪ لڏي مهني ڪڍي آيا هي.“³² او سينگ ڌنار هي، ڪيونڪه او اڳي سون مال ڌارتا آيا هي ايئي ري ڪري او آڀري ريڏون، ڀڪري، ڍگا، ڍڳي هان آڀرو سينگ ڪئينڪه پيلا لايا هي.“³³ ايئي ري ڪري جڏي مصر ملڪ رو بادشاه توني هيلو ڪرائي پوڇي ڪه ”تي ڪهڙو ڪوم ڪار ڪرتا رهيا هو؟“³⁴ تو تي ڪهيا ڪه ”مهني هان مهورا ڀاپ ڏاڏا پيل سون مال ڌارتا آيا هون.“ ايئي نموني او توني گوشن ري ڏس ۾ ريوڻ ري شارو موڪل ڏيشي، ڪيونڪه مصر قوم را منڪ ڌنارون سون نفرت ڪري هي.“

پيدائش اڌيا 47

¹ پڇي سنت يوسف جائي مصر ملڪ ري بادشاه ني سٺايو ڪه، ”مهرو پتا هان مهارا پائي آڀري ڌن مال شوڏا ڪنعان ملڪ سون لڏي ايڻ آيا هي. هان ايئي تيم او گوشن ري ڏس ۾ هي.“² پڇي او آڀري پايون ۾ پونچون جڏون ني مصر ملڪ ري بادشاه ري روبرو لي گيو.³ بادشاه اوئي ري پايون سون پوڇيو ڪه، ”تي ڪهڙو ڪوم ڪار ڪرتا رهيا هو؟“ اونون بلتي ڏيني ڪه، ”بادشاه سلامت مهني ڌنار هون هان مهورا ڀاپ ڏاڏا پي ڌنار هتا.“⁴ مهني تونري ملڪ ۾ پرديسيون آلي ڪار ريوڻ آيا هون، ڪيونڪه مهوري ملڪ ڪنعان ۾ تموم گهڻو ڏڪال پڙيو هي ايئي ري ڪري مال ري شارو اوڻ گاش ڀيجو هائي ڪونهي. ايئي ري ڪري مهروني ڪري گوشن ري ڏس ۾ ريوڻ ري موڪل ڏيو.“⁵ تڏي فرعون بادشاه سنت يوسف ني ڪهيو ڪه، ”تارو پتا هان تارا پائي تي ڪڍي آيا را.“⁶ هان مصر ملڪ ري سينگ ڏس ٿاري شومهي هي. تو آڀري پايون ني گوشن ري ڏس ۾ ريوڻ ڏي. ڪيونڪه مصر ملڪ ۾ سينگون سون ڦوتري جگها اوج هي. هان آڀري پايون ۾ جڪي ني تو شمجهدار شمجهي اوئي ني مهارو مال سنيالڻ ري شارو راک رو.“

⁷ پڇي سنت يوسف آڀري پتا سنت يعقوب ني بادشاه سون ملاوڻ ري شارو اوئي ڏيشا لي گيو هان سنت يعقوب بادشاه ني دُعا ڪي.⁸ بادشاه سنت يعقوب سون پوڇيو ڪه، ”تاري عمر ڪتري هي؟“⁹ سنت يعقوب بادشاه ني ڪهيو ڪه، ”مهاري عمر هڪ سئو تيش برش هي. مهاري حياتي تموم ٿوڻي هان ڏڪون سون ڀريوڻي هي هان مهاري عمر اٿري ڪونهي هوئي جتري مهاري ڀاپ ڏاڏون ري هتي.“¹⁰ هان سنت يعقوب بادشاه ني دُعا

ڪري اوڻ سون ٻوهو گيو۔

¹¹ اوڻ سون جاوڻ سون پڇي سنت يوسف آڀري پتا هان پايون ني بادشاه ري حڪم تي گوشن ري ڏس ۾ رعمسيس نون ري جگها تي پيشائيا۔ هان اوئون ني او ڏس هميش ري شارو ڏي چوڙيو هان او ڏس مصر ملڪ ري شينگون سون سُني هان وسندڙ ڏس هتي۔
¹² سنت يوسف آڀري پتا هان پايون ري هر هيڪ ڀريوار ني ڌون ڌيتو رهيو۔

ڏڪال رو ٻڌڻ

¹³ تيم گذرڻ پيلو پيلو ڏڪال اترو تو ٻڌڻ لاگو ڪه، منڪون ڪيڏي ڪئين ڪونهي بچيو، مصر ملڪ هان ڪنعان ملڪ ري منڪون رو تموم گهڻو ڏڪيو حال هتو۔¹⁴ مصر ملڪ هان ڪنعان ملڪ ري منڪون ني جڪو ڌون مليو هتو، سنت يوسف اوئي ري شينگ رقم بادشاه ري محل ۾ ڏي ملي۔¹⁵ جڏي مصر ملڪ هان ڪنعان ملڪ ري منڪون ڪيڏي رُپيا ختم هوني گيا تو مصر را منڪ شينگ سنت يوسف ڪيڏي آيا هان ڪيوڻ لاگا ڪه، ”همي مهون ڪيڏي رُپيا تو هائي ڪونهي، همي ٿي آپ مهوني ڌون ڏيو۔ ٿونري هوني مهني ڪيڪر بُوڪ مري شگهون هون؟۔“¹⁶ سنت يوسف ڪهيو ڪه، ”جي رُپيا ڪونهي تو ڪي هويو، ٿي آڀرو مال لي آڻو تو هون ٿوني اوئي ري بدلي ٿوني ڌون ڏينس۔“¹⁷ تڏي او آڀرو مال سنت يوسف ڪيڏي لي آوڻ لاگا هان سنت يوسف گهوڙون، ريون، بڪريون، ڍڳون هان ڍڳيون ري بدلي اوئون ني ڌون ڏيوڻ لاگو هان شينگ شال اوئون ني اوئي ري مال ري بدلي ڌون ڌيتو رهيو۔

¹⁸ جڏي او برش ختم هويو تو، منڪ پيڄي برش سنت يوسف ڪيڏي آيا، هان ڪيوڻ لاگا ڪه، سائين ٿوني تو خبر هي ڪه مهون ڪيڏي ڪئين ڪونهي بچيو ڪيونڪه مهورا شينگ رُپيا ختم هويا را۔ هان مهورو شينگ مال پي ٿونرو هويو رو۔ همي مهوري زمين هان مهون سون ٿال پيڄو ڪئين ڪونهي بچيو۔¹⁹ همي ايئون ني هووي ڪه مهني ٿاري هوني بُوڪ مرون هان مهوري بني پي غير آباد هووي؟ ايئي ري ڪري ٿي مهوني هان مهوري بني ڌون ڏيوڻ ري بدلي مول ليئو ري۔ مهني بادشاه را غلوم هوشون را هان مهوري بني بادشاه ري هوشي ري۔ مهوني ڪاوڻ ري شارو ڌون ڏيو ايئي ري ڪري مهني مرڻ سون بچي جائون هان مهوني پوک ري شارو پيڄ ڏيو ايئي ري ڪري ڪه مهوري بني غير آباد هوڻ سون بچي جاوي۔“

²⁰ پڇي سنت يوسف مصر ري شينگ بني بادشاه ري نون تي مول ري لي چوڙي۔
ڪيونڪه ڏڪال سون تنگ آئي شينگ مصر ملڪ ري منڪون بني پيڄي چوڻي۔ ايئي نموني

شينگ ٻني مصر مُلڪ ري بادشاه ري هوئي. ²¹ سنٽ يوسف مصر مُلڪ ري هيڪي چيلي
 شون لي پيجي چيلي توڻي شينگون منڪون ني شهرن ۾ لائي بادشاه را غلوم ناهيا. ²² پڻ
 اوئي پوجاريون ري ٻني ڪونهي لي ڪيونڪه بادشاه ري طرفون پوجاريون ني شينگ
 ڪئينڪه ملتو هان او پوجاري اوئي مئين شون ڪاوتا. ايئي ري ڪري اوئون آپري ٻني ڪونهي
 پيجي. ²³ تڏي سنٽ يوسف اوڻ ري منڪون ني ڪهيو ڪه، ”شُڻو، مهِي آج ري ڏن ٿوني
 هان ٿونري ٻني ني بادشاه ري نون تي مول لي ري. ايئي ري ڪري ٿي آپري شارو ايت شون
 پيج لئو هان پوکو. ²⁴ پوک رو پونچوون حصو بادشاه ني ڏيا هان ڏون را باقي چار حصا ٿورا
 هوشي. او ٿونري اولاد ري ڪاوڻ ري شارو ڏون هوشي هان ٻني ۾ پوکڻ ري شارو پي
 هوشي.“

²⁵ اوئون ڪهيو ڪه، ”سائين ٿون تو مهوري حياتي بچائي هي. مهون تي ٿونري دايا ري
 نظر هووي هان مهِي بادشاه را غلوم هوتا ريشون.“ ²⁶ پيجي سنٽ يوسف اي قانون ناهيو
 جڪو مصر مُلڪ ري ٻني ري شارو آج توڻي هي ڪه بادشاه ني هر پوک رو پونچوون حصو
 ڏينو جاوي. پڻ رگو پوجاريون ري ٻني بادشاه ري ڪونهي هووي.

سنٽ يوسف ري شارو سنٽ يعقوب ري مُڪ شون آخري بات نڪرڻ

²⁷ هان اسرائيلي قوم مصر مُلڪ ۾ گوشن ري ڏس ۾ ريتا هان اوئون آپري جگهائون نائي
 هان او بڏي تموم گهڻا هوتا گيا. ²⁸ هان سنٽ يعقوب مصر مُلڪ ۾ شتري برش وديڪ
 حياتي هتو. ايئي نموني سنٽ يعقوب ري شينگ عمر ايڪ شئو ستيتاليه برش هوئي. ²⁹ هان
 سنٽ يعقوب ري شرگ واسي هوڻ رو تيم نيلڪو آيو. تڏي او آپري ڏيڪري سنٽ يوسف
 ني اٿائي ڪهيو ڪه، ”جي مهِي تي ٿاري دايا ري نظر هي تو ٿو آيو هات مهاري ساڻل ري
 نش ري نيچا راک هان جو، مهربوني هان شچائي بتائي مهني ايت مصر مُلڪ ۾ ني پوري.
³⁰ پڻ جي مهاري باپ ڏاڏون آلي ڪار شاش نڪري رو تو ٿو مهني مصر مُلڪ شون لي جائي
 اوئون مُڪومون ۾ پوري.“

اوئي بلتي ڏيني ڪه، ”پتا جي جون ٿي ڪيشو ايئوج هون ڪرينس.“
³¹ هان سنٽ يعقوب اوئي ني ڪهيو ڪه، ”تو مهِي شون شونش لي“ هان سنٽ يوسف
 شونش لئو هان پيجي سنٽ يعقوب آپري بچات تي شروڻيي آلي پاشي پيشي ايشور ري آگهي
 نيمو.

سنت یعقوب رو آپري پوترون سنت یوسف ري ڏيڪرون ني آشيرواد ڏيوڻ

¹ ڪئينڪه ڏنڻ شون پڇي ايئون هيو ڪه، ڪي منڪ سنت یوسف ني ڪهيو ڪه، ”ٿارو پتا سنت یعقوب بيمار هي.“ ايئي ري ڪري سنت یوسف آپري پيئون ڏيڪرون مُنسي هان افرائيم ني آپ پيلا لي سنت یعقوب ڏيما گيو. ² جڏي سنت یعقوب ني ڪي سُٿايو ڪه، ”ٿارو ڏيڪرو سنت یوسف ٿني جوڻ ري سارو ٿي ڪيڏي آوي پڙيو.“ تو اوئي همت ڪي هان آپري بچوڻي تي اُئي پينو.

³ هان سنت یعقوب آپري ڏيڪري ني ڪهيو ڪه، ”ايشور مهني لوز ري ڏس ۾ جڪو ڪنعان مُلڪ ۾ هي درشن ڏينو هان مهني برڪت ڏيني.“ ⁴ هان اوئي مهني ڪهيو ڪه، ”هُون ٿاري اولاد ني اتر تي تو بدائينس ڪه او هيڪ موتي قوم نئي جاشي هان اي ڌرتي هون ٿني هان ٿاري شينگ اولاد ني هميش ري سارو ڏئينس.“ ⁵ ايئي ري ڪري ٿارا پيئي ڏيڪرا رُوبن هان شمعون جڪو مصر مُلڪ ۾ اوڻ شون پيل جايا او مهارا هي هان ايئي نموني افرائيم هان مُنسي او پي مهارا هي. ⁶ هان جڪو اولاد همي ٿي ۾ هوشي او ٿاري نون را ڪهيجشي، او آپري پايون افرائيم هان مُنسي ري ملڪيت ۾ حصيدار هوشي. ⁷ جڏي هون فدان ارام ري ڏس شون آتو هتو، تو ٿاري ما راخل ڪنعان مُلڪ ري افرات شهر شون ڪئينڪه پرهو دم ڏينو هان مهني اوئي ني افرات مطلب بيت لحم شهر ڏيما جاوڻ آئي مارگ شون هيڪي پاشي متي حوالي ڪي.“

⁸ جڏي اسرائيل مطلب سنت یعقوب، سنت یوسف ري ڏيڪرون ني ڏينا تو اوئي شون پوڇيو ڪه، ”ٿي پيلا اي ڪڻ هي؟.“ ⁹ سنت یوسف آپري پتا ني بلتي ڏيني ڪه، ”آبا اي مهارا ڏيڪرا هي جڪو ايشور مهني ايت مصر مُلڪ ۾ ڏينا هي. اي سُٿي سنت یعقوب ڪهيو ڪه، ”اوئون ني مهني ڪيڏي لي تو هون اوئون ني آشيرواد ڏيون.“ ¹⁰ پڻ سنت یعقوب ري نظر ڏوڪرو هوڻ ري ڪري ڏنڏلي هتي ايئي ري ڪري اوئي ني ڪئين نظر ڪونهي آتو، جڏي سنت یوسف آپري ڏيڪرون ني آپري پتا ڏيما لي آيو تو اوئي اوئون ني مينڪي ڏي آپري چاتي شون لگايا. ¹¹ هان پڇي سنت یعقوب آپري ڏيڪري سنت یوسف ني ڪهيو ڪه، ”مهني ٿني جوڻ ري ڪوئي اُميد ڪونهي هتي ڪه هون ٿارو مونڏو جوئي سڱهون پڻ ايشور مهني ٿارا اولاد پي بتاليا هي.“ ¹² پڇي سنت یوسف آپري ڏيڪرون ني آپري پتا ري پگون شون الگا ڪيئا هان آپ اوئي ري آگهي جُهڪي پگي پڙيو. ¹³ پڇي سنت یوسف افرائيم ني آپري شاجي هات شون جهالي سنت یعقوب ري ڪاڻي پاشي اُپايو هان مُنسي ني آپري ڪاڻي هات شون جهالي سنت یعقوب ري شاجي پاشي اُپايو. ¹⁴ پڻ سنت

يعقوب آڀرو شاجو هات بدائي آپري ننڍي پوترِي اِبراهيم رِي مائي تي راڳيو هان ڪاهو هات
مُنسي رِي مائي تي راڳيو، سنّت يعقوب جوڻ ڪري ايئون ڪيو پڻ موتو تو مُنسي هتو.
15 هان اُوئي سنّت يوسف ني آشرواد ڏي ڪهيو ڪه،

”او ايشور جگي ني مهارو پتا اِضحاق

هان مهارو ڏاڏو اِبراهيم متا رهيا،

او ايشور جگي آج ڏن توڻي

مهاري سنڀال ڪي،

16 اوج ايشور ايئون چوڪرون ني برڪت ڏيتو رِي،

هان ايشور رِي فريشتي جگي مهني هر مُصِيبَت سون بچايو،

مهارو هان مهاري باپ، ڏاڏي اِضحاق هان اِبراهيم را نون،

ايئون رِي ڪري بيتا رِي،

هان ايشور ڪري ڪه ايئون رِي اولاد ڌرتي تي بدتي هان بادشاهي ڪرتي رِي.“

17 سنّت يوسف خوش ڪونهي هتو ڪيونڪه اُوئي رِي پتا رو شاجو هات اِبراهيم رِي مائي

تي راڳيو هتو ايئي رِي ڪري اُوئي آپري پتا رو شاجو هات اِبراهيم رِي مائي سون هتائي

مُنسي رِي مائي تي راڳو لاگو. 18 پچي سنّت يوسف آپري پتا ني ڪهيو ڪه، ”آبا، تي ايئون

ني ڪرو ڪيونڪه موتو ڏيڪرو تو مُنسي هي ايئي رِي ڪري تي آڀرو شاجو هات اُوئي رِي

مائي تي راڳو.“

19 پڻ اُوئي رِي پتا ڪونهي منيو هان ڪهيو ڪه، ”ڏيڪرا مهني خبر هي ڪه موتو ڪڻ

هي، مُنسي سون پي هيڪ موتي قوم نشي هان آي پي هيڪ سردار هوشي. پڻ ايئي رو ننيو

پائي ايئي سون پي وڌيڪ نون آڻو هوشي هان اُوئي رِي اولاد سون گهڻي قومون پيدا هوشي.

20 هان سنّت يعقوب اُونون ني برڪت ڏيني هان ڪهيو ڪه، ”اِسراييلي قوم را منڪ ٿارو

نون لي ايئون پراڻا ڪرشي ڪه، ايشور اِبراهيم هان مُنسي آڻي ڪار ڪامياب ڪري.“ ايئي

نموني سنّت يعقوب اِبراهيم ني مُنسي سون وڌيڪ عزت ڏيني.

21 پچي سنّت يعقوب سنّت يوسف ني ڪهيو ڪه، ”حياتي رو ڪوئي ڀروسو ڪونهي،

هُون تو مرڻ تي هون پڻ ايشور ٿون پيلو ريشي هان او ٿوني آڻي باپ ڏاڏون رِي مُلڪ ۾ پاچا

لي جاشي. 22 هان بيجو تو هون ٿني ٿاري پايون سون وڌيڪ بني رو حصو ڏيئون هون او بني

جڪو مهني جنگ ڪري آموريون سون ڪوشي هتي.“

سنت یعقوب رو آپري ڏيڪرون شون آخري باتون ڪرڻ

¹ سنت یعقوب آپري ٻارهون ڏيڪرون ني آپ ڪي اٿايا هان ائون ني ڪهيو ڪه، ”تي شينگ هيڪي جگها تي پيلا هوئو، تو هون توني شئون ڪه آخري دنون ۾ تون شون ڪي ڪي هوشي.“

² او مهاري ڏيڪرون، شينگ پيلا هوئي مهاري شون.

هان مهاري بات تي ڏيئون ڏيو.

³ شون روين، تو مهارو مويي ڏيڪرو هي،

تو مهاري طاقت هان مهاري جواني رو پيلڪو ڏيڪرو هي،

هان تو موئي مرتبي هان گهڻي طاقت آو هي.

⁴ تو بوڏ ري پوئي آلي ڪار ڪليوئو هي،

ايئي ڪري تاري عزت ڪونهي هوئي.

ڪيونڪه تو آپري نڪي ما پيلو شوتو،

هان تي آپري پتا ري بي عزتي ڪي.

⁵ شمعون هان لاوي، تي پئي پائي هيڪ جهڙا هو.

تونري تلوارون ظلم را هٿيار هي.

⁶ هون تونري صلاح تي ڪڏي پي ڪونهي بون.

هان نڪو تونري تولي ۾ پيلو رون.

ڪيونڪه تون هيڪي ري ريش ۾ پيچون ني ماري.

هان آپري مرضي شون ڊگون ني لولها ڪيئا.

⁷ لعنت هي تونري ريش تي جڪو تموم گهڻي هتي.

هان لعنت هي تونري ظلم تي جڪو تموم گهڻو هتو.

تونري شينگ اولاد آپري قوم ۾ هان اسرائيل ملڪ ۾ تل پڪل هوئي جاشي.

⁸ او يهودا، تارا پائي تاري ٻڌائي ڪرشي،

هان او تاري آگهي جهڪشي.

ڪيونڪه تو آپري دشمنون شون جيتيش.

⁹ يهودا تو جوان شينهن آلي ڪار طاقت آو هي.

جڪو شڪار ڪري بوئو جاوي هي.

تون تو شينهن آلي ڪار چپ هڻي پينو هي،

ٿاري ڪٿي حركت ڪرشي؟

¹⁰ ٿاري اولاد ري بادشاهي ڪڏي پي ختم ڪونهي هووي،
هان او هميش توڻي بادشاهي ڪرتا ريشي-

جٿري توڻي شاچو بادشاه ني آوي،
جڪي ري آگهي قومون آڀرا شيش نماشي-

¹¹ هان او اولاد انگورون ري بيلون شون،
آڀري گڏون ني هوندشي ڪه او انگورون ني ڪاوي-

هان او آڀرا گاپا پي انگورون ري رس شون دوشي-

¹² هان اوئون ري اونڪي انگورون ري رس ري ڪري راتي هوشي،
هان اوئون را ڏونت ڏود ري ڪري آڇا ريشي-

¹³ او زبلون، ٿاري اولاد شموندر ري ڪپ تي ريشي-
جيت پوڻي را جهاز اُڀي هي-

هان اوئون ري ملڪ ري حد صيدا شهر توڻي هوشي-

¹⁴ او اشڪار، ٿاري اولاد گڏي جهڙي شگهي هوشي،
جڪي تي پئون پاشي پار سٿيولو هووي هي،

تو پي پينو ري هي-

¹⁵ ٿاري شينگ اولاد آروم ڪرڻ ري هيڪ سُني جگها،
هان هيڪ سُنو ملڪ ڏيڪي،

آڀرو ڪوندو پار ڪٿي ري سارو جهڪاشي

پلي اوئون ني مجبوري ۾ هونها هوئي ونگار ۾ ڪوم ڪرڻو پلي-

¹⁶ او دان، ٿاري شينگ اولاد اسرائيلي قوم ري پيجون منڪون جهڙي هوشي،
هان او آب آڀري قوم رو نيا ڪرشي-

¹⁷ پلي ٿاري اولاد ٿولڪي هوشي،

پڻ او زهريلي نانگ آلي ڪار هوشي،

جڪو مارگ تي پينولو هووي هي-

جڪو گهوڙي ري ڪر تي ڏنگ هڻي هي،

تو اوئي رو سوار لاري ڪري جاوي هي-

¹⁸ او ايشور هون ايئي انتظار ۾ هون،

ڪه تُو مهني ڪڏي مُگني ڏٺيس؟

¹⁹ او جَد، ٿاري شينگ اولاد تي ڌاڙيل حملو ڪرشي،
پڻ او پاڇا بلي اُوئون تي حملو ڪرشي هان اُوئون ني نَسائي چولشي-

²⁰ او آشر، ٿاري شينگون اولادون ري بني ۾ سُني پوک هوشي،
جڪي سون تموم سُنو ڪاڌو بادشاهئون سارو تيار هوشي-

²¹ او نفتالي، ٿاري شينگ اولاد ڪليوئي هيرٽي آلي ڪار هي،
جڪي را قليا قوترا قوترا هووي هي-

²² او يوسف، تُو قلدار بيل آلي ڪار هي،

جڪو پوٽي ري نيلڪي لاگولي هووي هي،

جڪي ري ٿالي پيت تي بڪريوئي هووي هي-

²³ دشمن تيزون سون ٿاري اولاد تي حملو ڪرشي،

هان اُوئون ني مارشي هان ڏڪ ڏيشي-

²⁴ پڻ ٿارا شينگ اولاد اُوئون ني هراشي،

پڻ ٿاري ڪموڻ ني سنيالڻ ري سارو،

ٿاري هاڻون هان پگون ني،

قدرت آڻو ايشور ٿوني طاقت ڏيتو ريشي،

جڪي تي مهارو وشواس هي.

اوج ايشور سنيالڻ هان رڪائي راکڻ آڻو ايشور هي-

²⁵ او مهارو ايشور هي،

جڪو ٿاري هان ٿاري شينگون اولادون ري مدد ڪرشي،

اوج قدرت آڻو ايشور هي،

جڪو آڪاش سون،

هان اُونڌي سَموندر سون برڪتون ڏيشي،

هان اُوئون ري ٻالون هان مال ۾ پي تموم گهڻي برڪتون ڏيشي-

²⁶ مهاري پرائنا ٿاري سارو،

ٿاري ٻاپ ڏاڏون ري پرائنائون سون وڌيڪ هي،

هان او موٽي پهاڙون ري چوٽيون سون پي اُونچي هي،

ايشور ڪري ڪه اي پرائنائون يوسف تي ري،

جگي ني سِينگون پاڻون سُون وديڪ رُتبو مليو هي۔

²⁷ او بنيامين، تارو سينگ اولاد بگهڙ جهڙو حرومي هوشي،

او شاڪلي تارهي شڪار ڪرشي،

هانَ شام رو ڪوشيوئو سيمون بلاشي۔

²⁸ سنّت يعقوب آپري ٻارھون ڏيڪرون ني آشيرواد هانَ پرائنائون ڏيني او ايج هتي۔ اسرائيل را

ٻارهي قبلا پي اوئي ري ڏيڪرون ري نون تي نهيا۔“

سنّت يعقوب رو شرگ واسي هوئو

²⁹ پچي سنّت يعقوب آپري ڏيڪرون ني ڪهيو ڪ، ”همي هون مرڻ ري نيڪو هون هانَ

آپري ٻاپ ڏاڏون سون جائي ملينس۔ ايئي ري ڪري تي مهني مهاري ٻاپ ڏاڏون ڪي اوت

اوئي چُر ۾ راکيا جڪو عفرون حتي ري بني ۾ هي۔³⁰ مطلب اوئي مڪفليا نون ري چُر ۾

جڪو ڪنعان مُلڪ ۾ مَمري نون ري جگها ري شومهن هي۔ اوئي چُر ني مهاري ڏاڏي

ايرائيم، بني شوتو عفرون حتي سون مول لي هتي ايئي ري ڪري او بني مڪومون شارو

مهوري هووي۔³¹ اوئي چُر ۾ مهارو ڏاڏو ايرائيم هانَ مهاري ڏاڏي شاري ٻوريولا هي۔ اوت

مهارو پتا اِضحاق هانَ مهاري ما ربقا پي راکيولا هي هانَ اوت مهني آپري لگائي لياھ ني پي

ٻوري هي۔³² مطلب اوئي بني ري چُر ۾ جڪو حتي قوم سون مول لي هتي۔“³³ جڏي

سنّت يعقوب آپري ڏيڪرون ني هدايتون ڪري هئو ڪيو تو پچي اوئي آپرا پگ بچوئي تي

سڌا ڪيئا هانَ دم ڏي آپري ٻاپ ڏاڏون سون جائي مليو۔

پيدائش اڌيا 50

سنّت يعقوب ني ٻورڻ

¹ پچي سنّت يوسف آپري پتا ني ٻات گهاتي هانَ روئڻ لاگو۔² هانَ پچي سنّت يوسف

سرڪاري حڪيمون ني اڻايا هانَ اوئون ني حڪم ڏينو ڪ، ”مهاري پتا ري ميت تي سُروڻ

لگاڻو۔“ هانَ اوئون حڪيمون ائوج ڪيو۔³ سُروڻ لگاڻو ۾ چاليس ڏن لاگا، ڪيونڪه

ايئي ڪوم ۾ اتراج ڏن لاگتا۔ هانَ مصري قوم را منڪ ستر ڏنون توڻي ماتم ڪرتا رهيا۔

⁴ پچي جڏي ماتم را ڏن پورا هويا تو سنّت يوسف مصر مُلڪ ري وزيرون هانَ صلاح

ڪارون ني ڪهيو ڪ، ”مهربي ڪري تي اي ٻات بادشاه ني سُٿائو،⁵ هانَ اوئي ني

ڪهيا ڪ، مهاري پتا مهني شونس ڏيرايو هتو ڪ، ”هون مرڻ تي هون“ هانَ تو مهني مرڻ

شون پڇي اُوئي مُڪوم ۾ بُوري جَڪو مَهِي ڪنعان مُلڪ ۾ ليئو هِي، اِيئي رِي ڪري مهربوني ڪري مَهني موڪل ڏنو تو هُون آڀري پتا نِي مٽي حوالي ڪري پاڇو آئون۔“⁶ بادشاه سنّت يُوسف نِي موڪل ڏيني ڪه او جاوِي هان جائي آڀري پتا نِي اوڻ بُوري آوِي جُون اُوئي ڪهيو هتو۔

⁷ تڏي سنّت يُوسف آڀري پتا نِي بُورڻ رِي شارو بئير هويو، اُوئي پيلا بادشاه را شينگ پونها، وزير هان صلاحڪار هان مصر مُلڪ را خاص منڪ ڪيا۔⁸ سنّت يُوسف رو شينگ پريوار هان اُوئي رِي پاڇون رو شينگ پريوار هان اُوئي را شينگ نوڪر چاڪر اُوئي پيلا ڪيا۔ پڻ نيا ٻائيا، مال هان بيجو شينگ ڪينڪه آڀري نوڪرون رِي حوالي ڪري جشن رِي علاقي ۾ چوڻي ڪيا۔⁹ سنّت يُوسف پيلا گهوڙا گاڏا هان اُوئون را سوار پي ڪيا۔ اِيئي نموني اُوئي پيلا تموم گهڻا منڪ ڪيا۔

¹⁰ جڏي او يردن دريا رِي پيلوئي پاشي اُتد نون رِي ڪلي ڪڍي ڳا تو او زور زور شون ماتم ڪرڻ لاڳا۔ اوڻ سنّت يُوسف آڀري پتا رِي ڏک ۾ ماتم ڪرايو۔¹¹ جڏي ڪنعان مُلڪ رِي منڪون اُتد رِي ڪلي تي اهڙو ماتم سُڻيو تو ڪهيوڻ لاڳا ڪه، ”مصري قوم رو ماتم تو تموم گهڻو ڏک آلو ماتم هِي۔“ اِيئي رِي ڪري اُوئي جگها رو نون ايل مصرئيم پڙيو جڪي رو مطلب هِي ’مصر رو ماتم‘، اِي جگها يردن دريا رِي پيلوئي پاشي هِي۔

¹² جُون سنّت يعقوب آڀري ڏيڪرون نِي هدايت ڪي هتي ائوج اُوئون ڪيئو۔¹³ اُوئون آڀري پتا سنّت يعقوب نِي ڪنعان مُلڪ ۾ ممرِي نون رِي جگها رِي شومهو مڪفليا رِي چُر ۾ بُوريو۔ اُوئي بني نِي اُوئون رِي ڏاڏي سنّت ايرائيم عفرون جتي شون مول لي مُڪومون رِي شارو جگها راڪي۔¹⁴ سنّت يُوسف آڀري پتا نِي مٽي حوالي ڪري آڀري پاڇون هان شينگون منڪون پيلو مصر مُلڪ ڏيشا پاڇو آيو۔

سنّت يُوسف رو آڀري پاڇون نِي پيشرڪو وشواس ڏيوڻ

¹⁵ اُوئون رِي پتا رو سُرگ واسي هوڻ شون پڇي سنّت يُوسف را پائي آبت ۾ ڪهيوڻ لاڳا ڪه، ”هوئي شگهي ڪه يُوسف آڇون شون ڏشميني راڪي هان آڇي شينگ بُرائي رو بدلو لي۔“¹⁶ اِيئي رِي اُوئون سنّت يُوسف نِي ڪئي ميلو ڪه، ”آبا آڀري مرڻ شون پيل مهوني اِي حُڪم ڏينو هتو ڪه،¹⁷ ”تي يُوسف نِي اِي ڪهيا ڪه آڀري پاڇون رو ڏوه معاف ڪري، ڪيونڪه اُوئون تي شون بُچڙائي ڪي۔ همي مهربوني ڪري مهورو ڏوه مهوني معاف ڪر، ڪيونڪه مهني پي اُوئي ايشور نِي منون هون جڪي نِي آڇو پتا منتو۔ سنّت يُوسف اِي باتون سُڻي روڻ لاڳو۔

¹⁸ پڇي سنٽ يوسف را پائي اُوئي ڪڍي ڳيا هان اُوئي آگهي جُهڪي ڪيوڻ لاڳا ڪه، ”جو، مهڻي ٿارا هونها هون.“ ¹⁹ سنٽ يوسف اُوئون ني ڪهيو ڪه، ”ني پيئاجو، ڪي هون ايشور ري جگها تي هون؟“ ²⁰ ٿون تو مهڻي شون بچڙائي ڪي پڻ ايشور تو مهڻي شون پلائي ڪي ايئي ري ڪري ڪه تموم گهڻي منڪون ري حياتي بچاوي هان آج ڏن توڻي ايئوج هوتو ريشي. ²¹ ايئي ري ڪري ٿي ني بياجو، ڪيونڪه هون ٿونرو هان ٿونري پريوار ري سار سنپال ڪرتو رئينس. ايئي نموني سنٽ يوسف آپري پايون ني آت ڏي وشواس ڏيرايو.“

سنٽ يوسف رو شرگ واسي هوڻ

²² سنٽ يوسف هان اُوئي ري پتا رو پريوار مصر ملڪ ۾ ريوڻ لاڳا هان سنٽ يوسف هيڪ سئو ڏس برش جيتو رهيو. ²³ سنٽ يوسف ايرائيم ري تيجي پيڙهي توڻي اولاد ڏيني هان منسي ري ڏيڪرون مڪير را اولاد پي ڏينا هان اُوئون ني اُماليا.

²⁴ پڇي سنٽ يوسف آپري پايون ني ڪهيو ڪه، ”مهاري مرڻ رو تيم نيڪو هي، پڻ ايشور ٿوني ڪڍي پي ڪونهي پونتري. او ٿوني ايئي ملڪ شون ڪاڍي اُوئي ملڪ ۾ لي جاشي جڪي ني ڏيوڻ رو وچن اُوئي آپي ٻاپ ڏاڏون سنٽ ايرائيم سنٽ اِضحاق هان سنٽ يعقوب شون ڪيو هتا.“ ²⁵ پڇي سنٽ يوسف شونش لي اسرائيلي قوم ني ڪهيو ڪه، ”ايشور ٿوني هميش ياد ڪرشي. ايئي ري ڪري جڏي ٿي ايت شون جائو تو مهاري هاڏڪي ايت شون آپ پيلي ضرور لي جايا.“

²⁶ سنٽ يوسف هيڪ سئو ڏس برش ري عمر ۾ شرگ واسي هويو. اُوئي ري ميت ني خُشبُو لگاوڻ ري شارو مسالا پيجا لڳايا هان اُوئي ني مصر ملڪ ۾ تائوت ۾ راکيو.